

"L-Imnara" hu perjodiku li johroġ darba fis-sena mill-Ghaqda Maltija tal-Folklor. Jitqassam b'xejn lill-membri ta' l-Ghaqda u ma jinstabx għall-bejgħ. Il-hlas tas-shubija fl-Ghaqda (li jista' jiġi rivedut) hu ta' 5 Ewro fis-sena għall-membri f'Malta, 7 Ewro fis-sena għall-membri fl-Ewropa, u 10 Ewro fis-sena għall-membri fl-Awstralja.

Min irid jissieheb fl-Ghaqda Maltija tal-Folklor u jirċievi "L-Imnara" taħt il-kundizzjonijiet msemmija, għandu jibgħat il-hlas dovut lit-Teżorier: Is-Sur George Glanville, "Spring", Triq Mater Boni Consilii, Il-Fgura, FGR 1614.

Il-perjodiku "L-Imnara" ilu johroġ mill-1978. L-artikoli jittrattaw il-folklor lokali u huma riżultat ta' osservazzjonijiet u riċerki oriġinali. Il-kitbiet huma prinċipalment bil-Malti, iżda jistgħu ikunu bi-Ingliż.

Kitbiet oriġinali jistgħu jintbagħtu lill-Editur: Is-Sur Gużi Gatt, 7C "Perry Courts", Triq B'kara, San Giljan STJ 1307.

L-GHAQDA MALTJA TAL-FOLKLOR:

Il-Kumitat għas-sena 2011:

President Onorarju: Is-Sur Guido Lanfranco.

President: Is-Sur Angelo Dougall; Viċi-President: is-Sur Anton Attard; Segretarju: Is-Sur Gużi Gatt; Teżorier: Is-Sur George Glanville; Assistent Segretarju: is-Sur Carmelo Pace, Assistent Teżorier: Is-Sur Alfred Borg, Membri: is-Sur Joseph Fenech; u s-Sur John Zammit,

L-Imnara



L-IMNARA

Vol. 9 Numru 4

2011

Harġa Numru 35

IL-HAMSA U TLETIN SENA TA' PUBBLIKAZZJONI

WERREJ

Id-Dghajjes Tradizzjonali Maltin:	Joseph Muscat	144
Tifkiriet mill-Imghoddi: Barklori, u Użanzi fil-Knejjes ta' Qabel il-Konċilju	Lorenzo Zahra	157
L-Armar ta' Barra fil-Festi Reliġjużi Maltin – Terminoloġija u Tagħrif lehor:	Saviour Camilleri	159
It-Toponomastika ta' Malta: Il-Mellieħa u Madwarha:	Alex Camilleri	166
Aktar Intietef mill-Ghasri ta' Tfuliti:	Toni Calleja	175
Folklor marbut mall-Kappella ta' Santa Marija tar-Rokna:	Joseph C. Camilleri	178
Taqbil Folkloristiku f'Bormla - L-lkel u l-Kċina:	Angelo Dougall	180
Ohxon L-Imħar, Ara Kemm Hu Hajl:	Karmenu Pace	181
Ikla Kirxa:	Karmenu Pace	183
Toponomi t'Għajnsielem	Joseph Caruana	187

Bullettin tal-Ghaqda Maltija tal-Folklor. Johroġ darba fis-sena. L-opinjoni jiet li jidhru hawn m'humiex neċessarjament dawk ta' l-Ghaqda jew tal-Editur, jekk ma jkunux hekk speċifikati.

L-Indirizz tal-Editur: 7C "Perry Courts", Triq B'kara, San Giljan, STJ 1307

ID-DGĦAJJES TRADIZZJONALI MALTIN

Joseph Muscat

Kien hemm żmien qrib is-sena 1900 meta fil-Port il-Kbir ta' Malta kont tara geġwija ta' bçejeċ tradizzjonali tal-baħar ihufu madwar il-bastimenti tal-gwerra Ingliżi u bastimenti oħra tal-merkantila jew tal-passiġġieri. Fi stharriġ li kien sar fl-1920 intqal li kien ikun hemm qrib 2000 biċċa tal-baħar fil-Port. 1

Wiehed ma jridx jinsa li qabel ma dahlu fl-użu l-karozzi tal-linja, l-uniku mezz biex taqşam mill-Kottonera għall-Belt jew bil-maqlub kienet id-dgħajsa tal-pass. Kien hemm dgħajjes oħra ikbar, dawk tax-xogħol li kellhom servizz għal Marsamxett, San Ġiljan, San Ġorġ u saħansitra kienu jaslu sal-Mellieħa, iva kont trid thallas tliet skudi għal vjaġġ bħal dak.

Is-servizz tal-lanċa beda fl-1881 u ġab miegħu hafna oppożizzjoni min-naħa tal-barklori għax kienu jistennew li se jtilfu hobżhom. Is-servizz tal-karozzi tal-linja beda fl-1918 u sar iżjed thassib min-naħa tal-barklori.² B'danakollu kien għad hemm hafna xogħol għall-barklori, biżżejjeċ wiehed iżomm frasu li ġieli fil-Port kien ikun hemm 90 bastiment tal-gwerra Ingliżi. Dawn kellhom madwar seba' ammiralli biex imexxuhom, b'1400 fizza, 20,000 bahri u 3,000 bahri Malti oħra mpjegati man-Navy Ingliża. Madwar 200 barklor kienu jiddependu fuq ix-xogħol tagħhom man-Navy Ingliża u kien hemm madwar 600 oħra li hobżhom kienu jsibuh f'servizzi fil-Port il-Kbir.

Daqqa t'għajn lejn ix-xatt tal-Isla ta' dawk iż-żmenijiet kont tara hanut imiss mal-ieħor ta' parrukkiera, hajjata, tal-laundry, hwienet tax-xorb, dawk li jghaddu l-ilbiesi,

hwienet taż-żebgħa u tant u tant oħrajn. Wiehed iġib quddiem għajnejh it-tahlit tal-familji b'kunjomijiet Ingliżi li għadek issibhom hemm sallum. Sar taqlib demografiku, tekniku, ekonomiku, reliġjuż, soċjali u kulturali u dan kollu jimmarka ż-żmien li jghaddi u ma jerġax lura!

L-EWWEL TAQSIMA³

Id-dgħajsa tal-pass jew tal-passiġġieri fost id-dgħajjes tradizzjonali Maltin għandha storja twila hafna. Jidher li se jkun mogħti lilha wisq iżjed spazju u dettalji mill-bçejeċ l-oħra kollha Maltin. Dan bir-raġun kollu għax hi kienet haġa wahda mal-istorja tal-Port il-Kbir speċjalment minn żmien il-kavallieri kważi sallum. Żgur li minn mindu fil-Port il-Kbir kienu jidhlu xi bastimenti kbar jew zghar kont issib xi tip ta' dgħajsa biex twassal in-nies minn fuq bastiment sax-xatt tal-Birgu, forsi wisq iżjed minn partijiet oħra tal-Port il-Kbir. F'dan iż-żmien bikri tal-istorja ta' Malta m'għandniex l-iċen hjiel ta' kif setgħet kienet dik id-dgħajsa.

L-ewwel hjiel tad-dgħajsa tal-pass jissemma' għas-sena 1601⁴ iżda minn hemm 'il quddiem tibda tidher fi stampi ta' kitbiet ta' Schellinks (1664-65), fil-manuskritt ta' La Touche (1750) li jinsab fil-Mużew

tal-Arti l-Belt, fil-pittura hekk magħrufa bħala Piccola Barriera (1750) f'akkwarell ta' Vincenzo Fenech (1790) u fil-pittura tal-aħwa Schranz mal-bidu tal-perjodu Ingliż f'Malta. Tidher imbagħad f'hafna ritratti li bdew jidhru fl-aħhar tas-seklu dsatax li bejniethom dawn kollha jagħtuna l-evoluzzjoni tad-dgħajsa tal-pass.

Fil-kodici ta' Vilhena tal-1724 u wara f'dak ta' DeRohan tal-1784, insibu bosta tagħrif dwar id-dgħajsa tal-pass. Kien hemm dik iż-żghira magħrufa bħala ferilla li kienet tagħti servizz biss bejn L-Isla u l-Birgu, kellha qaddief wiehed ta' 'l fuq minn tmintax-il sena. Kien hemm ukoll id-dgħajsa tal-pass il-kbira li kienet taħdem bejn il-Kottonera u l-Belt; din kellha żewġ barklori li ma setgħux ikunu inqas minn tmintax-il sena. Kull qaddief taż-żewġ xorta ta' dgħajjes kien obligat igorr miegħu lanżetta biex jiddefendi ruhu minn xi Isiera li jippruvaw jiehdu f'idejhom xi dgħajsa biex jaharbu minn Malta. Waqt li barklor tad-dgħajsa l-kbira seta' jinzel l-art biex ihajjar xi passiġġieri jużaw id-dgħajsa tiegħu, siehbu kellu jibqa' fuqha għassa għal xi Isiera li jippruvaw jehduha f'idejhom.⁵ Kull dgħajsa tal-pass mad-daqq tal-Ave Marija kellha tittiehed fil-mandraġġ ta' Bormla jew dak ta' taħt Sant'Anġlu u hemm tintrabat

¹ Busuttil, V., u Borg, T., *English Encyclopaedia*, (Malta, 1921), vol. D - F, 1127; ara wkoll Faure, G., *Li Storia ta Malta u Ghawdex*, (Malta, 1913), vol.5, 776.

² Belli, G., *Storja ta' Malta u Ghawdex*, (Malta, 1932), vol. 7, 2574 et seq.

³ Dan ix-xogħol sar bis-sahha ta' bosta mgħallmin tad-dgħajjes u barklori li gentilment wiegħu għal kull mistoqsija li kont nagħmlilhom fl-intervisti tiegħi.

⁴ Contreras, A., *The Life of Captain Aloisio de Contreras*, (Londra, 1926), 52.

⁵ National Library Malta Library ('il qudiem nagħtu biss NLM LIB) 429, vol.1, *Per le Barche del Passo*.

b'katina bhala sigurezza kontra l-ilsiera.⁶

Ix-xoghol tal-bini tad-dghajjes seta' jsir bis-sahha ta' hafna mghallmin tas-sengha professjonali u mhumiex u mhabba l-hafna barklori li kien hemm li kienu jaqilghu hobzhom minn dak ix-xoghol. Ghedna mghallmin professjonali ghax kienu dawk li kienu jahdmu biex jghixu minn dik is-sengha. Kien hemm ohrain impjegati fit-tarzna tal-Inglizi li wara x-xoghol kienu jahdmu d-dghajjes taghhom. Kien hemm min tghallem wahdu. Del Ceppo kien wiehed minn dawn li darba xtara frejgatina u zarmaha biex ikun jaf kif tinbena; illum ghandu negozju kbir ta' jottijiet ghall-manutenzjoni u tiswijiet.⁷

Kont tara mghallem professjonali jaghmel xi dghajsa kien jaghti l-impressjoni li ma kienx hemm ghaqgla biex ilestiha. Niftehmu, id-dghajjes tadizzjonali qatt ma saru bit-tuzzani jew bil-mass production. Il-fraxnu, l-injam l-izjed uzat fil-bini tad-dghajjes, kien dan l-ahhar l-izjed li jigi Malta mill-Albanija. Iz-zmien li qafas ta' dghajsa jdum fuq l-iskall iservi biex l-injam ikompli jinxef f'postu. Mghallem tajjeb u professjonali kien jahseb biex jahzen l-injam li jkollu bzonn biex jilhaq jinxef. Wiehed minnhom qalli li jkollu njam li kien ilu ghandu fil-hanut tax-xoghol ghal hmistax-il sena.

Meta wiehed joqghod jahseb li l-injam ghad-dghajjes kien jigi kollu minn barra ara kemm kien iqum flus. Jintuza l-fraxnu, tal-ahmar, tal-abjad, il-kewba ghat-tappiera, fagu ghal imqadef, xi bicca tik ghar-roti, *greenheart* jew linju sant ghal xi skalm u kultant kien jintuza xi bicca harrub jew zebbug ghaz-zokk li biha kienu jghaqqdu r-rotta mal-prim. Illum is-sapele dahal flok il-kewba u t-tik lanqas biss ixxommu. Flok il-fagu dahal injam iehor biex il-moqdief ikun ehfef minn wiehed tal-fagu. Mghallem tajjeb joqghod attent hafna biex kemm jista' jkun

⁶ *Laws and Regulations of Police*, (Malta, 1853), ('il quddiem naghtu biss LRP), *passim*.

⁷ Taghrif migbur minghand Del Ceppo stess.

ma jdahhax fix-xoghol injam stradiljat f'xi bicca mill-partijiet tad-dghajsa; injam hekk ikun bla sahha. L-imghallem Spuru Toscano qalli darba li hu kien jiftakar zmien meta qatgha ta' zokk ghat-tul kienu jhallsu 1/4d jew 1/2d. Dak kien zmien meta kien ghadu jigi Malta njam ta' zkuk hoxnin li minnu kienu johorqu l-majjieri u l-istamnari u bcejjeċ oħra ta' dghajsa li jkunu ghat-tond, nghidu ahna brazzoli u l-bqija. Peter Caruana minn Ghawdex jiftakar meta kienu jgibu l-*greenheart* minn barra maqtugh tal-qies lest biex bih jaghmlu l-prim ta' dghajsa tal-latini, kien ixarrab bicca, jaghti daqqa jew tnejn bic-cana biex jippuli l-prim, jerġa' jsinn ic-cana u jkompli hekk ghat tul kollu. Wiehed izomm frasu li qed nitkellmu mil-linju sant li l-ebusija tieghu hi maghrufha sewwa.

Ix-xoghol tad-dghajjes tradizzjonali kien isir go hanut tax-xoghol u dejjem fil-magħluq. L-ewwelnett ix-xoghol ta' dghajsa kien hekk delikat u fin li ma tistax thallih ghax-xemx u x-xita fil-berah. Barra minn hekk l-imghallmin kienu dutturi wisq u kienu jibzghu li jehdulhom is-sengha jew l-ghodda. Din l-attitudni ghadha tinhass sallum bhallikieku kienu ghadhom nies tas-sengha privileggjati u li jinqatghu ghalihom.

Darba kelli x-xorti li flimkien ma' Honor Frost⁸ inzur il-hanut tax-xoghol ta' Karmenu Sgendu meta kien qed jibni dghajsa tat-tigrija. Tiskanta kif Karmenu kien jahdem hemm fil-hanut zghir tieghu u li trid tinzel fih bi ftit turġien. Din Honor Frost baqghet skantata u daret fuqi tistaqsini jekk kienx possibbli li d-dghajsa johorquha minn hemm meta tkun lesta. Jien zgurajtha li Karmenu kien jaf x'inhu jaghmel. Niftehmu, kien hemm xi kaz jew tnejn ta' mghallem li bena dghajsa u wara li tlestiet induna li ma kienx possibbli li johrogha mill-hanut bla ma jwaqqa' bicca minnhu. Dan ifakkarni fdak li kienu jaghmlu fl-arsenal tal-galeri li kien hemm fil-

⁸ Din Honor Frost kienet arkeologa ta' taht il-bahar u sibtha ta' ghajnuna kbira fir-ricerki tieghi dwar l-istorja tal-bahar.

mina llum tal-lift u li nharag fl-1685.⁹ Waqt li galera tkun qed tinbena bil-pruwa 'l barra d-dahla wiesgha kienu jimbarrawha bil-gebel li jitnehha meta l-galera tasal biex tkun varata. Kienu jahdmu taht is-saqaf u bil-magħluq biex ma jsirx serq ta' materjal.¹⁰

Fi triq principali li taghti, int u niezel in-nizla tax-Xewkija fil-Kalkara, kien hemm hanut tax-xoghol ta' xi bcejjeċ tal-bahar. Wiehed seta' jara ċar u tond kanal kull naha fil-koxox tal-bieb u ghalhekk fiċ-ċaccizi wkoll biex il-bicca tal-bahar lesta minn kollox tkun tista' tohrog mill-bieb zghir tal-hanut jekk mhux wieqfa fuq il-prim tagħha johorquha la ġenbha bl-ghajnuna tal-ispazju mahluq bil-kanal li kien hemm kull naha tal-bieb. Wiehed jiffimha mill-ewwel li qabel kollox l-imghallem kien jizbokka l-bieb minn postu.

Meta wiehed jiffi l-manuskritti tad-Dwana li ssibhom fl-Arkivju Nazzjonali tar-Rabat, jinduna li l-permessi mahruġin għall-bini ta' xi hwienet ghax-xoghol tad-dghajjes kienu kollha mahsubin biex ikunu temporanji bl-uzu ta' soqfa tal-landa jew *corrugated*. Hawn wiehed jinduna li l-awtoritajiet Inglizi tal-Port kienu joqoghdu attenti għall-ambjent. Meta wiehed jinzel ix-Xewkija fil-Kalkara jinduna kif ċerti hwienet ghax-xoghol tad-dghajjes nibtu u zdienu jmissu kwaži ma' xubxin sa taht is-sur; tista' tghid li dawn illum huma mużew jew bicca mill-wirt marittimu ta' Malta.

Fil-Kottonera, izda mhux biss, kien hemm mghallmin tad-dghajjes li baqghu msemmin hafna ghal xogholhom. Kont titkellem ma' Spriu Toscano kont tiehu gost ghax tassew kien bniedem tas-sengha. Dan kien imfittex hafna ghax-xoghol ta' tiswija u kellu l-hanut tieghu fis-sur fil-Ponta ta' L-Isla. Il-Guli ghadu msemmi ghad-dghajjes tat-tigrija u għall-frejgati li kien jaghmel. Maniscalco f'Marsaxlokk kien

⁹ Dal Pozzo, B., *Historia della S. Religione Militare di S. Giovanni Gerosolimitano detta di Malta*, (Venezja, 1715), vol.2, 548.

¹⁰ Schellinks, W., *Journey to the South 1664-1665*, (Ruma, 1983), stampa, 51a.

jaghmel hafna xoghol ta' tiswiya u kien tassew tas-sengha. Karmenu Sgendu u Ibnu Wenzu li ha s-sengha ta' missieru taw kontribut kbir fis-sengha tad-dghajjes. Pulè kien imsemmi hafna b'mod speċjali għall-giggijiet tat-tigrija li ġieli n-xtraw minnhom għal Giblta¹¹ u għal Izrael. Del Ceppo nqata' għalih wahdu billi mexxielu jibni negozju kbir għall-jottijiet. Tunanu llum għadu mfittex għax-xoghol tiegħu b'mod speċjali dawk li huma b'ċejjeċ tat-tigrija. B'daqshekk ma semmejt xejn għax kien hemm bosta oħrajn fil-Kalkara, Birżebbuġa, Wied iż-Żurriq, il-Gżira, l-Imsida, Għawdex u postijiet oħra li taw xoghlijiet mill-isbah u mill-aħjar.

Qabel ma nkomplu niddeskrivu d-dghajjsa ta' Malta ta' min wiehed ikun jaf li għal żmien twil hafna fi żmien il-kavallieri l-imghallmin tas-sengha kienu jaħdmu fuq sistema ta' bini ta' galeri tal-kavallieri. Dan għaliex huma kienu jaħdmu fl-arsenal tal-galeri u għalhekk kienu jaħdmu b'sistema ta' teknoloġija Franċiża għax il-kavallieri kienu jipprattikaw dik is-sistema. Il-kultura timxi mill-missier għal iben u dak kollu li kien isir fl-arsenal tal-galeri tal-Ordni għadda bla tbatija ta' xejn u llum tista' tarah fil-bini tad-dghajjes tradizzjonali Maltin. Meta llum titkellem mal-aħħar ftit mghallmin tad-dghajjes tismagħhom isemmu l-prim, rota u kontra rota, triezi, majjieri, stamnari, skużi, durment, żengul, biċċerija, varingli, permizzan u hafna u hafna kliem ieħor tekniku li mhux għall-qabda ta' kulhadd. Dan kollu ġej minn żmien il-kavallieri meta kien hemm hafna Maltin jaħdmu fl-arsenali tal-Ordni. Halli nagħtu lista qasira ta' kliem Malti li ġej mill-Franċiż bis-saħħa taż-żmien meta kien hemm bosta Maltin jaħdmu fl-arsenali tal-Ordni u meta l-kavallieri kienu japplikaw teknoloġija Franċiża. Illum għadhom jissemmew triezi – *tiers*, skużi – *escoute*, żengul – *sanglon*, biċċerija – *bicherie*, varingli – *varangue* u oħrajn. Illum masturdayxa jsemmi ċamfrin – *chamfrin*, david – *david*, gulierm – *guillaume*, rabott – *rabot*, varloppa – *varlope*, furmatur –

¹¹ Camenzuli, P., *Is-Sengha tal-Bini tad-Dghajjes f'Malta u f'Għawdex*, tezi tal-B.A. mhux ippubblikata, s.v. Gigg.

fermoir, u oħrajn. Illum għalxejn tistaqsi lil xi mghallmin minn fejn ġab il-kelma skużi jew żengul għax ma jgħidlekx hlief li hekk kien jisma' lil missieru jghid.¹² Mghallmin Malti tad-dghajjes qatt ma jaħdem l-opra tiegħu minn fuq xi pjanta; qatt ma jkollu bżonn ta' wahda għax jaħdem b'sekwenza ta' xoghol li qieghdha f'moħħu. Dan kollox kont issibu bħal ma kien isir fil-bini ta' galera tal-Ordni.¹³

Meta ġew l-Ingliżi f'Malta fl-1800 it-teknoloġija fil-bini tal-bastimenti kellha tinbidel għal kollox. Il-haddiema li kienu jaħdmu fl-arsenali tal-Ordni bdew jaħdmu mal-Ingliżi. L-imghallmin tad-dghajjes bdew jaddottaw ruħhom mas-sistema tal-Ingliżi. Ċertu kliem mill-Franċiż baqa' iżda bdiet tidher bidla shiha billi hafna mghallmin bdew jieħdu l-ideat mit-tarzna tal-Ingliżi. Għall-ewwel bdew jidhru mudelli ta' dghajjes¹⁴ li minnhom kienu johorġu d-disinn, daħlu l-*clinch* biex isahhu l-qafas, bdew jidhru brazzoli fuq il-bankijiet biex isahhuhom mal-murata, daħlet l-idea tal-firjola għal taħt il-prim iżda fuq kollox beda mghallmin Malti jibni l-wejla minn *whaler*, il-gigg minn *gig*, l-iskiff minn *skif*, il-kenura minn *canoe*, il-fregatina tal-qluġ u oħrajn. Mela l-imghallmin Maltin bdew jaddattaw ruħhom maż-żmien il-ġdid fil-Port il-Kbir u jikkupjaw minn b'ċejjeċ Ingliżi; dan biex ma nsemmux il-bidliet il-kbar li sehew fil-bini ta' bastimenti tal-qluġ tal-merkanzija Maltin tas-seklu dsatax bħalma kienu l-bark, brig, skuna, bombardarda, navi u oħrajn.

Id-dghajjsa tal-pass għaddiet minn snin twal ta' evoluzzjoni kif wiehed kien jistenna iżda minn dejjem kellha poppa u pruwja bil-ponta, tnejn jew qaddief wiehed, tinda

¹² Għal tagħrif fit-tul ara Muscat, J., French Influence on Maltese Ship and Boat Building fis-Seminar: *Aspects of Maritime Relations with France Through the Years*, The Maritime Museum Vittoriosa 31 May 1998.

¹³ Ara Muscat, J., *The Maltese Galley*, (Malta, 1998) u t-tieni edizzjoni fis-sena 2000.

¹⁴ Wiehed jista' jara xi mudelli għall-bini ta' dghajjes fil-Muzew Marittimu ta' Malta.


għall-passigġieri u falki mal-ġnub in-naha tal-passigġieri. Tibdil u modifikazzjonijiet kienu jsiru iżda min-naha tal-awtoritajiet tal-Port u mhux min-naha tal-imghallmin jew tal-barklori. Fiċ-Centru tal-Arti l-Belt kien hemm darba mudell ta' dghajjsa li sar f'kompetizzjoni biex jaraw kif wiehed seta' jtejjeb it-tluġ u l-inzul tal-passigġieri.¹⁵ Hu magħruf, per eżempju, li r-rota tal-pruwja f'ghamla ta' ximitarra kif nafuha llum saret hekk twila mal-bidu tas-seklu għoxrin, biex passigġier iżomm magħha hu u tiela' jew nieżel minn fuq dghajjsa. Fid-depot tal-Pulizija l-Furjana kien hemm fanal tar-ram aħmar¹⁶ bħala eżempju billi kull barklor kellu jieħu hsieb li jkollu wiehed ingastat go pem in-naha ta' fuq tar-rota tal-poppa.

Dghajjsa tal-pass kellha ftit skultura jew urnar fuq it-tappiera u 'l hawn u 'l hinn iżda din qatt ma kienu jindurawha. Mat-tappiera iżjed fil-pruwja milli fil-poppa kont tara disinn tradizzjonali ta' fjuri li jispiċċaw f'ghamla ta' dragun iħares 'il quddiem jew lura. Għalxejn tistaqsi lill-barklori x'tifsira kellu dak id-dragun għax ir-risposta tkun dejjem l-istess: 'Għax missieri dejjem hekk jagħmel.' Jidher li l-ghamla tad-dragun ġejja min-nisel tal-Mislem għax huma kienu jhobbu juru dik ir-rappreżentazzjoni fuq l-imriekeb tagħhom. F'dixx taċ-ċeramika li hu esibit f'Pisa tidher qoxra tat-tnax-il seklu u hi tal-ekopa Sikula-Magreb¹⁷ li turi xebħ kbir mad-dghajjsa ta' Malta. Fil-pruwja kont tara l-ghajn ta' Horus jew Isis iżda minn ftit tas-snin 'l hawn sid ta' dghajjsa jippreferi li jara l-ghasfur minflok l-ghajn. Fin-naha ta' ġewwa ta' dghajjsa u mal-pestieri tara ċima jew serp minqixin fl-injam u simbolizmi oħra.

¹⁵ Hajr lil Antonio Espinosa Rodriguez li għaddieli din l-informazzjoni.

¹⁶ National Archives Malta, Occurrences ('il quddiem nagħtu biss NAM Occ), 1-1-1927. Billi dan id-dokument mhux paginat qed nagħtu d-data minflok.

¹⁷ Id-dixx kien instab fil-Knisja ta' San Michele degli Scalzi f'Pisa datat 1175-1200 AD; hajr lil Honor Frost li tatni din l-informazzjoni.



L-URNAR fuq d-dghajsa tal-pass – disinn ta' fjuri li jispiċċa f'ghamla ta' dragun.

riglejh passigġier kien ikollu l-paljol jew tavlar biex joqghod komdu.

Il-battusa s-sinjura jew ir-regina, fuq dghajsa tal-pass kienet dik li kważi qatt ma kienet tintuża. Dghajsa moderna, irrid ngħid wahda tal-bidu tas-seklu għoxrin, tkun armata b'hames skalmi għall-imqadef iżda qatt ma kienu jintużaw kollha fl-istess hin. Fit-tarf tal-falki dekorattivi²⁰ iżda bla funzjoni, ta' dghajsa kien hemm battusa bl-iskalm fiha kull naha, dik il-battusa tan-naha tax-xellug jew tas-sinistra qrib il-falka ta' dik in-naha kienet il-battusa s-sinjura u rari kienet tintuża. F'każ ta' hafna xita barklor seta' juża ż-żewġ imqadef ta' qrib il-bankijiet tal-passigġieri u għalhekk ikollu xi ftiit tal-kenn imħabba t-tinda. Generalment meta qaddief kien jaħdem wahdu juża l-imqadef fuq il-battusi li jkun hemm l-egreb lejn it-tamburett tal-pruwa. Meta jaħdmu żewġ qaddiefa wiehed joqghod bilqiegħda mal-moqdief ta' qrib it-tamburett lejn id-dritta u l-iehor ihaddem il-moqdief tan-naha tas-sinistra iżda mhux dak tal-battusa s-sinjura.

Ma jistax jonqos li n-nies tas-sengħa li kienu jaħdmu fit-tarzna tal-Ingliżi, li daww l-ideat li kienu jaraw li jghoddu biex isebbhu jew iġibu għal aħjar id-dghajsa kienu jghadduhom lill-imghallmin jew lill-barklori. Ara kemm kien hemm *shipwrights*, qlafat, zebbiegħa u oħrajn li setgħu jghinu lill-shabhom il-Maltin bl-ideat tajbin għad-dghajsa. Ta' min isafha hawn li kienu l-awtoritajiet tal-Port li kienu jinfurzaw xi modifikazzjonijiet għad-dghajsa dejjem bil-hsieb li l-passigġieri u nies tas-servizz jinqdew aħjar. Mghallem u barklor ma setgħux jagħmlu li jridu skont il-gosti tagħhom. Waqt li d-dghajjes kollha kienu l-istess f'dik li hi binja iżda l-ilwien taż-żebgħa kienu dejjem skont ix-xewqa tas-sidien. L-iżjed kuluri popolari kienu l-abjad u l-aħmar u l-abjad u l-ikħal; l-abjad kien jithalla dejjem għaž-zaqq mill-livell tal-ilma jew il-qtugh tal-ilma 'l isfel. Mill-bqija kienu jintużaw l-ilwien kollha li tista' timmaġina; illum

²⁰ F'ras kull wahda kont tara dak li qisu jkun iljun.

In-naha ta' wara tal-bankijiet tal-passigġieri toltok l-ispalliera dik li magħha passigġier seta' jserrah dahru. Dik kienet tkun magħmula minn biċċa njama wahda, hafna drabi tal-kewba, u kienet tkun kollha kemm hi mzejna bl-iskultura baxxa, b'disinn fin-nofs li jiddistingwiha minn oħrajn. Iżda l-ispalliera ta' San Ġorġ kienet tinqata' għaliha; fin-nofs tal-ispalliera kont tara x-xbiha tal-qaddis fuq iż-żiemel joqtol id-dragun.¹⁸ Ta' min ikun jaf li bosta minn dawn l-ispallieri nbiegħu Londra meta bosta u bosta barklori żarmaw wara l-1979 u ġieli nbiegħu £450 il-wahda. Spallieri oħrajn, iżda mhux ta' San Ġorġ kienu jinbiegħu wisq inqas. Ġieli kont tara mal-ispalliera miktuba b'ittri kbar *10 Passengers*. Dawk id-dghajjes li kienu mpjegati ma' bastimenti tal-gwerra kienu jzidu bosta simbolizmi Ingliżi fuq l-ispalliera bħal ngħidu ahna: *St George for England!* Taht l-ispalliera kien hemm il-bank u l-kontra bank jew banketta. Il-fanal tar-ram isfar li kont issib mar-rotta tal-poppa ta' kull dghajsa kien igib LM20.

Meta thares in-naha ta' għewwa ta' dghajsa lejn il-pruwa u sewwa sew taht it-tamburett tara dik li l-barklori jsejnhulha l-kamra. Din ma kenitx hliet spazju żgħir li jingħalaq b'bieba żgħira u tissakkar biex fiha barklor iżomm xi strop, xi skalm, xi biċċa ħobż u forsi daww il-ftiit soldi li jkun dahhal minn xogħlu. Barklor kien jehodha bis-serjeta l-kamra li kellu u

¹⁸ Wiehed jista' jara spalliera bħal din fil-Muzew Marittimu ta' Malta.

tiltaqa' ma' rapporti ta' barklori li jkunu fethulhom il-kmamar tad-dghajjes tagħhom.

L-ebda barklor ma seta' jagħti tagħrif dwar l-ghamla tar-rotta b'mod speċjali dik tal-pruwa hekk magħrufa bħala ximitarra. Nafu li r-rotta ta' dghajsa tal-pass mhux dejjem kienet kif nafuha llum. Jidher li hadet din l-aħħar għamla mal-bidu tas-seklu għoxrin. Min mhux imdorri jħares sew lejn ir-rotti ta' dghajsa ma jindunax li huma t-tnejn ikunu mxenglin ftiit 'il għewwa lejn in-nofs tad-dghajsa. Meta tistaqsi lil xi barklor jew mghallem dwar dan jgħidulek għax kieku jkunu kartabun mal-prim ikunu jidhru qishom se jaqgħu fil-baħar. Mur ifhem, iżda l-esperjenza tghallem bosta affarijiet!

Mal-ġnub tad-dghajsa minn għewwa tara l-kraten jew it-trinkarini li kienu bħal kaxxi twal tul il-ġnub tad-dghajjes tradizzjonali Maltin. Fuq dghajsa tal-pass il-kraten min-nofs lura jkunu miksiġin bl-injam biex iservu ta' bankijiet għall-passigġieri. Dawn il-bankijiet li generalment ikunu miksiġin bid-drapp jissejnhu wkoll settijiet.¹⁹ Dik il-parti trijangulari ta' quddiem fuq dghajsa magħrufha bħala tamburett kienet tinkesa b'tapit biex passigġier l-ewwel imidd siequ fuqu bla ma jizloq u wara jinzel lejn il-kriesi u jmur isib post fuq il-bankijiet. Taht

¹⁹ Is-settijiet kienu daww il-bcejec kollha tal-injam fuq dghajsa li setgħu jinjalghu minn posthom bħal ngħidu ahna l-falki, l-bankijiet, il-kriesi u l-bqija.

izjed minn qabel tara zebgha stramba fuq id-dghajjes.

Iż-żebbiegħa tad-dghajjes ma kellhomx xi xogħol artistiku x'jagħmlu hliet xi disinn tal-fjuri fuq il-pruwa, in-numru tal-liċenzja, xi faxx mal-livell tal-ilma u l-isem tad-dghajjsa. Iż-żebbiegħa Tal-Bubbli John, Harry Boy, Domancic, Taż-Żiemel u taċ-Ciantar fost l-oħrajn baqgħu msermmijin għax-xogħol tagħhom. Fejn kien jidhol ix-xogħol tal-metall kien hemm Rizzo & Sons. Luqa Grech minn Bormla kien jagħmel l-imqadef bit-tuzzani, l-antiki kienu jkunu tal-fagu iżda dan l-aħħar beda jintuza d-*douglas fir*, il-fraxxnu u kultant l-abjad ukoll. Moqdief normali kien tmax-il pied u nofs twil u l-giljun kien fih 40 pulzier; id-distanza bejn skalm u iehor kienet ta' 40 pulzier. Snin ilu żewġ imqadef kienu jqumu £7.

Ma kinux jonqsu l-ismijiet bombastiċi li l-barklori kienu jagħzlu għad-dghajjes tagħhom speċjalment dawk li jkunu mpegati ma' bastimenti tal-gwerra Ingliżi. Kien hemm ismijiet bħal *HMS Ramillies, Ark Royal, Dreadnought, King George V, St Angelo, Iron Duke* u kultant xi *Carmen* jew ismijiet tal-Madonna. Forsi f'it huma dawk li jafu li waqt li bastiment kbir tal-gwerra n-nies tal-Kottonera kienu jgħidulu qoxra, dghajjsa kienu jsejnhulha opra; dan forsi għax dghajjsa trid xogħol ta' perfezzjoni biex tinben! Fost kemm dghajjes qodma nstabu wahda minnhom kellha fuqha l-emblema tal-barri jew tal-*Bufs* li kienu għamla ta' mażuni. Mhix haġa kbira li kellhom dghajjsa għalihom billi fil-Kottonera kien hemm loġġa għalihom. Seta' jagħti l-każ li xi barklori kienu juru r-ras tal-barri minqax fuq il-kamra tal-pruwa biex jiġbdu s-simpatija tagħhom.

Meta mgħallem kien ilesti l-bini ta' dghajjsa kien ihalli x-xogħol tat-tqalfit għal wiehed ta' din is-sengħa, hekk tinduna li l-mgħallem jiffranka l-hin barra li forsi qalfat tas-sengħa kien jista' jagħmel xogħol aħjar. Min-naħa l-oħra hekk kien jinholoq xogħol iżjed għal haddiehor.

John Camilleri, il-Kukla, mill-Marsa fl-1961 hareġ bl-idea li jhaddem dghajjsa b'magna; l-esperiment ma

mexxiex għax il-magna ma' saqajn il-passiġġieri kienet tagħmel riha qawwija.


Snin ilu kienet għadha teżisti dghajjsa n-naħa tal-Isla li kellha l-bejta għal iskrun iżda dan ma kienx f'postu. Fl-1968 hareġu bl-idea li magna *outboard* titpoġġa fil-poppa fuq traversa hoxna. Saru esperimenti oħra billi ngħidu ahna žiedu tmun fil-poppa u dan kien jithaddem b'sistema ta' laċċ hekk imsejjah madmad. Kien hemm ukoll min žied skalm žghir qrib ir-rota tal-poppa u miegħu rabat moqdief biex hekk iservi ta' tmun.

Meta dghajjsa tkun lesta jew tiddel l-idejn kont tara uffiċjal tad-dwana b'xifa fidejħ u jtaqqab 'l hawn u 'l hinn biex ikun jaf li d-dghajjsa m'għandiex injam imsewwes iżjed u iżjed meta wahda qadima tinxtara minn barklor għdid. Wiehed jiltaqa' wkoll ma' ċertifikati tal-bejgħ iffirmati minn mgħallmin magħrufin biex jiċċertifikaw li d-dghajjsa tkun għadha tajba għall-baħar.²¹

Illum biex tara l-ghodda antika ta' mastrudaxxa jew ta' mgħallem tad-dghajjes trid issib hanut tax-xogħol antik jew tmur sal-Muzejw Marittimu ta' Malta. Min għadu juza d-denb il-far jew il-boqxiex illum? Dan kien meħtieġ wisq biex mgħallem jikseb l-angulatura ta' kument ta' majjiera jew stamnara li xi drabi kien ikollhom bżonn ta' xi hamsa differenti ma' l-istess majjiera jew stamnara. Tiskanta kif mgħallem ikun jaf x'testatur ikollu bżonn għal dawk il-biċċiet fil-bini ta' dghajjsa. Illum qajla tara xi hadd juza l-munxar; l-istess mgħallmin tad-dghajjes li baqa' kollha taralhom *bandsaw* tal-elettriku. Fl-antik kien xi f'it diffiċli li ssib trapani rraq biex mgħallem itaqqab toqba rqiqa li minnha jgħaddi xi *clinch*. Allura kienu jipproffittaw ruħhom minn xi umbrella mqatta' biex jieħdu minnha l-azzar irqiq u jsonnuh f'għamla ta' trapan. Srieraq kien ikollhom iżjed

²¹ Ara *Police Laws*, (Malta, 1883), ('il quddiem nagħtu biss PL 1883), *passim*; National Archives Malta Register of Boatmen, ('il quddiem nagħtu biss (NAM RB), 2 - 6, 1904, n, licence no.16; *Police Laws*, Malta, 1919), ('il quddiem nagħtu biss PL 1919), 56 no 253.

minn wiehed minn dak tad-dahar għal wiehed kbir hafna li kienu jhaddmuh tnejn biex jifthu zkuk tas-sigar li kienu jiġu minn barra. Fl-antik ukoll kien hemm il-passatur ta' kull daqs biex bihom itaqqbu toqob xi f'it ikbar minn kwart ta' pulzier 'il fuq. Passatur ta' hxuna ta' pulzier jew iżjed ġieli kien ikollu tul ta' bniedem. Fl-antik billi mgħallem kien ikollu jipprepara xi njam oħxon minn zokk ta' sigra kien hemm l-ewwel qatgħa bis-serrieq il-kbir u wara x-xogħol jtkompla bil-lexxun. Dan kellu xafra qisek qed tara mgħazqa b'manku kbir. Sirt naf li mgħallmin tajbin li kienu jaħdmu fit-tarzna u li kien ikollhom hafna xogħol bil-lexxun kienu jriduha ta' esperti u kont taralhom *badge* tad-deheb għamla ta' lexxun fuq il-pavru ta' ġlekk meta jkunu lebsin sabiħ. Kien hemm min jagħmel imħatra ma' shabu li kappaci jiftah il-pett taż-żarbu jew li jtaġjar sold li jkun miżmum bil-ponta ta' żarbu, b'daqqa wahda tal-lexxun. Iżda sib min jgħid li missieru kien ilibbes il-maskra taż-żarbu qisu b'kisja tal-hadid biex jiproteġi siequ. Barra minn Malta għad hemm mgħallmin li jużaw il-lexxun billi x-xogħol tad-dghajjes tal-injam tagħhom hu goff; hawn Malta x-xogħol hu iżjed fin u tintuza ċ-ċana għal ippulir.



A Il-parti ta' fuq tal-Battusa,
B L-iskalm,
C Il-parti t'isfel tal-Battusa.

Kull dghajjsa jkollha t-tinda²² għall-passiġġieri u meta dghajjsa ma jkollhiex it-tinda f'postha passiġġier kellu d-dritt li jittlob lill-barklor biex ipoġġiha f'postha. Tinda titwaqqaf fuq l-issati jew il-battaljolj tagħha li jimbuġkaw ruħhom f'toqob apposta li jkun hemm mal-ġnub tad-dghajjsa magħrufin bħala takki. In-naħa ta' fuq tal-issati kien hemm ark kull tarf biex jorbothom ma' xuxlin. Kien

²² Tinda kien ikollha l-parasuli jew speci ta' purtieri għax-xemx.

hemm xi provi biex tinda titwaqqaf fuq vireg b'ghamla ta' nofs tond u li jahdmu bhal ma konna naraw xi tinda ta' pram ta' tarbija. Jidher car li dik l-ghamla ta' tinda ma' kenitx popolari u ma baqghetx tintuza.²³

Illum ma ssibx tixtri dghajsa kif gieb u lahaq; xi ftit inxtraw mil-lukandi u stabbilimenti tal-ikel waqt li l-ahjar dghajjes li kien baqa' qed jahdmu xi ftit ghat-turisti. Wiehed ma jridx jinsa li m'ghadhomx jinbnew godda ghax iqumu wisq; barklor ma jifdiha qatt bix-xoghol tieghu. Kien hemm zmien meta wahda qadima u bi ftit hsara nxtrat LM40 ghall-Muzew Marittimu ta' Malta; illum trid tal-inqas LM3000.

Meta dahlet il-venda ghad-dghajjes mhux il-barklori kollha hadu gost biha.²⁴ Kien jinqala' hafna glied bejn il-barklori ghalhekk il-liġi tal-venda kienet hemm biex min kien jasal l-ewwel mal-moll fejn fl-antik kien hemm il-barriera ta' zmien il-kavallieri, kien jghabbi l-ewwel. Kien ikun hemm pulizija biex inizzel l-isem ta' kull barklor hekk kif jasal fil-venda. Il-barklor kien obligat li jaghti b'lehen gholi ismu u l-laqam biex il-pulizija jkun jista' jnizzlu fil-lista tal-venda. Fi ftit zmien il-venda indrat u kif jidhol bastiment tal-passiġġieri kienu jmorru biex jigbru jew jghabbu l-passiġġieri. Meta kien ikun hemm dghajjes iżjed milli mehtieg ghan-numru ta' passiġġieri sew biex jinzlu jew biex jimbarkaw fuq bastiment, l-ahhar ftit dghajjes tal-venda kienu jghabbu inqas minn dak li suppost jghabbu biex ihallu bizzejjed ghal dawk id-dghajjes li jkunu waslu l-ahhar fil-venda. Ritratti antiki juru d-dghajjes tal-venda f'posthom, waqt li fuq l-art tara serbut ta' karozzini, qisha venda oħra, jistennew biex iwasslu l-passiġġieri l-Belt jew fejn mehtieg.

Hu maghruf li meta barklor ma kienx idahhal il-gumata mill-qadi tal-passiġġieri, kien jarma biex imur jistad. Normalment dghajsa kienet tintrama' bi qlugh tarkija ghax dak kien l-ehfef mod u l-iżjed sempliċi ta' qlugh ghall-barklor wiehed

wahdu fuq dghajsa. Hag'ohra li wiehed irid iżomm f'moħhu hija li barklor ta' dghajsa ma kienx jitbieghed wisq mill-art fl-antik imħabba l-biza' tal-kursari ta' Barbarija iżda fuq kollox imħabba xi maltemp li jista' jinqala'.

Bosta mid-dghajjes kienu jinzebgħu bl-abjad mill-livell tal-ilma 'l isfel u xi barklori kienu jemmnu li l-lewn abjad jattira l-hut il-kbir. Ghalhekk xi barklori ma kinux iridu jahdmu barra mill-breakwater. Din l-affari tal-hut kbir madwar Malta tissemma ftit li xejn. Fi kwadru weghda li hemm fil-Muzew tas-Santwarju ta' Haż-Żabbar jidher kajjikk li kien attakkat minn żewġt iklieb il-bahar. Iżjed qrib lejna kien hemm każ iehor ta' attakk ta' kelb il-bahar kbir.

Barklor li kien jiddobba xi ikel minn fuq il-bastimenti Ingliżi kont tarah jarma karettun biex ibiegh dak l-ikel nadif li jkun akkwista. Dan il-barklor maghruf bhala tal-gaxin kien idur 'l hawn u 'l hinn biex ibiegh l-ikel, saħansitra kien jasal ukoll sa Birkirkara ghalkemm l-iżjed li kien idur max-xatt tal-Belt biex jaqdi lill-haddiema tal-faham. Din l-affari tal-gaxin bi ftehim mal-kok ta' xi bastiment kienet taqbel għaž-żewġ naħat ghax il-kok ma kienx jibqa' b'xejn. Dak kien mod ta' hajja ghan-nies tal-Kottonera u tal-Belt li juri l-bżonnijiet ta' dak iż-żmien iżda wkoll juri kif il-bniedem jivvinta mezzi biex jaqla' hobżu. Barklor illum fejn trid issibu li jkun jista' jaqla' hobżu ta' kuljum mix-xoghol tad-dghajsa? Illum barklor hu mitlub li jaqla' biss 'il barra mill-moll u mbagħad ikompli bil-magna. Dari barklor jibda bhala żaghżugh biex jiehu s-sengħa ta' missieru u biex jiehu l-liċenzja ta' barklor kien irid jagħmel eżami billi jidher quddiem ufficjal tad-Dwana biex iwiegeb għal xi mistoqsijiet. Wara sitt xhur tahrig barklor żaghżugh, quddiem ufficjal tad-Dwana kien ikollu jaqdef biċċa sewwa 'il barra mill-moll u għal nofs id-dahla ta' bejn il-Birgu u l-Isla, isijja, jittrakka mal-moll, jidriżza d-dghajsa minn xi ċaqlieg, jaqdef biċċa 'l barra b'moqdief wiehed u jiċċomba strop ma' skalm. Jekk jissodisfa lill-ufficjal il-barklor jircievi ċ-ċomba li kienet pjanċa tal-landa f'ghamla ovali qisha xi erba' pulzieri twila u kien ikun fiha n-numru tal-

liċenzja. lċ-ċomba kien jorbotha ma' driegħu u barklor kien obligat li jkollu dejjem miegħu kopja tat-tariffi tad-dghajsa hekk imsejha tan-noll. Ma ninsewx li barklor li jircievi ċ-ċomba²⁵ jkun iregistrat mal-Pulizija tal-Port bl-isem, il-laqam, indirizz u d-data ta' meta beda jahdem bhala barklor. Fir-registri tal-liċenzji tal-Pulizija tax-Xatt tal-Belt issib listi ta' ismijiet ta' barklori li ma jispicċaw qatt.²⁶

Hu maghruf li barklor veteran kien ikun jaf b'kull ċaqlieg jew moviment tad-dghajsa tiegħu. Tibni kif tibni dghajsa dejjem kont issibilha dak id-difett żgħir fil-mixi. Wara ftit taż-żmien li dghajsa tkun fidejn barklor veteran dan jinduna li tghaddas rasha xi ftit, jew tiġbed lejn naha wahda. Il-barklor ikollu dik il-kapaċita li bil-piż ta' persuntu u skont in-numru ta' passiġġieri li jkollu fid-dghajsa jirrikompensa xi difett, bil-mod tal-ġibda tal-moqdief jikkoreġi ġibda ta' dghajsa lejn naha wahda u meta tarah jieqaf u jiġbed l-attenzjoni tat-turisti lejn xi naha storika tal-Port kun zgur li l-barklor qed jiehu n-nifs jew iċedi għal xi traffiku li jara ġej in-naha tiegħu jew biex jiskappa minn xi mewġa maħluqa mill-mixi qawwi ta' xi lanċa kbira tas-servizz.

Il-mod ta' qdif ta' barklor Malti kien dak li jibqa' arbulat jew bil-wieqfa l-hin kollu f'nofs il-kriesi, ihares 'il quddiem u bil-ġiljuni tal-imqadef imsallbin fidejħ it-tnejn. Dan il-mod ta' qdif l-Ingliżi laqqmuh bhala 'Diso'.²⁷ Certu Tilley Ingliż li għamel rikerka hawn Malta dwar id-dghajsa hareġ bl-idea li hi ġejja minn zmien il-Feniċi billi rapprezentazzjoni ta' wahda tagħhom fejn jidhru qaddiefa arbulati voldieri bil-wieqfa u jħarsu lejn il-pruwa tad-dghajsa. Dan l-argument ma jghodd xejn ghax fil-Mediterran dejjem kien hawn qaddiefa li jaqdfu bhal dawk Maltin.²⁸

²⁵ Wiehed jista' jara comba ta' barklor fil-Muzew Marittimu ta' Malta.

²⁶ Dawn ir-registri illum tista' tarahom fil-Arkivju Nazzjonali ta' Malta fir-Rabat.

²⁷ *Admiralty Manual of Seamanship*, (Londra, 1979), vol.1, 266.

²⁸ Tilley, A.F., *A Phoenician Survival*, fil-*The Mariner's Mirror*, vol. 55

²³ Għad baqa' xi ritratti li juru d-dghajsa armata b'tinda għat-tond.

²⁴ Is-sistema kienet maghrufha bhala: iccama l-venda.


Barklor f'it tas-snin ilu kien qal li wiehed b'halu seta' jaqla' flus kemm irid hu jekk ikun irid jahdem sewwa. Barklor iehor veteran sqarr li kien hemm zmien meta l-Port kien fl-aqwa tieghu ghax ikun mimli bil-bastimenti tal-gwerra. Nafu li l-Inglizi kienu jhallu hafna flus mod jew iehor izda mhux hekk l-Amerikani.

Dghajja tan-noll kienet ta' dem bejn 1 ta' April u 31 ta' Ottubru sa nofs il-lejl u mill-1 ta' Novembru sal-31 ta' Marzu sal-ghaxra u nofs il-lejl. Barklor kien jiehu kwarta biex jaqsam mill-Isla għall-Belt izda sa Marsamxett kellu għibda ta' siegħa. Meta tistaqsi barklori differenti jorogħu bi twegibiet differenti. Qadfa mill-Kottonera sa tas-Sliema kienet tiehu nofs siegħa; hekk tara li kien hemm xi diskrepanzi izda kolloxx kien jiddependi fuq l-ghadd ta' passigġieri li jkun hemm fuq dghajja u jekk ikunx hemm zewġ barklori jew erbgha fuq l-istess dghajja.

Ġieli sar tgergir mit-turisti mhabba abbuži dwar il-hlas ta' noll f'it tas-snin ilu. Għal dawra ta' nofs siegħa madwar il-Port zammewlhom £5. Ohrajn kellhom, ihallsu LM10 għall-qadfa ta' sagħtejn madwar il-Port. Sal-1986 turist kien ihallas LM3.50 għal dawra mal-Port. Kienet dahlet hawn Malta d-drawwa li wiehed isejjah barklor billi jghajjat: 'Dghajja, dghajja!' Kien hemm zmien meta barklor kien jikkuntenta b'habba mill-passigġieri; tassew dak kien zmien iehor izda dak il-barklor imlaqqam Tal-Habba lahaq faddal somma flus sewwa sa qabel ma miet. Billi semmejna xi hlasijiet tan-noll kien hemm zmien fl-1930 meta barklor ġieli hadem sittax-il siegħa kuljum u b'xorti tajba biex forsi kien idahhal 5s kuljum. Huwa smat li 5s kienu biżżejjed għall-familja għal tul ta' ġimgha biex ma tbatix il-ġuh.

(1969), 467 - 9; ara wkoll Tilley, A.F. The Survival of Ancient Mediterranean Boat Designs, fil-*The Mariner's Mirror*, vol. 59, (1975), 373 -84. Basch, L., De La survivance de Traditions Navales Pheniciennes dans la Mediterranee de nos Jours, fil-*The Mariner's Mirror*, vol. 61, (1975), 229 - 53.

Id-dghajja tal-pass kellha parti importanti b'konnessjoni man-Navy Ingliża. Il-bastimenti tal-gwerra kien ikollhom, magħhom għas-servizz tal-bahrin u l-fizzjali xi dghajjes u dan is-servizz kien jissejjah *ship's company*. Billi mill-kuntatti ta' Malta biss speċjalment mill-Kottonera seta' jkun tahrig xi f'it jew le zbilanċjat ktiibt lill-Mariner's Mirror ta' Londra u għamilt appell lil dawk il-bahrin li kienu jservu f'Malta biex jagħtu l-impressionijiet tagħhom. Kelli twegiba tajba ghax mhux biss bahrin komuni wiegħbu izda f'izzjali u saħansitra dak li darba kien il-gvernatur ta' Gibiltà wara li spicċa minn Malta.



Tinda ta' dghajja tal-Pass:
A) Issati/Battaljoli, B) Tinda, C) Parasuli

Il-barklori mqabbdin bhala *ship's company* ma kinux jiehdu xi paga speċjali izda wara s-sitta ta' wara nofs inhar kienu jagħtuhom sold għal kull bniedem tas-servizz li kienu jgħorru mill-bastiment lejn l-art jew bil-maqlub. Wara l-aħhar gwerra barklor kien jirċievi 3d għas-servizz tieghu. Meta kienet tidhol *aircraft carrier* Ingliża din kienet timpjega magħha minn 16 sa 20 dghajja bhala *ship's company*, *cruiser* kienet tiehu tmienja, *destroyer* tnejn u fregata wahda. Barklor kien ikollu l-uniformi tieghu u jittqies bhala wiehed miċ-ċorma tal-bastiment u kellu hlas fiss biex iwassal il-fizzjali fejn ikollhom b'żonn. Id-dghajjes *tax-ship's company* ġieli kienu ta' propjetarju wiehed u ġieli kienu jkunu ta' iżjed. Salvo Borg mill-Isla kellu sitt dghajjes tieghu u dejjem kien ihaddem tal-familja u lil dawk li jigu minnu; ohrajn kienu jqabbdun barklori ohrajn. Barklor *tax-ship's company* kien hemm ukoll biex

jagħtu lagħqa zebgha mit-*topping line* 'l isfel u kienu hemm ukoll biex jiffrankaw ix-xogħol lill-bahrin tal-ghassa.

Għalkemm barklor ma' biċċa tal-gwerra Ingliża ma kellux xi paga tajba b'danakollu kellu d-dritt għal dak kollu li kien jinżel mill-*gash chute* völdieri l-gaxin, kellu uniformi regolari, ikel b'xejn, ikollu dak kollu meħtieġ biex inaddaf ir-ram tad-dghajja, għażel dejjem ġdid u nadif għall-kisi tal-bankijiet u twapet jew drapp ohxon għall-paljol u għat-tamburetti. Barklori dejjem kienu jirrikmandaw lil uliedhom u lill-qraba tagħhom meta mitlubin biex jghinu

fil-ghazla ta' barklori ohra ghax-*ship's company*.

Fizzjal Ingliż kien iqisu ta' unur li juza dghajja tal-pass miżmuma nadifa xummiema u kont tisma' wiehed jghid lil iehor bhallikieku d-dghajja u l-barklor kienu tieghu personali. Barklor fuq tieghu dejjem *smart* u pulit, b'dak il-ftit Ingliż li kien ikun jaf kienu l-ftit kwalitajiet meħtieġin għalih u biex iwassal f'izzjal fejn ikun irid. 'Yes sir, yes sir, three bags full,' kienu biżżejjed biex barklor jgħbed is-simpatija ta' f'izzjal. Mix-xhieda ta' f'izzjali li wiegħbu għal xi mistoqsijiet li kont għamiltihom jidher ċar li kien hemm rispett kbir tan-Navy Ingliża lejn id-dghajja; kienu jqisuha bhala biċċa wahda man-Navy.

Xi hsarat li kienu jsiru lil xi dghajja jew ghax tintlaqat minn xi qoxra Ingliża jew minhabba xi bahrin fis-sakra l-Ingliži kienu jhallu għaliha sew. L-Amerikani xi f'it keshin qalli

darba barklor kienu mod iehor. Mal-
iċċen talba ta' barklor għal xi fliet zebgha
għad-dghajsa tiegħu impjegata bhala
ship's company, ta' gallun kien jiddobba
tlieta. Wiehed kien jinduna b'dan mill-
ewwel għax fi fliet granet kont tara l-
aperturi tad-djar tat-triq fejn kien ikun
joqgħod dak il-barklor kollha miżbugħin
l-istess. U x'ingħidu għal meta barklor
kien jitlob għal xi fliet għażel abjad biex
jiksi l-bankijiet li kienu biċċa mis-settijiet
li jkun hemm fuq dghajsa. Minn dak li
kienu jagħtuh l-Ingliżi hafna drabi kien
jibqa' biżżejjed biex jagħmel lożor u
investi għad-dota tat-tiffa kemm irid. L-
Ingliżi kienu stretti wisq dwar l-għażel
għax b'dik il-bjuda tiegħu kien iżid is-
seher tas-sbuhija ta' dghajsa li ma tistax
tfisser.

Kull meta qoxra tal-gwerra Ingliża kienet
toħroġ għal xi dawra mal-Mediterran
kienet dejjem iġgħorr id-dghajsa magħha.
Din il-ħaġa kienet qisha hlas iehor għall-
barklor ta' dik id-dghajsa li ġeneralment
dejjem kien jieħu miegħu lil xi wiehed
minn uliedu ta' 'l fuq minn tmintax-il
sena jew xi hadd mill-qraba. Ġeneralment
id-dawra mal-Mediterran ta' bastimenti
Ingliżi kienet tieħu lejn l-
ibhra Griegi jew Torok iżda barklori
semew kif laħqu marru Messina,
Lixandra, Venezja, Trieste, Korfu u d-
Dardanelli. Barklor minnhom irrakkonta
kif hu meta kien fuq l-*HMS Surprise* fl-
1958 u dahlu Venezja d-dghajsa tnizzlet
fil-Kanal il-Kbir u tellqet ma' gondla
Venezjana li hallietha lura b'xi żewġ
tulijiet jew tlieta. Kull meta xi bastiment
iehor Ingliż kien iżur Venezja ma kienx
jithalla jnizzlet id-dghajsa tiegħu bhala
ship's company fil-kanal; min jaf għaliex?

Salvo Borg mill-Isla kien imsejjah il-
barklor ta' Mountbatten. Kien raġel
qasir, dejjem pulit, *smart*, kien jaf dak il-
fliet Ingliż biex jinqeda bhala barklor mal-
Ingliżi. Id-dghajsa tiegħu magħruffha
bhala l-Hadra għax kienet miżbugħa
hekk, u bin-numru tal-licenzja 174,
kienet l-ghozza ta' qalbu. L-inkwiet
tiegħu kien meta d-dghajsa tkun
miġbuda l-art u jara t-fal jilagħbu qribha
għax kien jibza' li jagħmlulu l-hsara.
Huwa ried li wara mewtu d-dghajsa
titkisser u tinħaraq biex hadd ma jużaha
flok. Is-soltu dghajsa wara l-mewt ta'
sidha kienet tinbiegħ b'irkant u
ġeneralment kienet tibqa' fid-distrett tal-
barklor tagħha ngħidu ahna Bormla, l-
Birgu jew L-Isla. Tant laħaq Salvo
intrabat ma' Mountbatten li kull darba li
dan kien jiġi Malta kien jistiednu biex
imur għal xi *party* mogħti minnu.

Salvo kien semma d-dghajsa tiegħu l-
Hadra bhala d-*Defender* iżda huwa, fl-
aqwa tan-Navy Ingliża f'Malta kien
ihaddem sittax-il waħda. Għamel żmien
meta kien imqabba ma' *HMS Tiger*

kellu l-permess li jbiegħ xi luminata u
għamel il-flus, tafx! Hafna drabi meta
kien iwassal xi nies tas-servizz minn u
lejn id-Dwana, *Canteen Wharf* u Sant'
Anġlu kien jithallas bid-disa' soldi r-ras
iżda wara d-disgħa ta' filgħajja kien
izomm 1s.6d.

Forsi fliet huma dawk li jafu li Salvo kien
ta' fliet skola u li kienet il-mara tiegħu li
żzomm il-kontijiet billi hu kien jinqeda
wkoll b'qaddiefa oħrajn. Kieku taf kemm
Salvo halla ċertifikati warajh li hu kien
jiddobba mingħand kaptani ta'
bastimenti li kien iservi fuqhom. B'xorti
tajba tal-familja ta' Salvo għandhom
bosta ritratti tiegħu li juruh fil-qadi ta'
dmirijietu u kienet haġa hafna li wiehed
iqalleb f'dak li halla, ħajr dejjem lil tal-
familja.

Charlie Attard kien barklor iehor li baqa'
magħruf bhala l-barklor tal-Princep għax
kull meta dan kien jiġi Malta dejjem
kienu jqabbdnu lil Charlie bhala barklor.
Hasra li ma kienx possibbli li wiehed
jara ċ-ċertifikati u r-ritratti tiegħu bhala
barklor. Il-Kukla tal-Marsa fil-bidu tas-
seklu għoxrin għamel isem għalih ukoll
għax kien tassew armat bil-kbir,
biżżejjed ngħidu li kellu madwar 30
barklor miegħu li kien iħallashom bis-6d
kuljum.

Is-sena 1929 baqgħet tissemma mad-
dinja kollha għal għaks li ġiebet
magħha²⁹. Hawn Malta bosta barklori
batew il-guħ. L-ammiraljat talab biex
issir gabra għall-barklori u saħansitra
isem Mabel Strickland jidher fil-lista tad-
donaturi. Lista uffiċjali turi li 478 barklor
irċevew 5s kull wiehed, 31 irċevew
7s.6d u tnejn biss 10s; ta' min ikun jaf li
5s kienu biżżejjed biex isostnu familja
għall-ġimgħa.³⁰

Mhux barklor jew tnejn sostnew li xi
drabi l-bahrin nofshom fis-sakra kienu
jagħtu kull ma kien ikollhom fil-but qabel
ma jinzlu minn fuq dghajsa u
speċjalment meta jkunu se jmorru lura
lejn l-Ingilterra. Għied kien ikun hemm
bejn barklori u bahrin iżda kif kitibli
wiehed f'izzjal Ingliż wiehed ma kellux
jesaġera; ma kienx hemm hafna għied.
Xi drabi barklor kien jinduna li l-bahrin
ikunu se jaqilgħu l-inkwiet għalhekk kien
isejjah l-ghajjnuna ta' shabu. Kellhom
habta l-bahrin huma u neżlin minn
dghajsa wiehed wara l-iehor jindikaw lil
ta' warajhom li kien se jħallas ta'
kulhadd. U tassew hekk kien ikun għax

²⁹ Għal tagħrif fit-tul ara Muscat, J. *The Dghajsa and Other Traditional Maltese Boats*, (Malta, 1999), *passim*.

³⁰ National Archives Malta Government ('il quddiem issibha bhala NAM GOV), 1956/1936, file: Help for Dghajsam.

jekk tal-aħħar ma jkollux minn fejn
iħallas ta' kulhadd isib ruħu fil-bahar.
Barklor stqarr li l-affari tal-bahar ma
kenitx xi haġa ta' spiss. Kull meta
barklor irrapporpta f'xi *main guard* li xi
bahrin ma kinux halsuh tax-xogħol li
jkun għamel kienu jagħtuh dak li haqqu.
Hdejn il-*Canteen Steps* fejn kienu
jiltaqgħu hafna bahrin b'mod speċjali l-
Ġimgħa u s-Sibt fil-għajja kien jinqala'
hafna għied ukoll bejn il-barklori min ikun
se jgħabbi l-ewwel qabel haddiehor. Li
jgħorru xi bahrin fis-sakra l-barklori kien
jaqblilhom għax kien ikollhom iċ-cans li
jdaħħlu xi haġa iżjed. Għied kien ikun
hemm, iva, iżda mhux hafna! Xi drabi
kienu jintużaw l-imqadef biex jagħtu
bihom billi l-barklori ma setgħux iġorru
skieken magħhom.

Xi barklori kienu jirrifjutaw li jgħabbu
bahrin fis-sakra biex jevitaw hafna
nkwiet. Iżda barklori oħra kienu qishom
ifittxuh l-inkwiet speċjalment meta xi
bahrin ikollhom magħhom xi wiehed
bully jiswa daqs tlieta. F'każ bħal dak
barklor kien isib żgur l-ghajjnuna ta'
shabu għax minn daqshekk u f'każ bħal
dak il-barklori kont issibhom magħqudin.
L-użu ta' kliem baxx sew min-naha tal-
bahrin kif ukoll min-naha tal-barklori
kien hemm kemm trid; dak kien qisu l-
lingwa franka ta' bejniethom! Tant
indara li barklor qalli li ma kinux jagħtu
kas ta' kliem bħal dak. Barklori Maltin
kienu jzejnu kliemhom xi drabi bid-
daga. Fir-registri tal-Kummissarju u tal-
Maġistrati li jinsabu fl-Arkivju Nazzjonali
ta' Malta fir-Rabat tillaqa' ma' hafna
każi. Barklor li ġiebet waħda b'Alla u
waħda bil-Madonna wehel 2s.6d. Barklor
iehor kien akkużat li qal kliem
pastaż iżda ma kienx dagħa; ma wehel
xejn għax wara kolloż intqal li kelma
pastaża mhix offiza.³¹


L-aħħar xogħol li kien isir fuq dghajsa
qabel ivarawha kien dak li jiffittjaw il-
bronż u r-ram li xi drabi kien johroġ mid-
Dockyard. Jingħad li darba minnhom
barklor li kien ilu jkewwes fuq id-dghajsa
tiegħu hin twil fis-shana tas-sajf bla ma
ried rifes fuq xi strixxi tar-ram li kienu
jzejnu d-dghajsa tiegħu u billi kien hafi
ħaraq il-qieghan ta' saqajh. Ma
hasibhiex darbtejn għax nehha r-ram
kollu li kien iżejjen id-dghajsa tiegħu.

Meta barklor kien ivara dghajsa għdida
kien jistieden lill-kappillan biex iberikha,
jgħid erba' kelmiet ta' għid, xi fliet daqq
kien ikun hemm ukoll mill-hbieb tal-
barklor, xi fliet inbid u hafna paroli minn
min imur għaċ-ċerimonja. Meta d-

³¹ National Archives Malta
Commissioners' Book ('il quddiem
issibha bhala NAM Com), 17-7-1928;
data mgħotija flok il-pagna.

dghajsa tkun ta' xi mgħallem magħruf sew nġhidu aħna tal-Guli jew ta' Bengala, allura l-varar jgħbed hafna nies. Jien niskanta kif ma baqgħalna l-ebda għana jew kant marbut mad-dghajjes. Thalli barra l-festa ta' Lapsi meta hafna dghajjes kienu jinkrew għal dik l-okkazjoni biex jiccelebraw fil-Port il-Kbir³² ma ssib xejn b'konnessjoni mad-dghajsa jew mal-barklori. Kont nistenna li nsib xi haġa iżda l-barklori li kellimt dejjem qaluli li ma jafu b'xejn.

Meta tghaddi ċ-ċerimonja tal-varar u d-dghajsa l-għdida terġa' tkun fuq il-banketti tagħha fuq ix-xatt tiġbed il-hars ta' kull min jgħaddi minn hdejha. Xi wiehed mustaċċun u li jkun jifhem sew tarah ma jharisx lejn iż-żebgħa u lejn it-tiżjin iżda tarah iħares biex jara jekk l-għeluq ikollux xi difett ta' xi għafsa li bilkemm tkun tidher fil-għajnejn ta' min ma jifhimx. Wara nżul ix-xemx u meta ma jibqa hadd qrib id-dghajsa l-għdida tarah lil ħabib tagħna fitt għax-xogħol jaqbad biċċa ġir ratba li tkun qisha biċċa ġibs bħal dik li biha għalliem jikteb fuq il-blackboard, u biha jagħmel salib żgħir bla ma jara hadd fuq id-difett li hu jkun ra fuq id-dghajsa. Dik kienet tkun daqqa ta' harta għal-imgħallem ta' dik id-dghajsa.



Tliet roti ta' żminijiet differenti:

- A Ta' wara l-1900,
- B Ta' nofs is-seklu dsatax,
- C Ta' Gondla
- D Passatur

Fil-varar ta' dghajsa għdida kont tisma' hafna rimarki dwarha min-nies tal-Kottonera iżjed minn haddiehor. Meta jkunu jridu jmaqdru l-opra fost oħrajn kont tisma' min jgħid dik, voldieri għad-dghajsa, qisha pastizz, ċanella wisq, mastella, mixruba, mahtufa u oħrajn li forsi n-nies tal-Kottonera biss setghu jużaw dak il-lingwaġġ. Id-dghajsa tkun għadha l-art fuq il-banketti tagħha meta jibdew ir-rimarki u kulhadd jagħti r-raġunijiet tiegħu. Għan-nies l-oħra kollha ta' barra l-Kottonera ma kinux isibu x'għid u hliet li d-dghajsa hi xogħol sabiħ hafna.

Kif mgħallem kien iwaqqaf ir-rotta tal-pruwa f'positha l-ewwel haġa li jagħmel kienet li jsammar salib żgħir tal-injam fil-gholi fit-tarf tagħha; hemm ukoll kien jorbot f'it weraq taż-żebbug imbierek dik is-sena. Taf li kien hemm mgħallmin li ma jibdewx xogħol ta' dghajsa għdida nhar ta' ġimgħa, drawwa li gejja minn jaf minn fejn u minn meta! Id-drawwa tas-salib żgħir tal-injam imwahħal mar-rotta tal-pruwa sibtu wkoll fil-Greċja u fl-Italja, użanza tal-Insara. Wiehed jiftakar li s-salib fuq xogħol għdid kont issibu mhux fuq dghajsa biss iżda wkoll fuq ir-roti ta' kajjikk, luzzu u tal-latini.

Billi semmejt ir-rotta ta' dghajsa ta' min jgħid li t-tnejn ta' waħda minnhom, forsi għax xi f'it twal, kienu jagħmluhom imxenglin f'it 'l ġewwa lejn nofs id-dghajsa. Għal haġa bħal din ma ssibx twegiba ċara u tonda hliet waħda ta' suppożizzjoni, għax jgħidulek li jekk ir-roti jitwahħlu kartabun mal-prim tad-dghajsa jagħtu l-impressjoni li jkunu qishom se jaqghu fil-baħar. Użanza oħra marbuta mar-rotta tal-pruwa kienet dik li għal xi f'it taż-żmien kienu jhobbu jagħmluha xi f'it imqabbża 'l barra għat-tond qrib il-livell tal-ilma. Dan it-tip ta' rotta kien jagħti dehra stramba u forsi għalhekk li drawwa bħal dik ma tkompletix; dghajsa hekk kienu jgħidulha ikkorazzata. Min jaf kif bdiet haġa bħal dik, iżda billi fil-Port il-Kbir mhux l-ewwel darba li daħlu l-ikkorazzati Taljani li kienu bastimenti tal-gwerra, bilkemm ma riedx barklor li jimitahom!

Kelma oħra li llum intilfet hija l-blataforma li kienet bħal biċċa art ċatta u lixxa ġeneralment qrib il-hanut tax-xogħol ta' xi mgħallem u fuqha kien iħożż id-disinn u l-qisien ta' opra għdida. Llum mgħallem iħożż id-disinn li jkollu b'żonn biex jikkalkula l-qisien fuq xi biċċa plywood kbira arbulata ma' hajt. F'kull hanut tax-xogħol li baqa' għandek tara mal-hitan tiegħu hafna galvijiet li xi drabi jkunu tal-familja gejjin minn missier għal iben. Llum tara wkoll mudelli jew nofs mudelli ta' opri tal-baħar li dawn daħlu fi żmien l-Inglizi.

Niftakar hawn f'Manwel Falzon membru tas-Socjeta tal-Mużew li kien mgħallem tal-apprentisti fid-Dockyard u kien jispeċjalizza fid-dghajjes tradizzjonali Maltin. Hu kien jgħaddi dak kollu li kien jaf lill-apprentisti tiegħu u xi disinji tiegħu llum qegħdin fil-Mużew Marittimu ta' Malta. Dan qed nġhidu għax Manwel kien kapaċi johroġ disinn ta' biċċa tradizzjonali ta' Malta bla ma kellu l-hanut tax-xogħol tiegħu għax-xogħol tad-dghajjes. Bl-iskola tista' tasal li thożż disinn tajjeb ta' dghajsa iżda l-imgħallmin tagħna hafna drabi kienu jużaw il-galvijiet tal-familja l-iżjed dawk li

jkunu mxxew u taw riżultati tajbin hafna. Ma kontx dari titlob xi galvu lil xi mgħallem biex isellifulek, lanqas biex tarah biss aħseb u ara biex tibni xi dghajsa minn fuqu.

Nisthajjel li ssib min jgħid, imma kif it-trasmissjoni tal-kultura timxi minn żmien għal iehor jew minn bniedem għal iehor? Parti mit-twegiba hija li kollox kien jinżamm fil-familja u tistenniex li fil-hwienet tax-xorb kont se titgħallem xi haġa! Stejjer kont tisma' kemm trid. Bil-miktub ma wasal għandna xejn; niftehmu li xi whud mill-imgħallmin lanqas biss kienu jafu jiktbu jew jaqraw u b'danakollu kienu jagħmlu disinni u kalkoli li dejjem taw riżultati tajbin. Nafu wkoll li xi mgħallmin tal-arloġġi, tal-qniepen, tal-kriepet tan-nisa u oħrajn lanqas lil uliedhom stess ma kienu juruhom is-sigriet tas-sengħa.

Id-dghajsa kienet użata barra mit-trasport tal-passiġġieri biex twassal nies morda sal-isptar jew l-Infermerija fil-Belt, nisa tqal li jwassluhom sal-Furjana biex jehhduhom lejn l-isptar Ċentrali u kien hemm dghajsa speċjali miżbugħa sewda biex twassal xi katavru fejn ikun hemm b'żonn. Sirt naf li mhux id-barklori kollha kienu lesti li jahdmu fuq dik id-dghajsa. F'każ ta' b'żonn dghajsa kienet taqsam għal belt biex twassal tabib lejn il-Kottonera. Drabi oħra dghajsa mzejna hafna kienet iddawwar miżżewġin friski għal dawra mal-Port. Barklor darba qalli li dghajsa ġieli għabbewha 30 kaxxa luminata.

Haddiema anzjani jiftakru ż-żmien meta kienu jużaw id-dghajsa għax-xogħol, jiftgħu 1/4d jew 1/2d fil-kraten ta' dghajsa bla ma joqogħdu jagħtuhom lill-barklor. Fil-Kotba tal-Okkorrenzi tal-Pulizija tal-Port tiltaqa' ma' bosta stejjer li jinvolvu l-barklori. Darba minnhom wiehed irrapporta li sab il-hmieġ fid-dghajsa tiegħu li kienet marbuta taht is-sur ta' Santa Barbara, Tiltaqa' mal-istorja helwa ta' kif wiehed li kellu l-hmar bil-karrettun miegħu. Warrab għal f'it tal-hin biex imur jixtri xi haġa u meta mar lura jsib li kienu serqulu l-hmar.³³ Bi-filosofija Għanjanja sqarr: Jekk jiena jien tliet il-hmar iżda jekk jiena minix jien sibt karrettun! Dak kien żmien t'hekk u x-xatt tal-Belt ra bosta stejjer li kellhom x'jaqsmu mad-dghajsa.

Fil-Kotba tal-Okkorrenzi tal-Pulizija tal-Port tiltaqa' ma' bosta u bosta stejjer li minnhom toħroġ l-istorja soċjali ta' niesna. Fl-1929³⁴ barklor fera barklor

³² NLM LIB 13, 389; Cassar Pullicino, J., *Studies in Maltese Folklore*, (Malta, 1992), 20, 21; Castagna, P.P. *Lis Storia ta Malta bil-Gzejjer tagħha*, (Malta, 1985), ristampat, vol. 1, 72.

³³ NAM Occ 8-2-1925, 144.

³⁴ National Archives Malta Magistrates' Book ('il quddiem issibha bhala NAM Mag), 6-7-1929, 188.

iehor b'daqqa ta' moqdief; wahhluh £2 li ghal dak iż-żmien kienu hafna. Hu ikkalkulat li meta wiehed kien jehel biex iħallas 5s dik kienet tkun paga ta' jumejn.³⁵ Fl-1942 fl-eqqel tal-gwerra dghajsa għabbiet minn Rikażli għall-faċċata l-oħra fejn kien hemm il-moll tal-Barrakka. Id-dghajsa kienet waħda f'servizz mal-*Garison Regiment*. Kellha fuqha żewġ qaddiefa, hdax-il bahri, żewġ nisa, tarbija ta' sentejn u hames passiġġieri oħra. Fi ftit hin bdiet tagħmel l-ilma, inqalbet iżda kulhadd salva. Fl-1927 dghajsa kellha fuqha sittax-il haddiem u żewġ qaddiefa. Kienet mgobbija ż-żejjed. L-istamnari bdew jinqasmu b'dak il-piż kollu, niżlet iżda l-passiġġieri kollha salvaw. Hu ikkalkulat li dghajsa setgħet tghabbi biss ftit 'il fuq minn żewġ tunnellati.³⁶

Kienet dehra komuni li tara barklor fuq id-dghajsa tiegħu speċjalment wara nżul

dak li kellu s-swaba kollha ta' jdejh mimlijin biċ-crieket. Malli shabu kienu jarawh diehel għand Tal-Borin kont tisma' min jgħid waħda wara l-oħra imma bil-mod: Ram, ram u xejn iżjed! U dak il-barklor bis-swaba miksijin bid-deheb kont tarah idawwar fl-ajru jdejh it-tnejn u jtenni: Iva, iva ram, ram, ha, ha, ha! Dak kien għamel hafna flus jaħdem bhala barklor.³⁸

Karattru ieħor interessanti kien Toni Żbiba li meta ltqajt miegħu l-ewwel darba kellu 65 sena; kien għadu jaqdef! Hariġli b'bosta stejjer u dettalji tal-qdif u tad-dghajsa. Parir dejjem tajjeb għax ħabib kien avzani biex ma nagħtix flus qabel ma nkun għamiltu xi mistoqsijiet. Jekk kont ittih xi haġa qabel kont tarah jittlaq lejn l-eqreb hanut biex jixtri ftit inbid u wara inutli li tistaqsih.

Kollox ma' kollox il-barklori kienu

il-barklori kien jinqalghalhom l-inkwiet minn żmien għal żmien. Waħda mara Inġliża xi ftit hoxxna hekk kif qagħdet bilqiegħda fuq il-bank ta' dghajsa saqajha għaddew mill-injam ta' taħtha għax faqet il-murata; iżda għallinqas hadd ma wegġa'. Għalhekk kont issib min il-murata kien jiksija minn ġewwa bl-injam biex xi hadd goff ma jifqax l-injam irqieq tal-gheluq. L-istorja ta' John Andrews għamlet hoxx kbir b'mod speċjali f'Bormla. Mela dan Andrews ried imur Rikażli u għal xi raġuni jew oħra iġġieled mal-barklor. Hu mar hażin għax tilef il-bilanċ u waqa' fil-baħar. Il-barklor ċapċaplu daqqa bil-moqdief u qatlu; wehel għomru l-habs. Iżda l-istorja ma spicċatx hemm għax gruppi ta' baħrin u nies tas-servizz Inġliżi kienu jingabru u jinżlu Bormla biex jattakkaw lil kull barklor li kienu jaraw. Dak l-inkwiet dam sejjer xi ftit sakemm ikkwieta kollox waħdu.³⁹

L-idea tan-nies tal-Kottonera minn dejjem kienet li barklor kien jinvesti f'dghajsa għax kien jistenna li se isservih għal għomru. Forsi għalhekk kont tara barklor jieħu hsieb id-dghajsa tiegħu u kull sena tarah jiffritta u jobrox iż-żebgha l-qadima biex jagħti passata ġdida. Fil-Ponta tal-Isla kien hemm dghajsa l-Balomba li kienu jgħidu li kellha iżjed minn mitt sena. Wiehed jifhimha li mill-injam originali kwazi ma kien baqa' xejn għax inbidel mal-mixja tas-snin.

© Joseph Muscat

Nota tal-Editor:

Din hi l-verżjoni miktuba ta' taħdita pubblika li s-Sur Joseph Muscat ta f'isem l-Għaqda tal-Folklor nhar il-Ġimgħa, 29 ta' April, 2011, fis-sede tal-Għaqda Filantropika Talent Mosti, r-Razzett tal-Markiż, il-Mosta. It-tieni parti ta' din il-kitba tixxandar, jekk Alla jrid, fil-harġa li jmiss tal-Imnara (2012).

GLOSSARJU:

DGHAJJES
TRADIZZJONALI MALTIN

ARBULAT – il-mod kif qaddief Malti jaqdef bil-wieqfa u jħares 'il quddiem.



Spalliera "Ta' San Ġorġ"

ix-xemx, kemm kemm jiċċaqlaq idur b'mod speċjali qrib ix-xatt ta' Bormla n-naħa tal-imħażen tal-vaxxelli dejjem jittama li jsib fil-ilma xi haġa tghodd għalih. Darba minnhom b'xorti hażina wiehed sab nofs katavru iżda helisha b'wiċċ il-ġid mal-pulizija.³⁷ Hija storja komuni li barklor bħal dan ikun qed iħuf fl-inħawi tad-*Dockyard* biex forsi jiltaqa' ma' xi biċċa tik fil-baħar. Dan kien isir bil-qaddis u bil-ftehim ma' xi hadd li kien jaħdem fid-*Dockyard* għax hemm kien jintuza hafna. Iżda biex barklor ikollu r-roti tad-dghajsa tiegħu magħmulin mit-tik kienu jgħumu hafna flus.

In-naħa tat-Toqba fil-Birgu kien hemm hanut tax-xorb isibuh bhala Tal-Borin fejn kienu jiltaqgħu l-barklori u bejn xarba nbid u oħra kienu joħorġu bi stejjer li ma jitwemmnu; insomma kulhadd iħarref kemm jiffah! Karattri bħal ngħidu ahna l-Bažokk, is-Suli u l-Panokk kienu magħrufin ma' kulhadd. Ġieli għand Tal-Borin kienu jmorru dawk li jħobbu t-te u wiehed minnhom kien

mħallsin ftit iżda min kien bil-għaqal faddal ġmielu. Niftakar lil Frans u lil ħuh Wenzu mill-Birgu li bejniethom faddlu eluf ta' liri biex fi xjuhithom serquhom kollox. Ir-rati tan-nollijiet kollha kien stampati minn u sa fejn taħdem dghajsa u l-barklori kellhom jimxu magħhom. Barklor darba stqarr miegħi li tella' familja ta' tmienja bla ma qatt nefaqq sold għal ikel; dejjem kienu jiddubbaw xi haġa minn abbordijiet tal-bastimenti Inġliżi.

Gellel mill-Isla ta' sittax-il sena kien jissellef frejgatina jgħabbiha bl-inbid u xorb ieħor minn għand xi sid ta' hanut tax-xorb u kien idur bil-mod il-mod taħt il-frejgati Inġliżi biex il-baħrin tal-għassa jkunu jistgħu jixtru xi flixkun inbid; il-baħrin kienu jkunu happy għax jittlaħħu bl-inbid Malti u iżjed minnhom iż-żagħżuġ Gellel għax ta' kull flixkun inbid kien idahħal £3. Dak l-inbid li kien jibqagħlu kien jieħdu lura għand tal-hanut minn fejn ikun ġabu.

³⁵ *Ibid.*, 191.

³⁶ NAM Occ, 27-11-1942, 132, 133.

³⁷ Belli, vol. 7, 554, 555.

³⁸ Tagħrif li tagħni s-Superjur John Schembri li kien mill-Birgu.

³⁹ Segond, vol.5, 575.

ARK – l-injama ċatta iżda xi fiit ghat-tond li żżomm f'pothom min-naħa ta' fuq żewġ issati.

ARSENAL TAL-BALERI – it-tarzna ta' żmien il-kavallieri li fiha kienu jibnu l-galeri.

BANK – kull post li fuqu kienu joqogħdu bil-qieghda l-passiġġieri.

BANKETTA – Dik magħmulha minn injam tal-abjad u tiptoġġa taht dghajsa meta jiġbduha l-art.

BARDNELL – l-injama b'saħħitha li tkun ingastata fuq l-irjus tal-istamnari u dđur mad-dghajsa kollha.

BARK – bastiment kbir tal-qluġ tal-merkanzija tas-seklu dsatax li jkun armat bi tliet arbli ta' qluġ kwadri.

BARKLOR – qaddief ta' dghajsa tal-pass.

BARRIERA – kien għeluq bis-serratizzi mwahħlin fl-art li jzommu fih passiġġieri li jiġu minn barra sakemm ikunu eżaminati mill-ispetturi tas-saħħa.

BATTUSA – biċċa injama hoħna li tkun marbuta fuq bardnell u li magħha jintrama l-iskalm.

- s-sinjura jew battusa reġina kienet dik il-waħda qrib it-tinda li rari tintuza minn barklor.

BATTALJOLA – jew ISSATA li fuqha jkun hemm it-tinda.

BEJTA – dik il-fetha fil-poppa qrib il-prim u li fiha jkun hemm l-iskrun.

BIĊĊERJA – injama b'saħħitha li kont issib taht it-travi li fuqhom kienet isserrah il-gverta ta' galera jew ta' barkun.

BLATAFORMA – biċċa art lixxa u kbira ġeneralment blata li kont issib qrib xi hanut tax-xoġhol ta' mghallem tad-dghajjes u li fuqha kien iħożż disinn ta' dghajsa.

BOMA – għamla ta' arblu li jzomm miftuh min-naħa l'isfel il-qluġ randa.

BOMBARDA – bastiment tal-merkanzija tas-seklu dsatax li kien armat b'żewġ arbli b'dak ta' quddiem xi fiit lura u joqrob lejn in-nofs u bi qluġ randa ma' dak ta' wara.

BOQXIEX – għodda ta' mastrudaxxa li juza għal xi xoġhol fit-tond u li jkollu x-xafra fin-nofs b'maqbad kull naħa.

BRAZZOL – injama b'saħħitha li torbot per eżempju travu mal-murata ta' dghajsa.

BRIG – bastiment tal-merkanzija tas-seklu dsatax li kien armat b'żewġ arbli ta' qluġ kwadri u wiehed randa mal-arblu ta' wara.

ĊAMFRIN – kument ta' njama li naħa minnhom jkollu għamla maqlubha ta' 45 grad.

ĊANA TAL-IPPULIR – dik li biha kienu jirfinaw x-xoġhol tal-injam.

ĊANELLA – dghajsa jew frejgatina li jkollha ċ-ċan tagħha bil-majjieri ċatti u wisghin.

ĊIMA – habel oħxon, iżda kienet ukoll dak l-inqix ma' pestiera minn ġewwa li juri għamla ta' habel.

CLINCH – mill-Ingliż, għamla ta' musmar tar-ram aħmar li bih kienu jorbtu stamnara ma' majjiera.

CORRUGATED – mill-Ingliż, pjanci taz-żingu bil-fdewwex.

DAVID – għodda tal-mastrudaxxa kollha tal-hadid li biha kienu jorbtu bis-saħħa njam ma' xubxin.

DENB IL-FAR – għamla ta' serrieq irqiq, deġġaq u twil biex bih jagħmlu xi toqba tonda fl-injam.

DGHAJSA TAL-LATIN – dik kbira u b'saħħitha li kienet tuza żewġt iqluġ latini jew trijangulari; waħda minnhom kienet dik t'Għawdex.

DGHAJSA TAN-NOLL – dik tal-passiġġieri u li kienet marbuta b'rati ta' ħlas fissi għas-servizz tagħha.

DGHAJSA TAL-PASS – dik li kienet hemm biex tagħti servizz ta' ġarr ta' passiġġieri.

DISO – mod speċjali ta' qdif ta' barklor Malti li kien jaqdef bil-wieqfa waqt li jħares 'il quddiem.

DRAGUN – dak l-għamla ta' animal mitoloġiku bil-ġwienah li kont tara n-naħa ta' quddiem fuq it-tappiera ta' kull naħa ta' dghajsa.

DRITTA – in-naħa tal-lemin ta' dghajsa meta thares minn wara lejn il-pruwa.

DURMENT – dik l-injama minn ġewwa taht il-bardnell u li magħha jintrabtu l-istamnari.

FALKA – injama li jintrama bejn żewġ makkarunetti u li kienet hemm biex tilqa'

r-raxx tal-baħar; fuq dghajsa kienet hemm biss bħala tiżġin.

FERILLA – dghajsa żghira u ħafifa li kienet tintuza biss bejn l-Isla u l-Birgu.

FIRJOLA – injama li tkun tinsab taht il-prim biex tiffranka l-ħsara li tista' ssir lill-prim kull meta dghajsa tingibed l-art.

FURMATUR – għodda tal-mastrudaxxa li bih jaqta' l-injam b'daqdief fuq tal-martell.

GAFFA – l-injama li magħha tintrabat il-parti ta' fuq ta' qluġ randa.

GALERA – xini tal-gwerra ta' żmien il-kavallieri li kienet twila u baxxa mal-ilma li tiħaddem bl-ilsiera u bi qluġ latin.

GALVU – jew MOLL li bih wiehed ikun jaf kif se jaqta' stamnara jew majjiera.

GASH CHUTE – mill-Ingliż; dik il-fetha fil-ġenb ta' bastiment tal-gwerra Ingliż li minnha kok kien jarmi dak iż-żejjed li kien jibqa' tal-ikel.

GAXIN – dak l-ikel żejjed li kien jibqa' fuq bastiment Ingliżi u li kien jinġabar minn nies apposta biex wara jinbiegħ.

GHAJN TA' HORUS – dik l-għamla ta' għajn li kont tara fuq ħafna dghajjes tradizzjonali Maltin magħrufa wkoll bħala dik ta' Horus jew Isis u kienet ġejja minn żmien il-Feniċi.

GHSASFUR – għamla ta' għasfur li kont tara mal-pruwa ta' dghajsa u li ħa post l-għajn.

GIGG – jew gikk – hu dak li ħareġ minn wiehed Ingliż u li kien qisu frejgatina iżda iżgħar u li kien hemm għax-xoġhol.

ĠILJUN – il-biċċa ta' ġewwa ta' moqdief u li barklor kien jaqdbu biex jaqdef.

GREENHEART – injam iebes ħafna u li jegħreq fl-ilma.

GULIERM – għodda tal-mastrudaxxa li jkun qisu ċana iżda deġġaq ħafna.

IMHAŻEN TAL-VAXXELLI – dawk li jinsabu n-naħa ta' Bormla u li saru biex fihom jaħżnu l-attrezzaturi tal-vaxxelli meta jidhlu Malta għax-xitwa.

INJAM STRADILJAT – dak li jkun skartat imħabba l-vina tiegħu meta jiġu biex jagħmlu xi brazzol.

ISIJJA – meta wiehed jaqdef b'lura.

ISSATA – ara battaljola.

JIĊĊOMBA – il-mod kif jintrabtu l-kurduni ta' habel ghas-saħha u bhala tiżżin ukoll.

JIDDRIZZA – il-hila ta' barklor biex dan iwaqqaf iċ-ċaqliq ta' dghajsa.

JIFFRITTA – ix-xogħol ta' tindif ta' dghajsa miż-żebgha l-qadima; dari biċċa ħġieġa mkissra kienet tkun biżżejjed biex jobrox biha.

JIPPULI – jirfina l-injam.

KAMRA – dik taht it-tamburett tal-pruwa u f'dak l-ispazju barklor kien iżomm maqfulin l-affarijiet tiegħu.

KARTABUN – għodda tal-mastrudaxxa u meta wiehed ikun irid iżomm qies ta' 90 grad bejn zewġ injamiet.

KONTRA BANK – dak ta' quddiem ieħor li t-tnejn ikunu quddiem l-ispalliera ta' dghajsa.

KORAZZATA – għamla ta' bastiment tal-gwerra Taljan tas-seklu l-ieħor.

KORSIJA – KRIESI – dik ta' galera kienet tgħaddi minn nofs, mill-ispalliera tal-poppa sar-rambata, u kull naha kien hemm il-bankijiet tal-qaddiefa. Fuq dghajsa tal-pass kienu dawk l-injamiet li jista' jiċċaqlaq min-naha għal oħra u li jkunu bejn it-tamburett tal-pruwa u l-bankijiet tal-passiġġieri.

KOTBA TAL-OKKORRENZI – kienu dawk ir-reġistri miżmumin mill-pulizija u li fihom issib dak li jkun gara gurnata waħda wara l-oħra.

KOTTONERA – tiġbor fiha lil Bormla, l-Birgu, u l-Isla.

KRATEN – jew **TRINKARINI** huma dawk li qishom kaxex tawwalin mal-ġnub tad-dghajjes tradizzjonali Maltin; fuq dghajsa tal-pass kont issib fuqhom il-bankijiet tal-passiġġieri.

KUMENT – ix-xifer ta' fallakka jew tavla u mhux iċ-ċatt tagħha.

LAĊĊ – l-injama li tkun ingastata fir-ras ta' tmun biex iħaddmuh bih.

LEXXUN – għodda ta' mastrudaxxa li jkollha xafra wiesgħa u taqta' hafna u manku twil biex jillixjaw l-injam goff.

LINJU SANT – injam iebes hafna u li jegħreq fl-ilma.

MADMAD – dan ikun ingastat f'ras ta' tmun u jagħmel ix-xogħol ta' laċċ.

MAHTUFA – ngħidu għal xi opra tal-baħar tradizzjonali li tkun xi f'it dejqa fil-pruwa; rimarka derogattiva!

MAIN GUARD – post tal-għassa qabel ma tidhol f'xi bini kbir tas-servizzi Ingliżi.

MAJJIERA – injama xi f'it għat-tond jew tista' tkun ukoll ċatta għal kollox li titwahhal fuq il-prim u li bihom jitwaqqaf il-qafas ta' dghajsa.

MAKKARUNETTA – injama ħoxna wieqfa fuq bardnell li magħha żzomm falka f'postha.

MASTELLA – ngħiduha għal xi opra tradizzjonali Maltija li tkun qisha banju kbir tal-hasii; kelma derogattiva!

MIXRUBA – rimarka derogattiva li tingħata lil xi dghajsa li tidher li tkun xi f'it dejqa għall-wisa' tagħha.

MUNXAR – xi whud jgħidulu s-serrieq ta' San Guzepp, b'xafra tas-sniien dejqa u li jintuza għal xi xogħol fit-tond.

MURATA – iż-żaqq ta' dghajsa min-naha ta' ġewwa.

NAVI – bastiment tal-merkanzija tas-seklu dsatax li kien jinbena Malta wkoll u li jkun kbir hafna u mghammar bi tliet arbli ta' qluġh kwadri.

PALJOL – il-qieġh ta' dghajsa li fuqu jserrfu riġlejhomm il-passiġġieri.

PARASULI – għamla ta' purtieri li kien ikun hemm madwar it-tinda ta' dghajsa tal-pass.

PASSATUR – għamla ta' berrina jew trapan ġieli tkun twila u ħoxna hafna biex biha jtaqqbu l-injam; din tithaddem b'manku b'saħħtu min-naha waħda.

PASTIZZ – kelma derogattiva li tingħata li xi opra tradizzjonali li jkollha poppa u pruwa mislutin irqaq u l-istess.

PERMIZZAN – injama li tingasta ruhha fuq il-majjieri f'linja mal-prim.

PESTIERA – l-injama wieqfa għat-tul mal-kraten ta' xi opra Maltija.

PINNUR – l-injama orizzontali ma' arblu u li miegħu jintrabat qluġh kwadru.

PRAM – mill-Ingliż il-karozza ta' tarbija ta' wara l-gwerra li kien ikollha tinda hafna drabi għat-tond tilla' u tinzel skont il-ħtieġa.

PRIM – l-injama b'saħħitha tul l-opra sħiħa li fuqu jinbena l-qafas tagħha.

QALFAT – il-bniedem tas-sengħa li bi-arti tiegħu kien isodd kull xaqq jew toqba li jara f'opra tal-baħar.

QLUGH KWADRU – dak li jkollu għamla kważi kwadra u jiddendel ma' pinnur.

QTUGH L-ILMA – nistgħu ngħidu li kien il-livell tal-ilma fuq dghajsa.

RABOTT – għamla ta' ċana antika tal-mastrudaxxa.

RADANĊA – bħal washer tar-ram aħmar li minnu jgħaddi *clinch* u jirbattuh fuqha.

RAMBATA – dik il-parti ta' galera fil-pruwa li taħtha jkun hemm il-kanuni.

RANDA – għamla ta' qluġh qisu widna kbira għax jintrabat min-naha waħda ma' arblu, fuq ikollu l-**GAFFA** u isfel il-**BOMA**.

REBEKKIN – għodda tal-mastrudaxxa li bih itaqqab ġeneralment toqob żgħar.

ROTA – l-injama twila hafna 'l fuq mill-bardnell li wiehed isib fil-pruwa u fil-poppa ta' dghajsa.

SERP – għamla ta' serp minqux mal-ġenb ta' pestiera ta' dghajsa.

SERRIEQ TAD-DAHAR – għodda tal-mastrudaxxa li jkollu d-dahar tiegħu, jew in-naha ta' kontra s-sniien, imsaħħah bil-hadid jew bir-ram.

SETTIJJET – il-partijiet kollha ta' dghajsa tal-pass li jkunu jistgħu jinqalghu minn posthom.

SHIP'S COMPANY – mill-Ingliż; kien is-servizz li tagħti dghajsa tal-pass impjegata ma' biċċa tal-gwerra Ingliża.

SINISTRA – in-naha tax-xellug ta' xi biċċa tal-baħar meta thares mill-poppa lejn il-pruwa.

SKALL – injam oħxon u b'saħħtu għat-tul ta' xi hanut tax-xogħol tad-dghajjes u li fuqu jsir il-bini ta' opra.

SKALM – injama b'saħħitha hafna u li miegħu jintrabat il-moqdief li jkun ingastat f'battusa ta' dghajsa.

SKIFF – għamla ta' opra Maltija li hareġ minn dak Ingliż u li kellu poppa u pruwa bil-ponta u kien hafif wisq fil-mixi.

SKUNA – bastiment żgħir tal-merkanzija tas-seklu dsatax li kien armat bi qluġh randa fuq kull wiehed.

SKUŽI – injam li jzomm flimkien l-istamnari mal-majjieri mal-qiegħ tad-dghajsa.

SPALLIERA – d-dahar tal-bank in-naħa ta' wara tal-post tal-passiġġieri.

- ta' galera – dik il-parti mill-gverta ta' quddiem il-kabina tal-poppa.

STAMNARA – injama ma' kull naħa ta' majjiera li tagħti l-ghamla taż-żaqq ta' dghajsa.

STROPP – il-habel li jorbot flimkien moqdief mal-iskalm.

TAKKI – toqob fil-ġnub in-naħa tat-tinda tal-passiġġieri li fihom jingastaw it-truf tal-issati.

TAMBURETT – dik li qisha gverta għamla trijangulari li ssibha fil-poppa u fil-pruwa tal-opri tradizzjonali Maltin.

TAPPIERA – dik il-faxxa tal-injam, dari kienet tkun tal-kewba, li tara taht il-bardnell u l-falki mill-pruwa sal-poppa u li fuqha tara xi tiżjin.

TARKIJA – għamla ta' qluġh sempliċi hafna li jintrama ma' arblu u jifirxuh b'lasta twila. Dan kien popolari hafna fost il-Maltin.

TAVLAR jew **TAVLAMENT** – dak l-injam kollu li jkun hemm mal-qiegħ ta' dghajsa minn ġewwa.

TERZ – **TRIEZI** – qies ipotetiku li jaqsam il-prim ta' dghajsa fit-terz ta' quddiem u dak ta' wara.

TESTATUR – il-kument ta' stamnara maqlub f'angulatura; ġieli jkun hemm hames testaturi differenti fuq wahda.

TIK - mill-Ingliż *teak* – injam iebes li kien jiġi mill-Indja u bih kienu jagħmlu xi rota ta' dghajsa.

TOPPING LINE – mill-Ingliż li jaqbel mal-livell tal-ilma iżda fuq bastiment tal-gwerra Ingliża jkun xi ftit wiesa'.

TQALFIT – l-arti li biha kienu jsoddu kull toqba jew xaqq li jkun hemm fl-injam ta' dghajsa.

TRAVERSA – injama li tkun taht il-paljol biex jintrabat flimkien.

TRINKARINI – ara *kraten*.

URNAR – id-dekorazzjoni li jkun hemm fuq dghajsa.

VARINGLI – bħal *brazzol* kbir li ssib fuq il-murata ta' xi dghajsa kbira, bħal

nghidu ahna barkun, biex isahhah l-gheluq.

VARLOPPA – għodda tal-mastrudaxxa li tkun qisha ċana iżda kbira hafna biex jikkorreġu xi kument ta' njama kbira.

VAXXELL – bastiment tal-gwerra ta' żmien il-kavallieri li jkun armat b'hafna kanuni u jkun armat bi tliet arbli ta' qluġh kwadri.

VENDA – il-ġabra ta' dghajjes tal-pass jistennew ma' moll biex meta ordnati jmorru jwasslu l-passiġġieri fuq bastiment.


WEJLA – dghajsa żghira li harġet mill-*whaler* Ingliż li kienet tuża l-inqadef u wżata għal xi xogħol hafif.

XIFA – għodda tal-masturdaxxa li tkun ponta rqiqa u twila bil-manku biex biha jtaqqu xi toqob irraq.

XIMITARRA – arma li taqta' tal-Mislem għamla ta' nofs qamar.

ŻENGUL – għamla ta' majjiera bil-forma ta' V li ssib in-naħa ta' quddiem ta' dghajsa.

ZOKK – dik l-injama li ġieli kienet tkun meħuda minn biċċa żebbuġ jew harrub u li tgħaqqad ir-rota mal-prim.



TIFKIRIET MILL-IMGHODDI

IL-BARKLORI

Lorenzo Zahra

Niftakar lil Kanonku Dun ĠianMari Farrugia, saċerdot mill-Birgu li tassew habb belt twelidu. Kien Teologu tal-Kapitlu, imma kien iħobb jikteb, l-aktar fil-ġurnali, dwar l-istorja tal-Birgu. Kien jilbes is-suttana sewda u jhalli l-qalziet twil jidher fin-naħa t'isfel – stil tal-qassisin Ingliżi. Il-kitba u l-kelma tieghu fil-priedki fil-knisja kienet sempliċi u li jifhimha kulhadd. Kien iħobb dawk l-użanzi li llum qed insejthom "Folklor".

Illum se nsemma dak li kien jirakkonta dwar il-barklori għax, dari u fi żmien tfuliti, il-barklor bid-dghajsa tieghu kien jaqlagħha tajjeb. Kien hemm żmien meta t-traġitt fil-portijiet kien biss bid-dghajjes, u x-xtut ta' Bormla, l-Isla u l-Birgu kienu saru centru ta' attivita', mimlija dghajjes u barklori, whud jistennu fuq il-venda, u oħrajn għaddejjin bil-vjaġġ jaqsmu l-port.

Allura haġna barklori nhar ta' Hadd kienu jerfghu mix-xogħol u, libsin il-Kappell tar-Ross, qalziet tal-flanella, u żarbun isfar (kif kien magħruf iż-żarbun kannella dak iż-żmien), kienu jingabru fil-pjazza, jew johorġu għall-passiġġata lejn ix-Xghira. Ix-xatt kien jifdal biss xi barklor xwejjah jaqdef wahdu; u l-vjeġġ kien jiehu żmien twil sa ma jwasslek. Il-pubbliku kien jilmenta u ż-żmien wasal li tfaċċaw il-laneċ biex, qajla qajla, żmien ir-risq għall-barklori għeb.

Dak iż-żmien mhux għalkemm tagħzel li ssir barklor għax, biex taħdem f'dan il-mistier kont trid tiehu l-pussess xejn inqas minn dak ta' mistieri oħra. Biex tkun tista' tibda u taqbad moqdief b'idek, kont trid tingħata bidu jew tiehu d-diploma minn idejn l-anzjani fost il-barklori; għax dawn kellhom ix-xirka tagħhom ukoll.

Il-bidu kien ikun hekk: il-barklori jkunu lkoll miġbura fix-Xatt ta' San Lawrenz jew ix-xatt tal-Karmnu, lkoll

bid-dghajjes lesti għall-venda skont min imissu. Lkoll kellhom il-laqam tagħhom li bih kienu aktarx magħrufa. Hekk kif Toni n-Niges, żagħżuġ, bil-qmis bajdanija, qalziet tas-sarġ jinqafel fuq zewġ naħiet, u beritta Skoċċiża ċatta daqs platt, jasal ftarf it-taraġ, jilmhuh zewġ barklori u jilqgħuh:

"Hawn x'gejt tagħmel?"

"Ġejt nibda x-xogħol."

U t-tnejn ikellmuh sa ma jersqu fuq u, b'tegħmiża jaħtfuh minn kull naħa, b'id u rigel minn kull naħa, u jxengluh 'l hinn u 'l hawn bla ma jkun jistenna. Kif ikun imċappas kollu trab li jkun ingabar miegħu mat-tkaxkira, jitiqqu bih, kif ikun mgħawweġ f'idejhom, u jħabbtulu l-warrani ma' pruwa ta' dghajsa li tkun sorġuta max-xatt għall-venda. Dak jghajjat "halluni, halluni", meta ma jżarratx xi tnejn hoxxin, waqt li l-barklori l-oħra, jogħxew bid-dahk u jsaffru u jghajtu.

Meta ma jkunx hemm dghajsa, allura kienu jhokkuh mal-ħajt tat-Tarzna u hekk kienet tintemm iċ-ċerimonja tal-pussess għall-barklor il-ġdid. Imma jekk il-kandidat jinżerta xi f'it nieqes mill-melħ, xi f'it belhani, kien isib ruħu jixxengel f'tarf il-moll, jekk mhux ukoll jifgħuh il-baħar. L-imsejken vittma kien jithabat biex jittla' l-art, qisu tiġieġa mxarrba. B'dal-mod il-kandidat barklor kien ikun ha d-diploma biex jiehu l-moqdief u jaħdem ta' barklor għal għomru.

UŻANZI FIL-KNEJJES MALTIN TA' QABEL IL-KONĊILJU VATIKAN II

Lorenzo Zahra

Fl-erbgha ta' filgħodu l-knejjes kienu jdoqqu tokki tal-qanpiena msejha l-Paternoster. Fit-tmienja jdoqqu l-Ave Marija, wara nżul ix-xemx idoqqu l-Ave Marija, u tard filgħaxija jdoqqu tokki msejha tal-Imwiet. Nhar ta' Ħamis filgħaxija tindaqq

mota bil-kbir biex tfakkar it-twaqqif tal-Ewkaristija, u nhar ta' Ġimgħa fit-tlieta ta' wara nofsinhar jindaqqu tokki biex ifakkru l-mewt ta' Ġesu għalina.

Fil-knejjes wara nofsinhar kien jingħad l-Għasar, u waqt il-manifikat iċ-ċelebrant kien jinċensa l-artal tas-sagrament u wara, l-artal maġġur.

Kull tielet Hadd tax-xaħar ġewwa l-knejjes kienet issir proċessjoni bl-Ewkaristija.

Fil-festi, fuq l-art tal-knisja kien jintefa' bosta haħix bir-rand.

Dari, fil-Katidral kien ikun hemm tronn. Ġewwa San Gwann kien hemm wiehed għall-isqof u l-iehor għar-Re jew Regina li taħkimna. Il-Magħmudija tat-trabi kienet issir qrib il-bieb ta' barra tal-knisja, fejn ikun hemm il-fonti tal-Magħmudija, u aktarx barra l-hinjiet tal-quddies, possibilment wara nofs in-nhar.

Il-Quddies kien isir ukoll fuq l-artali tal-ġnub, u dejjem minn saċerdot wiehed. Il-qassis fil-quddies kien jilbes maktur ma għonqu msejjah amittu, ċinglu ma qaddu, u manipolu li jfisser il-maktur ta' San Pietru meta beka t-tradiment tieghu lil Ġesu. Il-qassis kien jasal fuq l-artal bil-berittin.

Fuq l-artal, quddiem iċ-ċelebrant kien ikun hemm Kurċifiss.

Fuq l-artal kien ikun hemm ukoll tliet kwadretti msejha "Karti tal-Glorja", li l-qassis kien jaqra t-talb minnhom fil-bidu, waqt il-quddies, u fl-aħħar tal-quddies.

Nhar l-Għid il-Kbir kien jiftaħ l-obbligu li wiehed ta' lanqas iqerr u jitqarben darba fis-sena u jibdel il-bullettin. Min ma kienx iqerr u jitqarben tal-anqas darba fis-sena kien ikun spreċettat, u fid-difna ma kienx ikun akkumpanjat mis-saċerdot u kien jindifen f'art għalih.

Il-Qrar dari kien isir billi n-nisa dejjem iqerru fil-konfessinarju fil-knisja, waqt li ġeneralment l-irġiel iqerru fis-Sagrastija. Il-qassis dejjem kien ikun liebes is-suttana jew liebes ta' patri jekk ikun patri, bi stola vjola, u qatt liebes sekulari.

It-tqarbin kien isir biss mis-Saċerdot liebes spellizza u stola.

Min kien jitqarben kien jinzel gharkupptejh fuq it-taraġ tal-artal jew tal-presbiterju.

Fil-quddiesa dejjem kien ikun hemm abbati jghin, idoqq il-qanpiena fis-Sanctus, fil-konsagrazzjoni, u ghas-sinjal biex in-nies tersaq ghat-tqarbin.

Il-quddiesa kienet bil-Latin mill-bidu sal-ahhar. Uhud mill-fidili ġieli kien ikollhom Messalin, ohrajn xi ktieb ta' talb, waqt li hafna, li x'aktarx ma kinux jaqraw, kienu joqogħdu jghidu r-rużarju waqt li l-qassis ghaddej bil-quddiesa.

Fl-ahhar tal-quddiesa, l-qassis kien jinzel gharkupptejh u jghid tliet Avemarijiet, Salvareġina, u talba lil San Mikiel Arkanġlu.

Fl-imghoddi, hekk kif wiehed ikun agunija, jissejjah is-saċerdot biex jisma' l-qrar u jamministra s-sagramenti, waqt li bosta drabi jassisti sal-ahhar lill-moribond. Ukoll fl-isptarijiet, il-patri kien jissejjah biex jassisti sa tmiem il-hajja tal-moribond.

It-tqarbin tal-morda kien isir jew bil-Vjattu, bi proċessjoni mill-knisja sad-dar tal-marid, jew imur is-saċerdot tal-assistenza jassisti l-moribond.

It-trasport tas-sagrament kien isir dejjem mis-saċerdot, li kien jilbes numeral fuq spellizza bajda, u jkun akkumpanjat minn żewġ persuni jzommu xemgħa mixgħula.

Id-difna kienet aktarx issir billi l-katavru jinġarr mid-dar jew mill-isptar dritt lejn iċ-ċimiterju, u jkun akkumpanjat mis-saċerdot b'żewġ abbatini – wiehed iżomm sasla bl-ilma mbierek, u l-iehor iġorr kurċifiss.

© Lorenzo Zahra

Nota tal-editur:

Din il-kitba ta' Lorenzo Zahra fakkratni f'xi aneddoti u stejjer li smajt tul hajtu, u għaddewli xi hsibijiet minn rasi li xtaqt naqsam magħkom. Hu minnu, kif qal is-

Sur Zahra li, sa qabel il-Konċilju Vatikani it-Tieni, l-qassis kien jispicċa l-quddiesa b'talba lil San Mikiel. Kien jingħad li din it-talba kien kitibha l-Papa Ljun XIII u hafna kienu jemmnu li l-Papa kien kitibha wara li sema' diskursata bejn Ġesu' u d-demonju! Peress li San Mikiel hu msemmi fil-Ġenesi li ddefenda lil Alla mix-xjaten li rribellaw kontrih qabel il-holqien tal-bniedem, dan l-Arkanġlu kien dejjem meqjus bhala wens kbir kontra x-xjaten. It-talba kienet hekk:

San Mikiel Arkanġlu, idhol għalina fit-taqbida; kun int l-ghajnuna tagħna kontra l-hażen u t-tnassis tad-demonju: irażżnu Alla, nitlobuk bil-herqa. U inti, l-aqwa fost il-qtajja' tas-sema, itfa' bil-qawwa t'Alla fil-qiegh tal-Infern lix-xitan u l-ispirti l-hżiena l-ohra li jigg'errew fid-dinja ghat-telfien tal-erwieh. Amen.

Hafna fost dawk li jkunu ġew għall-quddiesa jkunu diġa' qabdu t-triq u telqu 'l barra mill-knisja waqt li l-qassis ikun qed jghid din it-talba; imma hafna ohrajn, fosthom hafna nisa xjuh, kienu jibqgħu hemm u jghidu t-talba mal-qassis. It-talba kienet tagħtihom ċertu serħan, u kienu jhossuhom imwenssa u mharsa, lesti biex johorġu barra fit-triq u jilqgħu ghat-tfixkil tax-xjaten.

It-twemmin fil-prezenza tax-xitan fid-dinja dak iż-żmien kien ankrat tajjeb fl-imhuh ferm aktar milli wiehed jista' jisthajjel illum. Il-prezenza tax-xitan kienet misthajja li tkun ferm aktar qawwiya waqt l-agunija ta' xi moribond. Fil-harġa numru 30 tal-Imnara, 2006, Toni Calleja, fl-artiklu tiegħu "Intietef Folkloristiċi mill-Għasri" kien kiteb hekk:

Malli l-moribond imut, u s-Saċerdot – li min jaf kemm ikun ilu jassisti – ibierek il-katavru, xi żewġ irġiel minn ta' ġewwa kienu jakkumpanjawh lura d-dar. Ma kinux iħalluh imur lura wahdu għax mat-triq seta' jkun ittantat mid-demonju. Il-hsieb kien li billi l-qassis kien fpika max-xitan (jew ma Sbatna, kif kien jissejjah) biex jirbah dik ir-ruh għal Alla, issa li l-mejjet ikun għamel mewta tajba, x-xitan tal-infern, tellief u avvelut, kien jaf jagħtih xi fastidju! Il-Kappillan tal-Għasri Dun Karm Vella (1951-1965) kien jemmen wisq b'hekk, u kont nogħxa nisimghu jirakkonta fuq iz-zuntier fuq dawn hwejjeġ. Issa halliha li mbagħad billejl kont noqgħod nibza'! (paġna 113)

Ma din l-istorja jien nista' nżid ohra – storja li minn jaf kemm-il darba smajt lil omni tirrakkontaha. Omni llum tghodd erbgha u tmenin sena, għadha mimlija bil-ghomor u temmen ferm, kemm bil-Hares u kemm bl-ispirti hżiena u x-xjaten jġiru mat-toroq. Tghid li meta

kienet għadha tifla, tghix m'ommha u missierha – in-nanna u n-nannu – fl-ejli xitwi, kiesah u mudlam, x'aktarx flit qabel il-gwerra, kienet rieqda fid-dar mal-hames huħha l-ohra, u man-nanna u n-nannu, meta f'nofs ta' lejli jinstema xi hadd għaddej mit-triq, jagħmel hsejjes mill-iżjed tal-biza', koroh u li jkexkxu. In-nannu hareġ imwerwer mis-sodda, bil-qalzieta ta' taħt sa rkupptejh, u b'lehen imbikki għajjat: "Katerin (ghan-nanna) Smajtu?!" U koll, b'lehen wiehed, mhux in-nanna biss, għajtu: "Iva! Smajnieh!" In-nanna beżgħat ukoll u harġet mis-sodda wkoll, imma tal-anqas kellha spjegazzjoni għal dak li kien ġara. In-nanna – minn dejjem inċiklopedija tal-gherf – iddikjarat: "Dak ifisser li se tmut xi ruh tajba!" Balleċ! Mela dik kienet il-biċċa. Kulhadd serraħ rasu xi flit għax meta fenomenu ikrah jingħata spjegazzjoni u xi hadd juri li jifhem fih, il-fenominu jsir inqas tal-biza' u, tal-anqas, spjegabbli. Dak il-lejli kulhadd raqad kif seta', mbagħad filghodu jsaqsu lin-nanna għal aktar dettalji.

Meta sebaħ, in-nies bdew jghidu li kienet mietet it-talija – mara xiha li tghix ġo sqaq mudlam, imma li kienet magħrufa għall-qalb tajba li kellha; titma' l-klieb u l-qtates tat-triq, tagħti l-helu lit-tfal, ma tobghod lil hadd, u kulhadd ihobbha. Mela dik kienet l-istorja: dawk il-hsejjes koroh kienu tax-xitan, għadu hiereġ minn hdejn is-sodda tal-mewt tagħha. Avvelut u ndannat kif kien, għax lil dik ir-ruh ma rebahxiex hu imma marret tgawdi 'l Alla fil-Ġenna, hareġ il-barra ndannat, jagħmel hsejjes tal-biza' mat-toroq taż-Żejtun, hsejjes li werwru lin-nannu u lin-nanna, u lil omni.

Kienu żminijiet ohra.



Niċċa ta' San Mikiel f'Hal Qormi

IL-FESTI MALTIN: TERMINOLOĠIJA U TAGHRIF IEHOR DWAR L-ARMAR TA' BARRA FIL-FESTI RELIĠJUŻI

Saviour Camilleri

Din il-hannieqa ta' artikli, miġbura flimkien u bi skizz biswita, tittratta t-terminoloġija użata fl-**armar** u t-tiżjin ta' **barra** fil-festi Reliġjużi Maltin. Ghandha l-ghan li tiġbor il-kliem tekniku kollu possibbli biex **barra** li jsir maghruf mill-qarrejja, dan il-kliem ma jintilifx mal-medda taż-żmien - għax il-miktub mhux maħrub.

Barra li permezz tal-iskizzi ridt nerġa' nagħti l-hajja lil dawn it-termini minsija, jew forsi mhux daqshekk maghrufa, xtaqt ukoll inlaħħamhom permezz ta' artikli fejn dawn l-istess kliem isib tabilhaqq it-tifsira tiegħu f'kuntest li jinftehem. Il-kliem li nixtieq niġbed l-attenzjoni għalih qed nenfasizzah b'tipa grassa.

Biex il-Malti jzomm shiħ id-damma ta' kliem li ssawwar mal-medda taż-żmien, kliem li ma tantx jingħad min-nies komuni għax forsi n-nies ma tantx huma midhla tiegħu - bħalma hu dan il-vokabularju - issa li se nsiru nafuhom, tajjeb li nibdew nirreferu għall-oġġett bl-isem proprja tiegħu.

Qassamt din is-sensiela ferba' fazijiet, kif inhu korrett, jiġifieri: arbli, kolonni, statwi u drapp għax hekk jibda u jispiċċa l-**armar**; u bil-maqlub meta jiżżarma.


Nghid li kienet biċċa xogħol għalija biex niġbor dan il-kliem tekniku u nfitte min jista' jhokkzi dawn l-iskizzi

li mingħajrom ma stajt nippreżenta dan il-proġett. Wara li għabt il-kliem kollu possibbli mort f' diversi nħawi biex inqabbel l-istess lessiku, bħal **Hal Tarxien**, **Hal Qormi**, il-Birgu, u l-bqija.

Nghid ukoll, li huwa l-waqt propizju li jingħabar dan il-lessiku minn fomm daww li għadhom dilettanti tal-festi, għax għada jista' jkun tard wisq biex issib nies bħal dawn li jagħtu hinhom u saħnasitra jikkontribwixxu, mingħajr xejn ma jintradd lura, għajr biss, is-sodisfazzjon.

Din il-**gabra** ta' kliem għandha tkun interessanti kemm għal daww li jhobbu l-folklor, kemm għal daww dilettanti tal-festi u aktar u aktar għal daww id-dilettanti tal-festa fuq l-**armar** ta' barra li jista' jagħti l-kaz li huma stess jieħdu hsieb l-**armar**.

Inrodd hajar qabelxejn lis-Sur Pio Mangion tad-disinj ecċellenti li għamel, lis-Sur Ġużi Gatt, li kien hu li tani l-idea ta' dan il-proġett, l-istatwarju Renzo Gauci, u lil kull min avvicinajt u għeni.



L-Ark tal-Isla, fi żmien ieħor, meta kien għadu jintrama.

L-ARBLI FUQ IL-BJUT

Daqs xahar u nofs qabel jiem il-festa, wiehed jibda jinnota xi arbli u antanjoli (antarjoli) mtellghin f'psthom fejn kienu fis-snin ta' qabel, u xi tnejn ohra godda jizdiedu wkoll. L-arbli ta' fuq il-bjut u fuq is-swar jittellghu fil-post apposta fejn id-dilettanti jkunu hasbu ghalih minn qabel biex ma ssirx hsara lill-istruttura tal-binja. L-arblu ta' fuq il-bejt jitqiegħed mal-**BLATA**. Il-blata tkun blokka konkrit b'xibka tal-hadid fiha, biex magħha jinħakem l-arblu - generalment din qatt m'għandha tkun nieqsa meta arblu ta' certu tul se jintrama fuq bejt ta' dar.


Biex arblu jkun meqjus armat u komplut b'kollox irid ikollu l-**FRONTISPIZJU** u l-**PUPRESS**. Il-frontispisju (fondispisju) hija struttura fil-gebla b' xi lavur jew riljiev fid-dimensjoni kollha tagħha b'tema li tissodisfa x-xewqa tad-dilettant jew partitarju li jkun. Din l-istruttura tkun fuq il-faċċata taħt l-arblu ezatt, maċ-ċinta tal-bejt, li allura, barra li sservi biex tgħatti l-blata nnifisha - għax din wahedha tkerrah meta taraha mit-triq - tagħti maestà lill-arblu nnfisu, l-aktar jekk ikun twil u mislut sabiħ. L-arblu jagħti dehra isbah jekk ikollu pupress li hu bħal kanna hoxna tal-hadid li tisporgi l-barra miċ-ċinta tal-bejt, u biex il-pupress ma jagħtix dik id-dehra mhux mielsa, fit-tarf, bhala ornament, ikollu **LABARDA** ċkejnkna. Il-pupress iservi biex wiehed mill-**VENTIJET** tal-arblu jaqbad miegħu halli jzommu wieqaf u dritt. L-arblu jkollu mill-inqas tliet ventijiet ohra jew **SARSI**.

Fuq l-arblu sewwa tintrama kull tip ta' **LABARDA** jew ornament iehor bħall-pinnur jew 'nomine di maria' eċċ... li generalment jirraprezenta aspett mill-hajja jew il-matirju tal-patron/a qaddis/a tal-lokal. Jista' jagħti l-kaz li flok dawn, jitqiegħed **GLOBU**. Dan jibda jinxtgħel ukoll minn xi gimgħat qabel, u l-kulur tad-dawl ivarja skont ma' liema xaqliba jkun jagħmel il-partitarju. Dan jgħodd biss fejn hemm aktar minn partit wiehed f'festa wahda. Tittella' ukoll **GIRLANDA** li għandi nifhem tkun taqbel mal-istess kulur tal-globu. Naturalment biex l-arblu jkun jidher fl-ahjar dehra, ikun tqalfat u mizbugħ kemm-il passata jekk kellu bzonn. Insomma dan ikun armat minn


kollox bl-aċċessorji biex jiem qabel il-festa tibda tidher xi bandiera.

Fl-jiem tat-tridwu, novena jew kwindicini, tibda tittella' bandiera u tibqa' hemm tul dawn il-jiem li jkunu bi tnejn għall-festa u generalment il-bandiera tkun ta' Malta, tal-Papa, jew tar-Religjon (hamra b'salib abjad). Filgħaxija jkun hemm min itella' l-festun tad-dawl li barra li jkollu bozoz bojod jista' jzewwaqhom bil-kuluri tal-lokal jew kulur-aspett minn tal-patron/a. Meta mbagħad tidhol il-festa sewwa, jiġifieri l-ahhar tliet jiem il-bandieri jkunu ta' certu pregju u wahda tkun ahjar minn ohra sakemm f'nhar il-festa tittella' l-aqwa u l-isbah bandiera li jkollu d-dilettant li tkun tiffigura aspett prinċipali mill-hajja tal-patron/a. Hemm min nhar il-festa mal-bandiera jtella' zigarella li jekk jinzerta riħ hafif tagħmel sabiħ tittajjar ftit tul aktar mill-bandiera.

L-arblu
Mill-faċċata



L-arblu
Mill-ġenb




APPARAT U AĊĊESSORJI UŻATI FL-ARMAR TAL- FESTA TA' BARRA

Waqgħ l-armor jintużaw kull tip ta' aċċessorji: minn ħbula sa paranki. Nghidu ahna, **LENZA** (lenez) jew **SIEGLA** (swiegel/siegli), **VENTIJET** u wajers tal-azzar jew fildiferru, **BZIEZEL** jew **BUZZELLI**, u **PASTIEGI** li jitwabbħu bil-lest għat-tluġ ta' kull tip ta' armor. Il-passaperla u l-ispag ma jonqsux u dejjem ikunu fil-qabda. Sa **PARANKI** u **BOMI** jintużaw biex jittellgħu fuq il-kolonni statwi kbar fl-iljieli vicin sewwa tal-festa.

Infisser f'tit it-terminologija: **LENZA** jew **SIEGLA** huma ħbula li ma jkunux hoxnin, u li jintużaw għat-tluġ ta' xi drapp, bħal nghidu ahna xi bandalora; **BUZZELL**, huwa l-qafas li fih ikun hemm it-**TARJOLA/TALJOLA** li minnha jgħaddi l-habel biex jittella' d-drapp; **PASTIEGA** hija buzzell imdaqqsas għal aktar toqol; **PARANK** hu apparat b'aktar minn tarjola waħda, użat biex jerfa' affarijiet tqal hafna. Per eżempju, fl-Isola tittella' statwa kbira ta' *Malta Rebbieħa* fejn jintuza parank imqabbd ma' vent tal-azzar u li jikkonsisti f'sistema ta' tarjoli b'cimi għaddejnin minn ġo fihom u li dawn kollha flimkien mal-vent, ikunu qed jaqsmu t-triq principali. Tarf wiehed ta' ċima, li jkollha ganc kbir, jintelaq lejn l-art biex l-istess ganc jidhol f'holqa li tkun f'dahar l-istatwa. Imbagħad, fl-lejlet il-festa, billejl, ċorma rġiel mill-art, wara li **JIMBRIGAW** l-istatwa sewwa, jġibdu għalenija ċ-ċima, u l-istatwa tibda tielgħa bil-mod, waqt li oħrajn fuq kull naha tal-bjut jidderieġu l-istatwa biex tiġi għan-nofs tal-kolonna u xi tliet irġiel oħra, fuq il-kolonna, jidderieġu l-istatwa biex titqiegħed f'postha sewwa, fil-**BOKKA**.

Il-Birgu, għal dan il-għan, jużaw il-boma (arblu oħxon imqabbd mal-ħajt tas-sur bil-ħbula, biex permezz tiegħu wkoll itellgħu l-qaddis tagħhom. Oħrajn jużaw xi krejn jew **GRUWA** (apparat ieħor) li jtella' l-istatwa permezz ta' winċ jew **IMRADD**. Malli l-istatwa tkun waslet biex titqiegħed fil-post sewwa, tisma' min jgħajjat vira (tella'), jew



Il-priċipju ta' kif jahdem il-PARANK

It-toqol jinqasam bejn kull TARJOLA, allura l-piż fuq min jerfa' jehfief.

majna (nizzel) sakemm l-istatwa titqiegħed f'postha sew u tkun fiż-zgur.

Fl-armor insibu aċċessorji oħra bħal: **VAJLORI/VAJROLI**, **RADANĊI**, **QAJD/XIKEL** (qjud u ixkla), u **STRINGITURI** (*bottlescrews*).

L-iskizzi ta' dawn issibuhom aktar 'l quddiem.

Mal-ħbula jkun hemm iċ-**ĊUMBATURI** li ġieli jduru mar-radanċi. Ta' min jgħid li fil-ħbula tidhol is-sengħa ta' **ĊUMBATUR**.

L-ARMAR TAL-ANTARJOLI (antaljoli/antanjoli)

Wara li jkunu ttellghu l-arbli ta' fuq il-bjut u s-swar, ikun imiss l-arbli jew ahjar l-**ANTARJOLI** (terminu ezatt) li jitqiegħdu fl-art biex magħhom ikun jista' jitwahaħħal, jintrama jew jiddendel armar iehor. Kif għidna qabel, il-festa jkun baqgħalha xi hames jew sitt ġingħat għalkemm it-tul taz-żmien li matulu jintrama l-armor ivarja minn post għall-iehor għax dan jiġi ddeterminat skont kemm hemm armar x'tarma.

Li ma għidniex fl-ewwel taqsima kien, li dan ix-xogħol jagħmluh nies voluntiera jew ahjar id-**dilettanti tal-festa** li minn issa 'l quddiem nirreferi għalihom bhala tali. Għalkemm f'daz-żmien ikunu fl-eqqel tax-xogħol tagħhom, dawn 'il-hbieb tal-festa, jkunu s-sena kollha għaddejjin bil-manutenzjoni jew joholqu armar għid fl-imħażen tagħhom. Ix-xogħol tagħhom jibda bit-tqegħid tal-arbli ta' fuq is-swar jew bjut (kif semmejna diġà) u jibqa' sejjer sakemm jinħareġ u jintrama l-armor kollu, jizzarma u wara jintrefa' f'postu.

Mela t-tqegħid ta' dawn l-antarjoli jibda, billi jithaffru l-hofor fl-art. Qabel fiz-żmien, il-hofra jew toqba fl-art kienet issir manwalment; hawn min jirreferi għaliha bhala l-**BEJTA** jew **SKAZZA**, bhall-Isla. Kienet titthaffer bl-**ISKARPELLINA**, forma ta' kanna ta' hadid mastizz li f'wahda mit-truf tkun ġejja bix-xafra u allura tinsinn biex thaffer aktar, u fit-tarf l-iehor kienet tkun bil-ponta biex thammel. Izda din l-iskazza jew it-toqba fl-art kienet titwessa' aktar milli kien ikun hemm bzonn bit-thammil tal-idejn. Gara li dan l-ahħar dawn il-hofor bdew isiru bil-**jackhammer**, jiddawru bil-konkos u jingħalqu b'tappiera tal-hadid u hekk jiġu skont id-dimensjoni li joqgħod arblu jew serratizz. Forsi hu minn dan lat li issa wiehed beda jirreferi għaliha bhala 'bejta'. B'din il-manjiera għidna, ma jkunx hemm għalfejn li wiehed joqgħod iħammel kull darba, imma kemm jillieva t-tappiera u dritt jitqiegħed l-arblu; u dan barra li dak li jkun jiffranka wkoll li joqgħod ipogġi madwar l-arblu dak il-hafna injam li t-terminologija tiegħu tvarja minn **IFILSA**, **KUNJARDI** jew **TAKKERIJA**. Biex l-injam ikun sod madwar l-arblu halli ma jitharrekk, tintuza **MAZZA**.


Niġu għall-antarjol fih innifsu. Dan jista' jkun kemm tal-injam u kemm tal-hadid, forsi dal-ahħar, aktar qed ikun tal-hadid. Arblu tal-hadid għandu l-vantagġ li ma jaqsamx u għalhekk ma jkunx hemm il-

htiega li tqalfat u wara tizbogħ. Izda tal-hadid ma jkunx mistlut pulit - ġej għal xejn 'taper' - bhali dak tal-injam.

L-antarjol jintrama bil-labarda jew b'kull ornament iehor fuq l-ras tiegħu bhall-arblu ta' fuq il-bejt izda mhux globu bid-dawl elettriku. Meta jitqiegħed f'postu, ikun lest bis-**SIEGLA** (habel) u l-**BUZZELL** biex miegħu tittella' l-bandiera jew bandalora. Is-siegla tkun habel mhux oħxon hafna u l-buzzell minn go fih ikollu **TARJOLA** (*taljola*) iddur biex jittella' d-drapp.

Ladarba l-antarjoli jkunu f'posthom, jibdew jitwahaħħlu magħhom l-ventijiet biex jiddendel id-dawl elettriku msejnin **FESTUN/FESTUNI** u jekk b'figura dekorattiva, mela **RUŻUN/RUŻUNI**. F'dan l-istadju wkoll jitwahaħħlu l-ventijiet fit-toroq li magħhom se jiddendel id-dawl (festuni) jew xi drapp tal-festa. Tul il-festuni generalment tkun għaddeja **LIEDNA** fejn dari kienet tkun tal-haxix veru, illum artifiċjali. Dan biex il-festun ma jkunx jidher bhala wajer għeri imma b'tizjina fl-istess hin.


AKTAR AĊĊESSORJI UŻATI FL- ARMAR TAL-FESTA:



Taljola




BUZZELL




Vajlora

Cumbatura


RADANĊA



XIKEL jew QAJD



STRINGITUR (*bottle screw*)



ANTARJOLA: arblu li miegħu tittella' bandiera jew bandalora.

IL-PILANDRA

TAZZI TAŻ-ŻEJT
(Illum lampi tad-dawl
elettriku)



BRAZZ jew RUŻUN TAD-DAWL
(Gandilabru)

Mal-baži tal-injam insibu **I-PILANDRA**. Dwar din il-kelma, **pilandra**, irrid ngħid li meta qallibt fid-dizzjunarju ta' Aquilina, sibt li jagħtiha bhala '**piramida**' u '**piramda**' fl-istess hin. Ukoll fid-dizzjunarju ta' Mario Serracino-Inglott meta tmur fuq il-kelma **pilandra** jghidlek ara '**piramida**'. Ngħid is-sew ma nafx x'għandha x'taqsam jew x'relazżjoni hemm bejniethom u kif il-kelma tispicča hekk. Nifhem li tista' tkun 'metateži' imma t-tifsira hija totalment diversa u ma tistax tgħid li hemm xi xebh bejn piramida, u I-Pilandra.

Intant, din il-fasla ta' kolonna għandha għamla tawwalija u dejqa li qisha travu wieqaf, bir-**RUŻUN** jew **BRAZZ TAD-DAWL** fuqha. Dari d-dwal kienu jkunu **tazzi taż-żejt**, kif muri tajjeb fl-iskizz. Izda minn meta dahal id-dawl elettriku bdew jinxtegħlu bil-lampi kuluriti. Imma dari, meta d-dawl kien nieqes, il-pilandri bit-tazzi taż-żejt kienu jispikkaw immensament.

Għalkemm f'xi xaqlibiet id-dawl ikun bla ebda tiżwiqa, bnadi ohra - fejn il-lok jirkačča - ngħidu ahna, hdejn il-knisja, dawn ir-rużuni, minnhom infushom kien, u llum għadhom, ikollhom disinn figurattiv b'għażla ta' kuluri li tpaxxi l-ghajn. Il-pilandri jintramaw generalment bejn kolonna bi statwa fuqha u ohra, izda dari kont tarahom mat-triq kollha biex jarmu d-dawl. Illum jintuzaw il-**FESTUNI** li jiddendlu tul it-triq kollha biex id-dawl jinfirex aktar, biz-zieda ta' *floodlights* fil-pjazez ppopolati

Illum dawn il-pilandri, li ma jkollhomx din il-għamla dejqa u tawwalija, aktarx li ma jissejhux pilandri għax qed ikunu kolonni goffi daqs tal-istatwi li flok ikollhom statwa, ikollhom brazz kbir hafna b'disinni elaborati ndurati bid-deheb, u globi flok lampi li jkunu maestuzi hafna u jagħmlu sabih hdejn il-knisja, għax hawn ikun l-aktar mkien li jixriqilhom.




IL-GASTRA

Għamla ohra ta' kolonna hija l-**GASTRA**, li l-istess, barra z-zukklatura u tromba, fuqha jkollha **QASRIJA**. aktar imlahhna fil-wisgħa tagħha Din tkun imzejna bil-friegħi tal-palm u r-rand u għal dan il-ghan ikollha t-toqob fejn jidhlu dawn iz-zkuk. F'xi nħawi tarahom bil-brazz jew rużun fin-nofs, qalb il-palm.

Ta' min jghid li palm u r-rand jintuzaw mhux hazin fil-festi Maltin u dari kienu jintuzaw għmelhom bhala kanizzati tul xi triq principali jew mad-dahliet tal-bibien tal-knisja biex jagħtu d-dehra ta' festa, barra li l-liedna, kif semmejna diġà, tghatti l-wajer tad-dawl biex ma jidhix ikrah.

Għadni nara weraq tar-rand flimkien ma' weraq iehor u xi fjuri mitfughin fl-art f'xi purciżsionijiet ta' Corpus u fit-translazżjoni ta' festa bħal f'Hal Tarxien li kif inhi l-uzanza kullimkien, tohrog lejlet il-festa filghaxija meta ssir trasportazzjoni tar-relikwa minn knisja filjali għall-parročča.



IL-KOLONNA (KANOLLA)


Wara li tkun tlestiet l-ewwel fazi, tibda t-tieni fazi, dik tal-injam, imsejha hekk mid-dilettanti tal-festa. Jigifieri kull tip ta' armar magħmul mill-injam: **KOLONNI/kanolli** (metatesi) kbar u żgħar; **PILANDRI**; **GASTRI**; **ARKIJET** jew **ARKUNI**; xi **PLANCIER/palk** tal-banda; **TROFEJ** u jista' jkun oħrajn. F'din il-fazi, l-armor ta' barra jibda jidher sew, aktar milli wiehed jilmah xi arbli u antanjoli. Il-lokal jibda jiehu ċertu tiżjina minnu nnifsu. Ikun għalhekk li dawn generalment jintramaw fi spazji miftuha biex jimlew, u allura, f'wesghat, f'xi misrah, u jekk aktar, imsierah, u li l-qofol tagħhom, ikun hdejn il-knisja fejn qed issir il-festa.

Hawn se niehu l-ewwel għamla ta' kolonna, dik li fuqha titpoġġa statwa. Immela, din il-kolonna minn ġewwa jkollha bhala **ANIMA** jew sapport biex ma xxaqlibx lejn xi banda. Dan ikun **SERRATIZZ** tawwali li r-ras tiegħu tkun **gol-iSKAZZA** li jibqa' tiela' sa kwazi nofs il-kolonna. Biex is-serratizz ma joqgħodx jilgħab u l-kolonna tibqa' soda, wkoll, meta xi hadd jistrieħ magħha, dan jgħaddi mit-**TUPPANI** (singular: **tuppan**) li jkunu jixbhu lil tilar/frejn li jdur min-naħa ta' ġewwa tal-partijiet tal-kolonna izda b'toqba kwadra f'nofsu, kemm jgħaddi s-serratizz.

Biex inkun semmejt il-partijiet principali tal-kolonna, ngħid u nagħti tifsir ta' dawn: it-**TARGA**, li tkun magħmula skont id-ċivillevl tat-triq biex iz-**ZUKKLATURA** (l-bazi) li titqiegħed fuqha, tkun invellata u fis-sod, kif ukoll biex tipprotegi z-zukklatura nnifisha mit-tinwir fl-injam minn xi elementi, bħall-ilmijiet fl-art. Fuq iz-zukklatura, titqiegħed it-**TROMBA** li tkun il-parti principali tal-kolonna u tkun iddisinjata b'xi **PANEW** u skultura fl-injam jew fajber. Fuqha mbagħad tigi l-**PEDESTALATURA** jew **PEDESTAL** li titlaq mill-wisgha tat-tromba u tinstilet għall-qies tal-**PEDANA** - il-qiegh tal-istatwa.

Dal-aħhar saru jikkommissjunaw - mill-ġbir tal-parruċani jew membri ta' kazin - kolonni mdaqqsin li jieħdu fuqhom kull għamla ta' istatwi tant li jkollhom fuqhom xi erba' figuri jew aktar. Sahansitra tant ikunu goffi li jekk jintramaw f'nofs il-triq, it-triq tinghalaq għalkollox, qishom musulew. L-armor ta' dawn il-kolonni jitlob li jintrama xi tip ta' *scaffolding* madwarhom, filwaqt li għall-kolonni żgħar ma jitolbux daqstant diffikultà.

U xi ngħidu għall-iskultura li jkun fihom u allura l-flejjes li jintefqu fuqhom!!



L-ARK

Nittanta ma tantx nikteb hafna fuq dan l-ghadd biex ma nisraqilkomx tant l-attenzjoni ta' dan l-ark b'dehra gradjuza li tpaxxi l-ghajn. Mad-daqqa t'ghajn, dan **L-ARK TRIJONFALI** mill-ewwel jitqies bhala veru trijunfali, mix-xehha tal-faċċata imponenti li ghandu, fuq stil **Gotiku**. Huwa artistiku tabilhaqq! Jaghti lemha sew lid-dahla tal-bieb ewlieni taċ-cimiterju ta' SS. Marija Addolorata.


Dan l-ark huwa, jew ahjar kien, tal-Isla, għax kien intradam bil-gwerra tal-1939-1945.

Minnu kienet tghaddi l-purċissjoni tal-Bambina u fih biċċa armar gmielha.

Skont ma jinghad, dan ma kienx l-uniku wiehed fi gziritna, iżda li ghadni nara illum, huwa dak tal-Furjana u r-Rabat (minghalija). Ma nghidx li m'hawn iżjed. Li nghid hu, li illum, huwa kwazi impossibbli li jkollok din il-ghamla ta' arkijiet armati fit-toroq b'tant traffiku li dewwed kullimkien.

JISSOKTA

© Saviour Camilleri



ARK TRIJUNFALI

It-Toponomastika ta' Malta:

IL-MELLIEĦA U MADWARHA

Alex Camilleri

Fl-artiklu li kont ktibt fil-harġa numru 29 tal-*Imnara* qsamta magħkom xi tagħrif li kont ġbart dwar il-peniżola tal-Aħrax tal-Mellieħa, li tista' tgħid hija l-aktar parti mtarrfa tal-gżira ta' Malta. Konna tajna titwila mill-qrib kemm lejn il-pajsaġġ ta' fuq l-art kif ukoll lejn dak ta' mal-baħar, u rajna wkoll kif l-aspett kulturali u toponomastiku ta' din ir-rokna tal-gżira huwa magħqun magħhom it-tnejn. Ma setax jonqos ukoll li naraw taħlita ta' rkejjien imwarrba u bilkemm mittiefsa, u oħrajn li tħassru kwazi għal kollox fi żminijiet reċenti wara li nħakmu minn firxa bla rażan ta' bini jew minn interventu oħra li f'it li xejn taw kas tal-ambjent ta' madwarhom. Dan kollu li għadni kemm għidt igħodd mhux biss għall-Aħrax, iżda wkoll (jekk mhux aktar) għall-Mellieħa u l-madwar tagħha, li għadhom s'issa jhaddnu fihom uħud mill-aktar ambjenti verġni, filwaqt li fi bnadi oħra tilfu mhux f'it mill-karattru u l-għmiel tagħhom matul l-aħħar erbgħin sena. F'dan l-artiklu xtaqt li nzur dawn l-inħawi magħkom, u se nibda sewwasew fejn kont hallejt fi tmiem l-artiklu li ktibt dwar l-Aħrax.

L-Għadira u madwarha

Il-vjaġġ tagħna jibda taħt it-Torri l-Aħmar fl-inħawi tal-*Qammieħ*, fejn l-artijiet għoljin tal-Aħrax jaqgħu hešrem biex flokhom jiffaċċa għonq (*isthmus*) ta' art baxxa wara L-Għadira. Is-sinjali tal-ixpakkatura ġeoloġika qawwija ta' bejn dawn iż-żewġ artijiet jidher sew bħala fondonq fond imsejjaħ *Il-Farq tan-Niġes* (il-kelma "ħarq" tisser xaqq, filwaqt li "tan-niġes" huwa laqam ta' persuna u m'għandux rabta mal-baħar imniġġes li b'kombinazzjoni hemm fil-qrib minħabba bokka tad-dranagġ). Meta wieħed iqabbel is-saffi tal-blat fuq iż-żewġ naħat tal-ħarq, jirriżulta li l-forza li refgħet 'il-Aħrax u għaddset l-artijiet ta' maġenbu holqot ċaqliq m'ogħla bosta sulari tant li is-saff tal-qawwi ta' fuq f'*Ġebel Imbark* qiegħed fl-istess livell li fih jinsab iż-żonqor t'isfel man-naħa ta' *Rdum il-Qammieħ*. Dan iċ-ċaqliq tal-art matul

eluf ta' snin kien fattur ewlieni fit-tiswir tal-Mellieħa u tal-parti ta' fuq ta' Malta, minbarra li qata' lil Għawdex u 'l Kemmuna minn ma' Malta. Fi f'it kliem, il-movimenti tal-art qasmu l-medda daqsieħ ta' bejn Fondonq ir-Rummien u l-*Victoria Lines* fi blokko kbar, bi xquq (*faults*) fondi bejniethom. Dawn il-blokko tħaxknu u żżerzqu kontra xulxin, b'mod li uħud minnhom intrefgħu 'l fuq biex iffurmaw sensiela ta' għoljiet tawwalin, filwaqt li l-oħrajn ta' bejniethom tniżżlu 'l isfel biex saru artijiet baxxi li uħud minnhom sfaw saħansitra mgħaddsa taħt il-baħar. Fost il-meded li għolew naraw il-Qala (f'Għawdex); Kemmuna; l-Aħrax; il-Bisqra; il-Mellieħa u Selmun; ix-Xemxija u l-Manikata; l-Imġarr u l-Wardija; u x-xifer għoli ta' bejn Maħ Għargħur u l-Baħrija. U dawk li tbaxxew jinkludu: iż-żewġ fliegi ta' madwar Kemmuna; l-Ċumnija u l-Għadira; Qasam Barrani u l-Hofra; il-Miżieb u l-Mistra; il-Pwales u l-Port ta' San Pawl; u l-wit ta' Binġemma u Burmarrad. Uħud mill-aktar sinjali ċari tal-qsim innifsu narawhom madwar Fondonq ir-Rummien f'Għawdex, fil-Farq tan-Niġes, fil-Arġentier (ħdejn il-Manikata), u matul il-*Victoria Lines* (ngħidu aħna f'San Ġuzepp tat-Tarġa ħdejn il-Mosta).

Minn Ġebel Imbark, l-art tinzel qisha żurzieqa wieqfa (*Il-Mejjeli*) lejn l-*Ċumnija*, għar tond nofsu sfrundat li illum jidher bħala ħofra kemmxejn fonda qisha borma. l-Ċumnija ħadet isimha minħabba li meta l-baħar qawwi mill-punent kien iħabbat għal go fiha, ir-raxx fin kien jizbroffa 'l fuq bis-saħħa minn go toqba fis-saqaf, qisu duħħan. L-istess effett fil-maltemp, kif ukoll l-istess tixbiħ, narawhom ukoll fin-naħa t'isfel ta' Malta, sewwasew f'Għar id-Daħħan qrib ix-Xgħajra. Fl-inħawi taċ-Ċumnija, xi kitbiet qodma isemmu wkoll għar b'isem stramb: Abela jnizzlu bħala "Għar tal-Bettieus" bla ma jgħid wisq dwaru, filwaqt li l-mappa ta' Ciantar turina bejn wieħed u ieħor fejn jinsab u ssemmiħ "Għar Betticus". Kittieba oħra bħal Aquilina u Bezzina nterpretaw dan il-ħjel bħala "*Għar Bettiewes*", iżda għandi dubju dwar kemm hija korretta din il-konkluzjoni. Skond ma kienu qaluli xi Mellieħin bla ma kienu aktar preċiżi, x'imkien fil-viċin hemm post li jsibuh bħala *L-Imbidjuż*; u din naraha tixbaħ

wisq lill-kelma "tal-Bettieus" li jsemmi Abela. Milli stajt nifhem dan huwa l-għar imdaqqa li jinsab maqrus bejn iċ-Ċumnija u Ġebel Imbark, go daħla hełwa bil-ġnub weqfin, għalkemm dan huwa biss wieħed minn xi sitt għerien li hemm mal-baħar madwar iċ-Ċumnija. Tassew ħasra li f'post sabiħ bħal dan kienet infetħet mhux biss bokka tad-dranagġ ewlenija, iżda wkoll miżbla mdaqqa; suppost li s-sitwazzjoni għandha titjeb xi f'it galadarba għadu kemm inbena impjant għat-tisfija tad-dranagġ, u suppost li kellhom isiru xi tħejjijiet biex titneħħa l-miżbla. Iż-żmien jagħtina parir.

Peress li hija maqrusa bejn artijiet ogħla minnha, kemm lejn it-tramuntana kif ukoll lejn in-nofsinar (fejn tinsab l-għolja xgħrija tal-*Bisqra*), iċ-Ċumnija hija wkoll il-bidu ta' wied qasir u wiesa' (*Il-Wied tal-Qammieħ*) li għandu qlib ħafif lejn il-grieg il-lvant, dovut għal ċaqliq ieħor li xaqlab il-gżira ta' Malta kollha kemm hi. Għaldaqstant, l-ilma li jilqa' fih dan il-wied jingabar qrib il-bokka tiegħu, fejn joħloq għadira kbira salmastra li tat isimha lill-inħawi ta' madwarha – appunto *L-Għadira*. Din tiġbed lejha bosta għasafar tal-ilma u għaldaqstant hija mħarsa bħala riserva naturali. Qabel ma sarulha xi interventu fis-snin '80, kienet tinxf kwazi għal kollox fis-sajf, u kien jibqa' l-melħ f'wiċċ il-ħamrija. Għaldaqstant, fil-medjuevu kienet isservi bħala salina (jew mellieħa) kbira, u ħafna jaħsbu li minn hawn trissel isem ir-raħal tal-Mellieħa. L-użu tagħha għal dan il-għan naqas meta l-Kavallieri bnew kumpless ġdid (Is-Salini) ħdejn Burmarrad. Huwa għalhekk li f'ħafna mapep qodma l-Għadira tidher immarkata bħala *Saline Vecchie*, biex tingħaraf mill-oħrajn (*Saline Nuove*). Quddiem l-Għadira tiftaħ l-akbar bajja fil-Gzejjer Maltin (*Il-Qala tal-Mellieħa*), imfittxija ferm għar-ramla twila li fiha. Ir-ramla nniifsha jgħidulha *Ir-Ramla tal-Mellieħa*, iżda ħafna nies jirreferu għaliha bħala "L-Għadira". Propjament hemm żewġ ramliet, mifrudin minn plajja qasira ta' blat imsejjaħ *Tan-Nofs*, li mhix għajr it-tarf sporgut tal-għolja tal-Bisqra. Hemm min igħid li l-lok fejn kien seħħ in-nawfragġu ta' San Pawl jinsab 'l hawnhekk, aktarx fil-punt imsejjaħ *L-*

Iskoll (illum immarkat b'arblu li jixref minn wiċċ l-ilma), fejn f'nofs ta' baħar il-qiegħ jerga' jtbaxxa mhux f'it tant li miegħu ġieli nkaljaw xi dgħajjes. Dwar il-post fejn tkisser il-ġifen ta' San Pawl hemm kontroversja sħiħa, iżda dwar din nitkellmu aktar 'il quddiem.

Inqas magħrufa huma **L-Irziezet tal-Ghadira**, misturin mal-ġenb ta' wied zġħir (fergħa tal-Wied tal-Qammieħ) imrekken taħt il-Bisqra, mhux wisq 'il bogħod mill-kumpless turistiku Daniz. Hawnehk hawn binja qadima li għad għandha arma ta' żmien il-Kavallieri fuq il-faċċata tagħha, u qribha hemm ukoll mina ta' l-ilma u bir b'sienja miegħu; dawn jieħdu l-ilma minn taħt il-Bisqra. Qalb l-għelieqi ta' ġol-Wied tal-Qammieħ kien hemm xi swieni oħra, kif ukoll għadd ta' ġwiebi qodma, bjar u ħwat, mentri fil-parti tal-wied li hija eqreb lejn l-Ghadira jinsabu l-artijiet ta' **Il-Hamra** (li tingħaraf mill-palma li tinsab hdejha), **L-Aħdar** (jew **Ta' l-Aħdar**) u **Is-Sontina** (qrib il-mogħdija li ddaħħlek ġo l-Ghadira). Aktar 'il fuq, vicin taċ-Ċumnija, hemm ukoll xi fdalijiet ta' ħamrija ffoossilizzata (depożiti Kwaternarji) sewwasew fejn mal-Wied tal-Qammieħ jingħaqad wied ieħor baxx li jserrep 'l isfel minn bejn l-għoljiet tal-Bisqra u **Il-Gudja**. Din tal-aħħar isimha magħha, peress li bħalma rajna f'artikli oħra l-kelma "gudja" t'fisser għolja.

Man-naħa l-oħra tal-Bisqra hemm ukoll wied ieħor baxx bl-għelieqi fih u madwaru; fl-għamla tiegħu jixbaħ lill-Wied tal-Qammieħ u fil-fatt ifforma bl-istess mod bħalu. Anke dan għandu għadira salmastra mdaqqa (f'dal-każ **Il-Hofra**) sewwasew fejn l-aktar parti baxxa tiegħu tiftaħ għal mal-baħar. Dan il-qasam agrikolu kbir jinsab max-xaqliba ta' barra nett tal-Mellieħa u jsibuh bħala **Qasam Barrani**. Għal ġo fih jaqilbu għadd ta' widien imdaqqs in fondi li jinżlu minn fuq l-għolja tal-Mellieħa, fosthom **Il-Wied tal-Fanżira** li jibda minn wara l-barriera f'**Tat-Tomna**, u **Il-Wied tal-Għajn** li jgħaddi biswit il-liwja qisha "S" tat-triq ewlenija li tinżel minn **Ta' Pennellu** lejn l-Ramla tal-Mellieħa. Bejn dawn iż-żewġ widien jinsabu l-artijiet weqfin **Tal-Għajn**, **bir-Razzett tax-Xjaten** jittawwal għal fuqhom. Aktar milli razzett li jsegwi t-

tifsila tradizzjonali, dan tal-aħħar huwa bini għoli, tawwali u riġmentat fit-tqassim tiegħu minn ġewwa, tant li jagħtik x'tifhem li aktarx kien fih xi stalel importanti ta' Żmien l-Ordni jew tal-bidu ta' Żmien l-Ingliżi, l-istess bħall-Kavallerizza f'Marsaxlokk. Mad-daqqa f'għajn jidher li seta' tlaqqam hekk minħabba li t-tronob tat-turġien weqfin li jagħtu għal fuq il-bjut jidhru qishom par qrun, għalkemm maż-żmien nibtet legġenda lokali li skontha dawn l-istalel inbnew mix-xitan f'lejl wieħed! **L-Għar ta' Żamberat** jinsab imrekken wara r-razzett u jiftaħ għal fuq ħofra mdaqqa (aktarx oħra bħall-Maqluba) li tħaddan fiha r-roqgħa ta' eghlieqi **Ta' Randa**. Skond x-xeħta naturali tal-art, il-Wied tal-Fanżira u l-Wied tal-Għajn kienu jaqilbu lejn Qasam Barrani, iżda illum it-tnejn li huma jfergħu għal ġo kanal artifiċjali dejjaq (aktarx tas-Seklu XIX) li jdawwar ilmijiethom lejn Il-Prajjet.

In-naħa l-ġewwenija tat-triq tħares għal fuq **Il-Falqun**, isem li mhux spjegat fid-dizzjunarju iżda li kemm hawnhekk kif ukoll lejn il-Ġnejna (Il-Falqun, jew Wied il-Falqun) narawh assoċjat ma' wied bi ġnub għoljin. U tabilhaqq hawn għandna f'fond qas fir-ras ta' **Wied San Niklaw**. Wieħed mis-sensjela ta' aktar minn sitt għerien li għandu fuq ġenbu kien ġie kkonvertit f'kappella medjevali (**San Niklaw**, jew **L-Għar ta' San Niklaw**) li tagħha għad fadal xi ħjiel minqux mal-ġewwieni ta' l-għar. Ir-raba' għammiel ta' **Ġnien San Niklaw** qiegħed f'qiegħ il-wied, misqi minn nixxiegħa li tgelgel minn taħt għar ieħor daqsieħ b'razzett qadim mibni ġo fih. F'dan it-tip ta' isem, il-kelma "ġnien" għandha tintiehem bħala ort fejn jittkabbru s-siġar f'xi wied kenni u mogħni b'xi għajn ta' ilma naturali. Madwaru hemm ukoll xi oqbra qodma ma' ġenb it-triq, kif ukoll żewġ trunciieri zġħar ta' Żmien l-Ingliżi (1903) mperrċin fl-għoli max-xfar tal-qraten li jagħtu għal fuq il-hondoq. L-artijiet ta' **Bejn il-Ġonna** jifirdu 'l dan il-ġnien minn ieħor bħalu (**Ġnien Ingraw**) li jinsab bejnu u l-qalba tal-Mellieħa, f'wied aktar imserrep (**Il-Wied ta' Ġnien Ingraw**) li wkoll fih sensjela ta' għerien u għajn oħra ta' l-ilma ħelu. Għalkemm dawn iż-żewġ widien jibded bħala f'riedaq fondi, jispicċaw kwazi fix-xejn f'kanali doġoq li

jarmu l-ilma tax-xaba' direttament għal ġol-baħar hdejn l-artijiet illum mibnija taċ-**Ċens**; aktarx li Wied San Niklaw kien jiftaħ għal ġol-ħofra qabel ma ġie mdawwar artifiċjalment għal ġo gandott maġenbha.

L-irdumijiet tal-punent

Hekk kif tħalli ċ-Ċumnija, ix-xatt jogħla u l-ġenb wieqaf tal-Gudja jagħti għal fuq il-baħar bħala rdum għoli b'xi tixxien u tifik tal-blat taħtu; dawn jintlaħqu minn ġo kunsentura mal-faċċata tal-irdum li sservi bħala minzel. Iżda hawnhekk wieħed irid joqgħod attent meta jkun qed jittarraf jew jixxabat, għax il-blat ta' dan **L-Irdum l-Ikrah** jittarrak mix-xejn. Madwar għoxrin sena ilu, niftakar lil ħabib tiegħi jaqa' m'ogħla żewġ sulari wara li tqacċat bih xifer ta' blata x'imkien taħt il-minzel li semmejt. Ġietu tajba għax ħelisha ħaff, iżda xorta wegġa' sew u ħadna battikata ġmielha biex tellajnieħ lura 'l fuq. X'aktarx li isem l-irdum għandu x'jaqsam man-natura perikoluza tiegħu pjuttost milli ma' nuqqas ta' sbuħija. F'it 'il bogħod, mill-Irdum l-Ikrah toħroġ 'il barra **Ras in-Niexfa**, ponta għolja u rqieqa (isimha magħha) li mhix wisq inqas perikoluza biex tixxabat magħha, tant li anke hawn smajt li kien hemm min iċcaqlaq xi blat bih. Il-veduta panoramika mill-inħawi ta' Ras il-Qammieħ u t-Torri l-Aħmar għal fuq l-Irdum l-Ikrah, Ras in-Niexfa u l-irdumijiet ta' warajhom hija tassew sabiħa u tidher spiss fil-pubblikazzjonijiet turistiċi. Xi mapep u kitbiet qodma jgħidulna wkoll li x'imkien 'l hawn (aktarx lejn iċ-Ċumnija) hemm ukoll **Irdum Stas**, iżda dan ma rnexxlix insib eżatt fejn huwa, u forsi mhux għajr isem ieħor għall-Irdum l-Ikrah. Hekk kif iddur ma' Ras in-Niexfa, l-irdum jersaq lura f'hesrem lejn il-lvant u jibdel ismu għal **Irdum l-Ixquq**, isem li f'kitbiet u mapep qodma narawh miktub bħala "Rdum l-Ixquq", "Irdum Xaqqa" u diversi tagħwigiet tagħhom. Dan l-irdum ikennen taħtu daħla tawwalija ta' baħar b'ramla ckejkna fuq ġewwanett. Din jisimha **Il-Prajjet** (diminuttiv ta' "port") jew **Il-Għant** (minħabba l-forma tawwalija tagħha qisha għant ta' sikkina jew xabla), għalkemm donnu li l-Melliħin aktar jirreferu għad-daħla bl-istess isem ta' l-irdum (**Ix-Xquq**). Dwar il-kelma



“Prajjet”, ta’ min igħid li d-dizzjunarju t’Aquilina jipprova jagħti tifsira abbażi tal-kelma Taljana “prato”, iżda jidher li din hija żbaljata. Interessanti wkoll li din hija waħda mill-ftit bajjiet imdaqqsin li ma fformax bħala bokka ta’ wied, u fil-fatt m’għandha ebda wied naturali li jagħti għaliha; hawnhekk l-elementi wessgħu t-tarf tal-qasma geoloġika li tiffred il-Bisqra minn Qasam Barrani. Għall-istess raġuni, iż-żewġ għub tal-bajja huma differenti minn xulxin għax filwaqt li l-art ta’ taħt l-irdum l-ixquq hija taflija u miksiya b’tirxien kbar li waqgħu għal isfel, il-ġenb l-ieħor huwa sies wieqaf li jaqta’ dritt għal ġol-baħar. Dan is-sies ġie sfigurat għal kollox fis-sebghinijiet meta, biex inħadem il-film “Popeye”, inbena moll kbir u ċarrtet biċċa sew mis-sies biex tgħaddi triq dritta għal isfel. Anke l-bajja tilfet nofs il-bixra naturali tagħha, peress li l-istrutturi u l-binjiet suppost temporanji li kienu saru għal waqt il-ħdim tal-film mhux biss baqgħu ma tneħħew qatt minn fuq il-post, anzi saru aktar interventi li xejn ma jaqblu mal-ambjent ta’ madwarhom.

Is-sies li għadna kemm semmejna jispiċċa f’ponta dejqa magħrufa bħala **Ras il-Prajjet** jew **Il-Ponta ta’ Bunahhāla**. Din hija waħda mit-tliet ponot li joħroġu mit-tarf tal-qortin wiesa’ ta’ **Bunahhāla**, li jisporġi minn ħdejn l-aktar tarf imbiegħed ta’ Qasam Barrani għal fuq il-baħar mitfuħ. Dan l-isem narawh f’għadd ta’ mapep qodma (normalment f’xi forma Taljanizzata bħal “Buno Cala”, “Bunochala”, eċċ.) u għadu ħaj fuq fomm in-nies tal-inħawi. Iżda hemm dubju dwar jekk tniissix minn xi trobbija tan-naħal fl-imgħoddi jew inkella minn xi siġar tal-palm li setgħu kienu jikbru fil-qrib, ġaladarba bl-Għarbi l-palma wkoll jgħidulha “**naħla**” (jigifieri bil-“ħ” aktar qawwiya, bl-ittra ħ minflok l-ittra ح li tixbaħ lill-“ħ” normali tagħna) u jidher li din il-kelma kienet ukoll tintuża fil-Malti semitiku ta’ dari għalkemm illum intilfet. Mad-daqqa f’għajn, it-tagħwīgiet li jidher fil-mapep jagħtuk x’tifhem li t-tieni tifsira hija dik korretta. Il-qortin għandu għub weqfin mad-dawra kollha, u fil-faċċata tiegħu għandu xi erba’ għerien mal-livell tal-baħar. L-akbar wieħed fosthom igħidulu **L-Għar ta’ Bunahhāla**, u l-istess isem ġieli nsibuh estiz għall-għerien kollha

magħdudin flimkien, jigifieri **L-Għerien ta’ Bunahhāla**. Eżatt fuq dawn l-għerien, **Il-Wied ta’ Rdum** iwaddab ilmijietu minn fuq is-sies għal isfel; dan il-wied imdaqqsas huwa l-uniku wieħed fost il-widien li jinżlu mill-Mellieħa li jaqleb lejn l-irdumijiet tal-punent. Hawnhekk stess kienet saret il-bokka tad-dranagġ ta’ Ras il-Prajjet li suppost għandha titneħħa biex b’hekk tibqa’ biss l-oħra akbar li hemm fiċ-Ċumnija. It-tieni ponta li toħroġ minn Bunahhāla hija matnazza u maqtugħa minn taħt, u isimha (**Il-Poppa tal-Ġifen**) jixirqilha tassew; max-xifer tagħha kienet inbriet **rifle range** ta’ Żmien l-Ingliżi. Hemm imbagħad it-tielet ponta (ma nafx x’jgħidulha), minfuda minn tieqa naturali żgħira mal-baħar, li tħares lejn id-daħla mdaqqsas u pittoreska ta’ **L-Għawseg**. B’xorti tajba, din id-daħla mwarrba għadha mhux mittiefa, għall-kuntrarju ta’ uħud mill-postijiet fil-qrib li dari kienu daqstant ieħor sbieħ. Hawnhekk għadha tikber kotrana x-xitla xewwikija tal-għawseg (**box thorn** bl-Ingliż, jew **spina santa** bit-Taljan), li hija kemmxejn rari fil-kumplement tal-Gzejjer Maltin. L-istess bħall-Prajjet, din id-daħla għandha sies wieqaf fuq il-ġenb li jmiss ma’ Bunahhāla mentri minn taħt l-irdum li jdawrilha l-għub l-oħra tagħha (**Irdum il-Għawseg**) jixref talut tafli b’ħafna tirxien li waqgħu għal fuqu. U propju fejn jiltaqgħu s-sies u l-irdum tinsab ferqa baxxa b’passaġġ dejjaq li jinżel għal isfel minn qalb it-tafal. Id-dizzjunarju ta’ Aquilina l-ewwel isemmi l-kelma “għawseg” bħala isem ta’ xitla u jindikaha bħala toponimu ta’ post mhux identifikat, imbagħad isemmi separatament lil “Rdum il-Għawseh” (aktarx żball) bħala post fil-limiti tal-Mellieħa u għalih jagħti spjegazzjoni għal kollox differenti u kemmxejn imqanzħa. Issa wasalna mat-tarf tal-għolja tal-Mellieħa, sewwasew taħt l-artijiet tal-**Mansab** (jew **lċ-Cens tal-Mansab**), **Ta’ Ciantar** u ta’ **Għajn Żnuber**. Dwar tal-aħħar se nitkellmu aktar ‘il quddiem. F’nofs dawn l-artijiet jinsab **It-Torri ta’ Ciantar** (jew **It-Torri ta’ Għajn Żnuber**) li jittawwal lura għal fuq l-irdum; jintlaħaq direttament mit-triq li tgħaqqad il-Mellieħa mal-Manikata, sewwasew fejn it-triq tikser f’daqqa qisha minkeb. Mill-ftit ħjiel li sibt, jidher li dan it-torri nbena lejn il-bidu ta’ Żmien l-

Ingliżi, iżda daqshekk naf dwaru. Illum jinsab fi stat ħażin, kemm minħabba t-telqa u l-vandalizmu li ħakmuħ matul is-snin, kif ukoll (skond ma jgħidu) minħabba li kien intlaqat minn sajjetta. Skond il-mapep ta’ Żmien il-Kavallieri, x’imkien fil-viċin kien jinsab **Censo dei Falconi**, aktarx traduzzjoni bit-Taljan ta’ xi toponimu Malti li ma wasalx għandi, sakemm mhuwiex ħaġa waħda maċ-Cens tal-Mansab.

Malli taqbeż l-Għawseg, l-irdum jieħu bixra ferm aktar salvaġġa kollha blat imqaċċat, tant li hemm fejn tintilef ġo fih. L-ewwel parti jsibuha bħala **L-Irdum ta’ Beccuna**, u tintlaħaq mix-**Xagħra ta’ Għajn Żnuber** permezz ta’ taraġ kbir u qadim (**Il-Minzel**) li kien inbena b’sengħa liema bħalha mal-faċċata ta’ l-irdum fl-imgħoddi. Dan it-taraġ iwassal ukoll għal qala ħelwa li tinsab taħt ir-riħ tal-irdum, hekk kif dan jikser ‘il barra lejn il-punent u jibdel ismu għal **L-Irdum id-Delli**. Dan l-isem ġej mill-fatt li hawnhekk l-irdum iħares lejn it-tramuntana u għaldaqstant jara inqas xemx. Uħud mill-bosta blatiet kbar li waqgħu għal taħt dan l-irdum sabu ruħhom nofshom mgħaddsin taħt l-ilma, u għaldaqstant jidher bħala skollijiet imdawrin bil-baħar; fost dawn insibu **L-Iskoll ta’ l-Ghasafar** u **Dahar il-Ħmar**. L-Irdum id-Delli huwa l-ġenb ta’ qortin kbir u għoli (**Il-Qortin ta’ Għajn Tuffieħa**) li jibqa’ ħiereġ ‘il barra sew, sa ma jsib it-tarf tiegħu f’**Ras il-Waħx**. Jidher li din tal-aħħar ħadet isimha mill-fattizzi ta’ blata oħra maqtugħa minn max-xatt, li jsibuha bħala **L-Iskoll tal-Waħx** jew **Ras il-Mewt**. Minn hawn ‘il quddiem, l-irdum jerga’ jibdel ismu għal **Irdum Majjiesa** (jew **L-Irdum tal-Mejjiesa**, għalkemm ġieli jsibuh sempliċement bħala **Il-Mejjiesa** jew **L-Irdum**), u anke r-ras innifisha ġieli jsejġulha **Il-Ponta tal-Mejjiesa** minflok Ras il-Waħx. It-tifsira tal-kelma “majjiesa” jew “mejjiesa” mhix ċara, u daqshekk ieħor ma stajt naqbad art fejn kien jinsab sewwasew **Irdum Fossa** li jidher imħarbex (suppost x’imkien f’dawn l-inħawi) fuq xi mapep qodma. L-art għolja ta’ fuq l-irdum ukoll jgħidulha **lx-Xagħra tal-Majjiesa** jew inkella **lx-Xagħra tal-Qortin**. Taħt l-irdum jinsabu wkoll tliet daħliet ċaġġkin b’nixxi għa ta’ l-ilma mhux wisq ‘il



bogħod minnhom. Dawn jintlaħqu permezz ta' mogħdija (*Il-Minzel tal-Majjiesa*) li tinfed minn ġo tnaqqira baxxa fix-xifer tax-xagħra sewwasew f'dejn ir-*rifle ranges* qodma *tan-Nahlija* u tibqa' niezla kwazi sa max-xatt. Dak li għedna dwar it-tneissil tal-kelma "Bunaħhâla" jgħodd daqstant ieħor għal dan l-isem li f'xi mapep reċenti jidher mgħawweg għal "In-Naħhalija". Fuq l-art għolja ta' f'dejn il-minzel hemm wied żgħir (*Il-Wied tan-Nahlija*), li jifred ix-Xagħra tal-Qortin *mix-Xagħra ta' Ghajn Tuffieħa* (li ġieli tisseejaħ ukoll *Il-Moxa ta' Ghajn Tuffieħa*) u *mix-Xagħra l-Hamra* li tkompli magħha aktar lejn il-lvant. Din tal-aħħar, aktarx imsemmija hekk minħabba l-lewn tal-blat u tal-ħamrija tagħha, hija interessanti minħabba l-giren qodma li jinsabu mxerrdin fiha. Misturin madwar il-Wied tan-Nahlija hemm għadd ta' f'dalijiet arkeoloġiċi, fosthom oqbra, ġwiebi qodma maqtugħin fil-blat, u razzett qadim b'xi ġebliet kbar ġo fih li hemm min jaħseb li huma ta' Żmien ir-Rumani. Il-wied innifsu jiftaħ għal fuq f'arrieġa ta' l-irdum (*Il-Ponta tal-Mixquqa*) li tinsab eżatt magenb il-lukanda daqsieħ li nbriet max-xifer b'mod li tiddomina r-ramla kbira u ferm popolari li hemm taħtha, *Ir-Ramla tal-Mixquqa*. Bil-mod il-mod, dan l-isem Malti qed jintesa ġaladarba anke t-tabelli tat-toroq juru biss it-tikketta eżotika ta' "Golden Bay" li kienet inħolqot għall-ħabta tas-snin sittin bħala parti mill-kummerċjalizzazzjoni tal-post għal għanijiet turistiċi. Fuq ġewwanett tar-ramla jiftaħ f'hondoq żgħir bi ġnub weqfin u mimli qasab, li fil-fatt huwa t-tarf ta' wied ferm itwal (*Il-Wied ta' Ghajn Tuffieħa*) li jibda mill-Imġarr u li f'isem mill-istess għajn li kienet tisqi l-banjijiet Rumani. Mal-bokka tal-fondoq kien hemm nixxiegha oħra (*Għajn Mixquqa*), filwaqt li jittawlu għal fuqha għad hemm il-fdalijiet ta' zewġ trunċieri (f'dal-każ, pjuttost zewġ ħitan baxxi) tas-Seklu XVIII – waħda fuq kull naħa tal-fondoq. F'kitba dwar dawn it-trunċieri tidher ukoll riferenza għall-*Qala tal-Mixquqa* bħala l-isem tad-daħla fejn tinsab ir-ramla. *Il-Wita tat-Torri* (jew *Tat-Torri*, fil-qosor) tagħlaq il-qala min-naħa tan-nofsinar; isimha magħha peress li hija medda ta' art għolja u ċatta li f'tarfa għadu jittarraf *It-Torri ta' Ghajn Tuffieħa* (jew *It-Torri ta' Ghajn*

Mixquqa), mibni mill-Gran Mastru Lascaris fl-1637 fuq il-post imsejjaħ *Il-Borg ta' Ghajn Tuffieħa* aktarx minħabba xi struttura eqdem li kienet tinsab hawn. Minn hawn tista' titgawda veduta tassew sabiħa tal-bajja li jmiss (*Il-Qala ta' Ghajn Tuffieħa*) bir-ramla tagħha (*Ir-Ramla ta' Ghajn Tuffieħa* jew inkella *Ir-Ramla tar-Rdum*) u l-ponta tassew partikolari ta' faċċata (*Ras il-Qarraba*) li dwarha nitkellmu xi dab'oħra. F'zewg mapep qodma, x'imkien qrib it-torri jidhru *Il-Ponta tal-Vas* u *Il-Ponta ta' Ghajn Tuffieħa*, u jista' jkun li dan kien isem ir-ras li fuqha nbena t-torri, iżda dwar dan ma naħlifx peress li l-preċiżjoni ta' dawn il-mapep hija waħda baxxa.

Il-Mellieħa

Dan ir-raħal għandu storja twila marbuta mal-*Madonna tal-Mellieħa*, li huwa fost l-aktar santwarji meqjuma fil-Gżejjer Maltin. Il-knisja nnifisha hija antika ferm u nofsha maqtugħa fil-blat, għalkemm aktar tard (fis-Sekli XVI-XIX) tkabbret u nbnewiha wkoll kampnar, misraħ b'xi loġoġ u kmamar għall-pellegrini, u rixtellu monumentali. Ir-raħal kif nafuh illum dam ma f'ruħ minħabba li kien maħkum wisq mill-furbani, u għaldaqstant beda jizviluppa biss għall-ħabta ta' l-1840 meta reġa' sar parroċċa u f'it wara nbrietlu l-knisja parrokkjali ġdida tefgħa ta' ġebli 'l bogħod mis-santwarju. L-ċentru l-qadim kiber bil-mod fuq l-istess qortin fejn inbriet il-knisja, jiġifieri dak maqrus bejn Il-Wied ta' Gnien Ingraw u *l-Wied ta' Santa Marija* (li ġieli jsejnhulu wkoll *Il-Wied tal-Mellieħa*, *Il-Wied tal-Madonna*, jew *Il-Wied ta' Ruman*), u minn hemm kompli jinfirx lejn *Ta' Snajjin* (qrib *Is-Salib tal-Pellegrini*) u l-mithna l-qadima ta' f'dejn u lejn *Il-Fortizza tal-Mellieħa* (jew *Il-Fortizza tas-Salib*) li kienet inbriet bħala stabbiliment militari mill-Ingħliżi fuq l-oghla quċċata *tax-Xagħra tal-Mellieħa*. Hafna mill-bini (inkluża l-istess knisja) nbena mhux bil-knaten tal-franka bħal fi rħula oħra iżda b'ġebel maqtugħ minn saff artab tal-qawwi ta' fuq, u b'hekk ta karattru partikolari lill-qalba tar-raħal. F'dejn l-Armier għadha tidher il-Barrieri tal-Knisja (jew il-Barrieri tal-Aħrax) li tlaqqmet hekk

minħabba din il-grajja. Fost l-irkejjen interessanti tal-Wied ta' Ruman hemm *L-Għar tal-Madonna* (jew *L-Għar ta' l-Ilma*), kappella ġo għar li tintlaħaq minn taraġ wieqaf bi dritt is-Santwarju; ismu miegħu għax fih nixxiegha qrib l-istatwa tal-*Madonna tal-Għar*). Aktar 'l isfel f'dejn *Ta' Skrajda* (taħt it-tisripa tat-triq il-qadima li tagħti għall-Għadira) hemm *L-Għajn tal-Mellieħa*, għajn tal-ħasselin li giet irrestawrata fis-snin disgħin. Fil-gholi faċċata tagħha tispikka *L-Għarukaža* (jew *L-Għarkaža*), isimha magħha għax kienet dar ġo għar qabel ma ntelqet fl-aħħar f'it snin. Taħtha hemm ukoll sitt għerien oħra aktar moħbijin mal-ġenb wieqaf tal-wied. Minħabba statwa kbira ta' San Pawl li tinsab fil-quċċata ta' blata għolja f'dejnha, L-Għarukaža hemm min isejnhilha *Għar San Pawl* jew *Id-Dar ta' San Pawl*; l-artijiet ta' fuqha kienu jsibuhom bħala *Fuq San Pawl* jew *Tat-Tramblett*.

Mis-snin sittin 'il hawn il-Mellieħa kibret f'daqqa. Ir-raħal innifsu nfirx qabel xejn lejn in-nofsinar għal fuq *Tas-Salib*, *Ta' Masrija* u lejn ix-xlokk għal fuq *Ta' Pennellu*, fejn dari kien hemm ċikken kbir imsejjaħ *Ta' Peswella* li fih kienu jinżammu l-imrieħel tal-bhejjem (bejn wieħed u ieħor fejn illum hemm il-*ground* tal-*football*). Il-bini xtered saħansitra aktar malajr lejn il-lvant għal Fuq San Pawl u għal matul it-triq il-kbira sa fejn jinsabu l-artijiet *Tal-Braġ* (jew *L-Ibraġ*) kwazi mad-daħla ta' Selmun. Minn mat-triq, il-bini kompli nfirx lejn it-tramuntana sa ma bela' għal kolfox l-artijiet estensivi *tax-Xagħra ta' Barra* (isimha magħha ġaladarba kienet tinsab int u thalli l-Mellieħa) u *l-Qortin ta' Ghajn Żejtuna*. Magħhom inbnew ukoll l-artijiet *Taz-Zoppa* u *Ta' Ċangulin* (fejn kien jinsab razzett qadim imwaqqa') li jinsabu bejniethom. Sitwazzjoni kemmxejn tal-biki nsibuha f'*Għajn Żejtuna*, fejn dak li sas-snin sittin kien għadu l-akbar u l-isbaħ fost il-widien tal-Mellieħa inġhata kollu kemm hu għall-kostruzzjoni ta' vilel u toroq bla ma ngħata l-iċken kas imqar tal-miġra tal-wied jew ta' l-irdumijiet li jkennuh, biex floku illum hemm il-kruha u t-tħarbit ta' "Santa Marija Estate". *Il-Wied ta' Ghajn Żejtuna* huwa wied twil, wiesa' u tafli li minn *Fuq il-Qiġhan* jibqa' niezlel direttament għal gol-baħar, fejn jifforma

daħla ckejkna ċaġhkija li ġġib l-istess isem (*Ir-Ramla ta' Ghajn Żejtuna*). Ismu jidher li ġej minn xi siġar taż-żebbuġ, li bil-Malti qadim kienu jissejġu wkoll "żejtun", u fuq kolloxx jindika għajn ta' ilma ġieri. Fil-fatt, għallinqas sa flit snin ilu, dan il-wied kien fih mill-inqas żewġ nixxigħat, *L-Ghajn ta' Fuq* li tinsab taħt il-Qortin ta' Ghajn Żejtuna u *L-Ghajn t'Isfel* li tgelgel minn mal-ġenb ta' kiswa fonda f'qiegħ il-wied li jsejġulha *L-Għonq* (ismu miegħu ġaladarba jiftaħ għal ġo parti usa' u aktar fonda tal-wied, bħal għonq ta' flixkun). Għaldaqstant, parti mill-qiegħ tiegħu iżzomm l-ilma matul is-sena kollha u matulha kellha xi raba' saqwi li minnu tista' tgħid għad fadal biss irqajja' zġhar bħall-*Habel it-Twil*. Fi triqtu, il-wied jgħaddi minn bejn żewġ qraten kbar u għoljin (*Il-Qortin* jew *Fuq San Pawl*; u *l-Qortin ta' Ghajn Żejtuna*) li jittawlu għal fuqu minn fuq irdumijiet flit jew wisq għoljin, b'xi għerien fil-għoli u xi blat imqaċċat li waqa' għal fuq it-tafal. Fl-irdum man-naħa tal-punent hemm għar kbir (*L-Għar tal-Bajjadan*) u għar ieħor iżgħar nofsu magħluq b'ħajt antik tas-sejjeġġ; dawn jinsabu qrib ħafna tal-*ħarq*, xaqq fond li jifred il-faċċata tal-irdum minn blata dejqa m'ogħla bosta sulari li tqacċtet qisha galletta minn miegħu. Nistagħġeb kif issib min jithajjar jibni daru fuq it-tafal bi blata bħal din tistrieħ ma' djulu! Aktar 'il ġewwa fejn l-irdum għoli jiġi fix-xejn, għad fadal migbħa qadima ġo għar zġħir qrib tat-triq li sserrep lura 'l isfel lejn il-wied. L-irdum man-naħa tal-lvant, jiġifieri taħt il-Qortin ta' Ghajn Żejtuna, igħidulu *lx-Xerrieqa*, u anke dan huwa mhedded mill-bini dejjem riesaq għal fuqu. Fuq ix-xaqliba ta' man-nofsinar tal-qortin, l-irdum jitbaxxa u jidhol 'il ġewwa lejn fergħa baxxa tal-Wied ta' Ghajn Żejtuna fejn jinsabu *L-Għerien* (isimhom magħhom) li dari kienu abitati. Anke dan il-ħijel ta' wied messitu l-istess xorti bħall-bqija ta' l-inħawi, u l-għerien infushom s'issa ħelsuha bi zbrixx imma tilfu nofs il-pregju tagħhom billi jinsabu kalzrati f'feles art imdawwar bill-bini minn kullimkien. L-irdum idur madwar il-qortin man-naħa li tħares lejn l-Aħrax ukoll, fejn jispikka *L-Għar tat-Tramuntana*, għar kbir u ismu miegħu. Taħtu, il-bini kompli f'onoq l-artijiet immejlin ta' *L-Imxaxa* (aktarx plural ta' moxa,

għalkemm ma sibthiex fid-dizzjunarju) u saħansitra naqqar nofs il-wied li jagħlaq il-Qortin ta' Ghajn Żejtuna mill-lvant. Isem dan il-wied (*Wied Ballut*) jagħtik x'tiffhem li l-bosk zġħir li għadu jeżisti mhux wisq 'il bogħod f'Wied l-Imġiebaħ aktarx kien iwassal s'hawn fl-imġhoddi qabel ma nqered mill-id tal-bniedem. Ma' xatt il-baħar f'*Taħt l-Imxaxa*, bejn il-bokka ta' dan il-wied u dik tal-Wied ta' Ghajn Żejtuna, hemm roqgħa msejġha *Il-Ġebliet* u skond xi arkeoloġi l-ġabra ta' ħaġar li tatha isimha mhi xejn inqas mill-fdal ta' tempju megalitiku.

Il-bini bl-addoċċ kerrah ukoll mhux flit l-ambjent f'*Tas-Sellum* (jew *Is-Sellum*, fil-parti t'isfel tal-Wied ta' Ruman) fejn saħansitra kien beda jitnaqqar il-ġenb tal-irdum bl-inġenji biex jagħmel il-wisa' għal aktar appartamenti. Fit-toponomastika Maltija, il-kelma "sellum" tindika sensiela ta' għelieqi mtarrġin fuq art kemmxejn wieqfa ma' ġenb ta' għolja, bħalma tabilħaqq kont tara hawn qabel ma daħlu l-gafef. Taħt tas-Sellum, jiġifieri matul ix-xtut baxxi tat-*Tunnara*, *Ta' Gerbulin* (fejn hemm għar zġħir sfrundat mal-baħar) u *Tal-Ġrieden* li minn tarf ir-Ramla tal-Mellieħa jaslu sar-Ramla ta' Ghajn Żejtuna, il-bini resaq sa mal-baħar għajr għal zigaretta dejqa ta' blat maqrusa bejn it-tul tat-triq u wiċċ l-ilma. Tista' tgħid li l-uniku spazju li għad fadallu x'tara matul din il-kosta mħarbtla hija *lx-Xagħra tat-Tunnara*, roqgħa zġħira ta' blat li tinsab madwar *It-Trunciera* (jew *It-Trunciera tal-Mellieħa*). Din il-batterija kienet saret fl-1716 biex tħares ix-xtut mill-iżbark tal-għadu, iżda mbagħad għamlet żmien twil tintuza bħala maħzen għat-tagħmir tat-tunnara, u dan l-aħħar infetħet bħala mużew dwar dan il-metodu ta' sajd għat-tonn li kien fost it-tradizzjonijiet l-aktar famużi tal-Mellieħa. Il-ħijel ta' nofs ċirku fejn kienu jintramaw il-kanuni għadu jidher maqtuġħ fil-blat ta' madwar il-kamra qadima tat-Trunciera, sewwasew fuq għar zġħir fil-baħar (*L-Għar tat-Trunciera*) u r-rokna zġħira bir-ramel u ċ-ċaġħaq (*lċ-Ċaġħqija*) ta' biswitu.

Selmun u x-xtut tal-lvant

Malli taqbez l-Imxaxa fl-aħħar jerga' jiffaċċa ambjent miftuħ fl-inħawi ta' *Taħt il-Palma*, b'nixxieġha li l-ilma tagħha

jibqa' jgelgel sal-baħar f'dejn tnaqqira fix-xatt imsejġha *il-Kopp*. Flit aktar 'il quddiem, naslu ma' *L-Irdum tal-Griebeġ*, fejn il-blat ta' max-xatt jogħla xi flit u jerga' jieħu bixra salvaġġa u mxaqqa'. Tarfu joħroġ 'il barra f'*Ras il-Griebeġ*, u b'hekk ħriġna 'l barra għal kolloxx mill-Qala tal-Mellieħa. Ma fhimtx jekk dawn l-inħawi (*Il-Griebeġ*) jgħidulhomx hekk minħabba xi strutturi li kienu jinsabu hawn, jew inkella minħabba l-għamla tal-blat imxaqqa u saħansita msaqqa li f'xi bnadi forsi tixbaħ lil xi gorboġ. L-inħawi ta' Taħt il-Palma jieħdu l-ilma tagħhom minn taħt *lx-Xagħra tal-Kurunell*, jiġifieri l-qortin arjuż li jiftaħ għal fuq il-Griebeġ. Xhieda ta' dan hemm mina tal-ilma qadima maqtuġħa fil-ġenb tal-għolja, li tgħaddi minn taħt tliet spejjer li l-ħereż tagħhom jidhru qrib it-tarf tal-qortin, sewwasew f'dejn razzett qadim u żewġ giren li aktarx kienu lkoll parti mill-istess kumpless. *lx-Xagħra tal-Kurunell* hija biss it-tarf ta' xagħra tawwalija li tagħlaq il-parti l-mibnija tal-Mellieħa min-naħa tal-lvant, u bi dritt il-Qortin ta' Ghajn Żejtuna tibdel isimha għal *Xagħret Għekkek* u mbagħad għax-*Xagħra tal-Gardillu*, aktarx laqmijiet ta' persuni. Mat-tarf ta' din ix-xagħra hemm il-fdal ta' barriera qadima li għadu sal-lum isibuh bħala *Il-Latnija* (mit-Taljan "latomia" li tfisser appuntu barriera), għalkemm ix-xjuħ tal-inħawi aktar isemmu *Il-Bir tal-Latnija*, bir li jinsab hdejha. Qribhom hemm il-ħotba ta' *Ġebel Żnajbar*, li tagħti għal fuq il-bidu tal-wied twil ta' *L-Imġiebaħ*; hawnhekk il-kelma "ġebel" tindika quċċata, l-istess bħal fl-Għarbi. Fil-Malti tal-lum, din it-tifsira ntilfet kważi għal kolloxx ħlief fit-toponomastika, fejn narawha marbuta ma' mkejjen għoljin jew sisien weqfin. It-tifsira tat-tieni kelma ("żnajbar") hija inqas ċara u tista' tkun semplicement laqam ta' persuna, iżda daqstant ieħor tixbaħ lil diminuttiv ta' "żnuber" u tabilħaqq flit aktar 'l isfel f'ras il-wied għad fadal xi siġar xjuħ taż-żnuber li jingħad li huma l-fdal ta' bosk qadim. *Wied l-Imġiebaħ* (jew *Il-Wied tal-Imġiebaħ*) huwa wied twil magħruf għall-ġmiel tiegħu. Jibda minn taħt ir-raba' tal-*ħawwiexa* (fejn hemm xi oqbra li kienu tnaddfu flit tas-snin ilu, biswit *Il-Mogħxa* ta' wara d-djar ta' Selmun) u *Il-ħawlija* (jiġifieri art li xejn ma hi għammiela), u minn hemm iserrep 'l

isfel minn qalb l-eghlieqi mtarrġin u l-ħitan tas-sejjeġh qodma li jdawruhom. Ħa ismu mill-imġiebaħ qodma tan-naħal li jinsabu fuħud mill-irkejjen l-aktar mistura tiegħu, u jħaddar mhux ftiit minħabba li filh xi nixxighat tal-ilma. Waħda minn dawn l-egħjun tinsab fejn it-triq dejqa li tinzel mal-wied tikser ħesrem ħdejn razzett qadim f'**Tal-Mellieħi**. Aktar 'il fuq jinsabu l-artijiet **Ta' Kettu**, mal-ġenb tax-Xagħra tal-Kurunell; ftiit 'il bogħod għad hemm xi siġar qodma ħafna tal-ballut li huma f'dal iehor ta' bosk antik. Moħbijin wara dawn is-siġar hemm **L-Għerien tal-Imġiebaħ**, li aktarx kienu abitati fis-sekli l-imghoddija.

Wied l-Imġiebaħ jintemm f'ramla ħelwa ta' lewn dehbi li ġġib l-istess isem, u li tinsab f'qala mdaqqa bejn Ras il-Griebeġ u **Il-Ponta s-Sewda**. Din ta' l-aħħar hija t-tarf ta' qortin għoli u tifred **Ir-Ramla tal-Imġiebaħ** li għadna kemm semmejna minn oħra iżgħar (**Ir-Ramla ta' Ghajn Ħadid**) li għandha nixxieġha kwazi mal-baħar taħt ġabra ta' siġar xjuħ tal-bruk. Din in-nixxieġha tat isimha mhux biss lir-ramla, iżda wkoll lill-inħawi kollha ta' madwarha (**Għajn Ħadid**) u b'mod partikolari lill-qortin (**Ix-Xagħra ta' Ghajn Ħadid**), l-irdum ta' taħtu (**L-Irdum ta' Ghajn Ħadid**), u l-artijiet aktar 'il ġewwa (**Iċ-Ċens ta' Ghajn Ħadid**). Fl-1658 kien inbena l-ewwel fost it-tlettax-il torri tal-Gran Mastru De Redin (**It-Torri ta' Ghajn Ħadid**) max-xifer ta' dan il-qortin, iżda illum fadal biss nofsu wara li s-sular ta' fuq iġġarrar f'terremot li seħħ fl-1856. Il-qortin ġieli jsibuh ukoll bħala **Ix-Xagħra tat-Torri**. L-inħawi ta' Ghajn Ħadid jintlaħqu minn triq tal-kampanja li tgħaddi minn ħdejn ix-xagħriet **Tal-Lembi**, **Iċ-Ċens tal-Merħla** u **Iċ-Ċens tal-Bir** wara li tofroq minn ma' triq oħra sewwasew quddiem **Il-Palazz ta' Selmun**. Dan il-palazz sabiħ inbena fl-1783 u għadu jsaltan fuq l-inħawi ta' madwaru għalkemm f'dal-każ jidher ċar li l-palazz ha ismu mill-post (**Selmun**) u mhux il-kontra. **Il-Bir tal-Ħnejja** li hemm quddiem il-palazz inbena fl-istess żmien biswit ċikken qadim fejn kienu jinżammu l-bhejjem.

Jekk nergħu lura lejn Ghajn Ħadid u nkomplu mexjin lejn il-lvant, l-irdum isir aktar imfellel u għalhekk iġhidulu **It-**

Taqtiġhat. Taħtu tinsab id-daħla ċkejnkna u ċaġħqija **Ta' Rumini**, marsusa bejnu u l-art għal kollox differenti f'**Tal-Blata**, ġaladarba hawn tinsab qasma oħra ġeoloġika qawwiya. F'**Tal-Blata** ma narawx aktar blat imqaċċat, u minn taħt it-tafal jixref is-saff tal-franka; dan jibqa' ħiereġ 'il barra fuq il-baħar bħala ponta rqiqa (**Il-Blata l-Bajda**, jew **Il-Blata**) li tat isimha lill-inħawi. Din il-ras tkompli wkoll taħt wiċċ l-ilma bħala sikka kemmxejn twila **-Is-Sikka tal-Blata**. Għall-irdoss tagħha hemm **Bugazzin**, daħla żgħira fil-baħar, iżda ma nafx aktar dwar mnejn seta' ġie dan l-isem. Billi fuq ix-xatt baxx tal-franka madwar il-Blata kienu saru għadd ta' salini għall-produzzjoni tal-melħ, isibuh bħala **Is-Salini**. Matulu jinsabu wkoll żewġ ħnejjiet naturali żgħar; waħda minnhom qiegħda taħt il-baħar iżda tintlaħaq bin-nifs minn ġo toqba (**blowhole**) max-xatt, filwaqt li l-oħra tidher sew quddiem wieħed miż-żewġ għerien żgħar li hemm bi dritt il-Gzejjer. Hawnhekk jiffaċċa xaqq ġeoloġiku iehor ħdejn **Il-Ferrieqa** (l-egreb ras lejn il-Gzejjer) li jerga' jibdel l-għamla tax-xatt: iġhib ix-xatt tal-franka u jibda **Rdum il-Bies**, sies wieqaf magħmul għal kollox mill-blat tal-qawwi. Għall-ħabta ta' Żmien il-Gwerra, kienet inbriet posta tal-għassa (**It-Trunċiera**) fuq il-Ferrieqa. Kienet tħaffret ukoll spiera li mix-xagħri ta' fuq l-irdum il-Bies tinzel għal ġo fetħa fis-sies, sewwasew fejn jinsabu sitt għerien mal-baħar, wieħed minnhom pjuttost kbir u msejjaħ **L-Għar ta' Rdum il-Bies**. U, fuq kollox, kienet inbriet **Il-Fortizza ta' Selmun** (jew **Il-Fortizza ta' Campbell**) fil-quċċata strateġika tax-Xagħra tal-Bur tal-**Ħarruba** li tħares għal fuq ix-xtut kollha ta' bejn Ghajn Ħadid u l-Mistra, fejn diġà kien jinsab **Ir-Razzett tal-Blata**. Minn bejn din il-fortizza u Rdum il-Bies tgħaddi l-istess qasma ġeoloġika li semmejna ftiit ilu, u hekk ħolqot art baxxa bejn żewġ għoljiet li tfakkrek ftiit fil-forma ta' sarġ (**saddle**) tant li jsibuha bħala **Is-Sarġ** jew **Tas-Sarġ**. Minn hawn 'il quddiem, Rdum il-Bies jieħu l-forma ta' daħla kennija u s-sies iċċedi postu għal irdum daqstant iehor wieqaf iżda b'ħafna blat imqaċċat taħtu. Hawnhekk jilħaq ukoll l-ogħla quċċata tiegħu, f'**Ġebel it-Tork**, iżda wara ftiit jitbaxxa għal kollox u jinzel kwazi sal-livell tal-

baħar fil-ponta dejqa ta' **Ras il-Miġnuna**; f'nofs it-triq (maġenb posta oħra ta' Żmien il-Gwerra) hemm minzel li jwassal għal passaġġ qalb it-tirxien ta' taħt l-irdum. **Ras il-Miġnuna** għandha għamla ta' qarn imdawwar lejn il-grigal, u flimkien max-xtut ta' madwarha (**Tal-Miġnuna**) ħadet isimha mill-ħsejjes tal-mewġ li jħabbat fil-għerien li hemm qribha. Hemm mill-inqas tliet għerien żgħar madwar Ras il-Miġnuna nnifisha (u kultant aktar ma jkun żgħar aktar jagħmlu storbu!), u erba' oħra aktar fondi taħt **Ix-Xagħra tat-Trunċiera** li tinsab ftiit passi 'il bogħod. Jekk fħimt sew, dawn huma l-għerien li Borg jidentifika bħala **L-Għar ta' Bazzu**, **L-Għar ta' Marozz**, **L-Għar tal-Furbani** u **L-Għar ta' San Pawl**, filwaqt li Aquilina jsemmi **Il-Ħalq tal-Klieb**. Ix-Xagħra tat-Trunċiera ħadet isimha **mit-Trunċiera tal-Mistra** (jew **It-Trunċiera** għad-dritt), batterija li kienet inbriet għall-ħabta ta' l-1716 mill-Kavallieri u armata bil-kanuni; aktar 'il ġewwa lejn moll li hemm fil-qrib kienu semmewli wkoll post li jsibuh bħala **Il-Gardjola**. Hemm imbagħad **L-Għar ta' Ġebel it-Tork**, mal-ġenb ta' l-għolja li ġġib l-istess isem.

Ġebel it-Tork u x-Xagħra tat-Trunċiera (b'Ras il-Miġnuna b'kollox) huma parti minn promontorju maħruġ għal fuq il-baħar (**Qortin Simber**) li jifred lil l-irdum il-Bies mill-**Qala tal-Mistra** (jew kif jafuha ħafna, **Il-Mistra**). Din id-daħla tonda b'ramla dejqa fuq ġewwa tinsab f'ħalq wied twil (**Wied il-Mistra**) u hija tassew pittoreska, imdawra kif inhi bl-għelieqi mtarrġin tal-**Bajjād**, **Il-Ħbula l-Bojod**, u dawk aktar watja tal-**Wilġa** jew **L-Ulieġi** (din ta' l-aħħar hija plural iehor ta' "wilġa", użata minflok il-forma aktar komuni "wileġ"). L-ewwel żewġ ismijiet għandhom x'jaqsmu mal-ħamrija ta' lewn ċar li naraw madwar il-Mistra, u l-istess nistgħu ngħidu għal-**Isqaq tal-Bajjād** li jinzel dritt u wieqaf mill-artijiet għoljin taċ-**Ċens** (wara l-kappella l-ġdida ta' Selmun) u dawk tal-**Ġnien** (eżatt taħthom). L-artijiet tas-Sarġ, **Il-Bur** (jew **Il-Bur tal-Ħarruba**), **Il-Ġdida** u **Ix-Xifer** jinsabu aktar 'il fuq, u x-Xifer jirreferi għat-tarf tax-Xagħra ta' **Selmun** li ddawwar il-palazz. Ir-raba' ta' taħtu huwa magħmul minn ħbula dojoq għall-aħħar, fosthom **Il-Ħabel ta' Demel**, **Ir-Ranċis**, u **Id-Dukkiena**. U skont

Jaccarini, f'dawn l-inħawi hemm ukoll xi mgiebaħ integrati fl-istruttura ta' uħud mill-ħitan tas-sejjeġħ f'noħnin, fl-artijiet ta' **Taħt il-ħanin, Ta' Kullatu u Taħt il-Palazz** li ma rnexxlix insib fejn jinsabu eżatt (għalkemm wieħed mill-ismijiet jagħtina xi ħjiel żgħir). Minn ħdejn il-kappella jinżel ukoll **Wied Għarbiel**, wied tant baxx li bilkemm tinduna bih kieku ma kienx għas-sinjali ta' tagħwir li jħalli warajh l-ilma jċarċar għan-niżla lejn Wied il-Mistra. L-għelieqi ta' madwaru jgħibu ismu (**Ġċ-Ċens ta' Wied Għarbiel**), filwaqt li dawk ta' taħtu jsibuhom bħala **L-Imghalaq jew Il-Magħlaq**. F'xi mapep uffičċjali dan l-isem safa mdawwar f'"L-Imghallaq", iżda dan huwa biss żball għax hawnhekk kulma hawn artijiet magħluqin bil-ħitan tas-sejjeġħ u mhux nies imdendlin minn għonqhom! Ħdejn il-fdal ta' barriera żdingata fl-Imghalaq kien hemm għar li dari kien jintuża bħala maqjel, b'sienja miegħu. Aktar 'il ġewwa fejn tilwi t-telgħa tal-Mellieħa hemm ukoll l-artijiet magħrufin bħala **Il-Forn**. Il-ġenb l-ieħor ta' Wied il-Mistra (fejn xi mapep jindikaw **Il-Kalkara**) huwa aktar wieqaf u f'it huma l-għelieqi mtarrġin li jifirdu qieġħ il-wied **mix-Xagħra tal-Qortin** (jew **Tal-Qortin**) li tinsab aktar fil-għoli. Dan l-isem jagħti deskrizzjoni xierqa tal-post, galadarba din hija xagħra mikxufa mperrċa fuq promontorju li jgħib il-Qala tal-Mistra taħtu. Max-xifer tal-qortin (f'post indikat bħala **Stoppin**) għadha tidher sal-lum il-ġerħa li ħalliet waħda mill-barrieri li kien hawn madwar il-Mistra għall-ħabta ta' l-1900 meta kien qed jinqata' l-blat biex jinbena l-ilqugħ li jħares il-Port il-Kbir mill-maltemp. Ix-xagħra taqta' ħesrem lejn il-lvant, u l-għoli tagħha jidher sew bħala faċċata ta' rdum li fil-mapep huwa mmarkat bħala **Rdum Irxaw**. Mill-ħjiel li ġbart mingħand xi Mellieħin, donnu li dan l-isem aktar jintuża għall-parti l-ġewwenija tal-irdum (fejn hemm l-artijiet taflin magħrufin bħala **Ta' Rxaw**, jew **Ta' Rdum Irxaw**, inkella **Ta' Għar Fekruna**) milli għall-biċċa li tmis mal-Mistra peress li din isibuha bħala **L-Irdum ta' Coleiro**. Dan tal-aħħar għandu bixra pjuttost salvaġġa u mimli blat imqacċat. Sa f'it ilu kien jintlaħaq minn ġo kamra max-xifer bi slielem għoljin tal-ħadid li jagħtu għal isfel; din kienet tgħaqqad stabbiliment tal-BP (li

għad hemm il-fdal ikrah tiegħu fuq ix-xagħra) mal-katusi tiegħu li jibqgħu ħerġin għal ma' qieġħ il-baħar. Il-bqija tal-irdum isibuha bħala **Rdum Stoppin**, isem li fil-mapep jidher imċaqtaq aktar lejn ix-Xemxija, aktarx bi żball għax ma jaqbilx mal-għamla tal-art f'hemm. Aktar 'il ġewwa tinsab **Dahlet il-Fekruna** (jew **Dar il-Fekruna**), qala tassew ħelwa magħluqa bejn l-irdum u ras dejqa (**Il-Ponta tal-Fekruna** jew **Ras Irxaw**) li tiffriħha mill-moll tax-Xemxija fejn sasnin tmenin ġieli kien jitrakka l-vapur f'Għawdex meta l-maltemp kien ikun jaqbel wisq fiċ-Ċirkewwa. Fuq ġewwa tal-ponta hemm għar żgħir mal-baħar (**Għar Fekruna**), u bi drittu man-naħa taflija ta' Rdum Stoppin jidher li kien hemm nixxieġħa bl-istess isem (**Għajn Fekruna**). Minn hawn 'il quddiem jibda l-bini tax-Xemxija.

Il-Gzejjer

Fil-limiti tal-Mellieħa tinsab ukoll gżira tawwalija, b'għamla partikolari li tixbaħ lil żewġ skollijiet kbar b'għonq dejjaq ta' blat baxx li jgħaqqadhom. Għaldaqstant hija magħrufa l-aktar bħala **Il-Gzejjer**, u f'xi mapep saħansitra tintwera b'mod żbaljat bħala żewġ blatiet mifrudin minn xulxin. Jidher li ż-żewġ nofsijiet kellhom l-ismijiet tagħhom: il-"gżira" l-għolja (ta' ġewwa) kienet tissejjaħ **Selmun** filwaqt li l-oħra aktar baxxa li tinsab 'il barra minnha kienet tissejjaħ **Selmunett**. Iżda mbagħad xi dokumenti u mapep oħra jħawdu xi f'it il-borma billi jużaw l-ismijiet **Il-Gzejjer ta' Selmun, L-Iskoll ta' Selmun** jew **Selmunett** biex jirreferu għalihom it-tnejn magħdukin flimkien. U peress li l-isem Selmun jintuża wkoll għax-xaqliba tal-Mellieħa li tħares lejhom, lanqas mhu ċar għal kolloxx jekk kinux il-Gzejjer li ħadu isimhom mill-artijiet ta' madwarhom jew inkella ġarax il-kontra bħalma naraw fil-każ tal-Gżira u "Manoel Island". L-isem "Selmun" (u miegħu "Selmunett") huwa taħsira ta' Salomone, il-kunjom tas-sidien ta' l-imghoddi, u dan id-dettall donnu jaqbel mal-ismijiet Taljanizzati li jidhru f'ħafna mapep qodma (*Isola Salomone, Isola Salomonetto*, eċċ.). Ta' min isemmi li aktar tard fi Żmien il-Kavallieri, il-Gzejjer għamlu żmien jissejju **Tal-Barba Marku**, wara li fl-1576 kienu ngħataw lil ċertu baħħar Marco de Maria

b'rikonoxximent għall-ħila li kien wera meta kien qed jaħrab minn xi furbani Torok. Jingħad li hekk kif dawn kienu waslu biex jilħquh, idderieġa l-bastiment tiegħu għal ġol-fliegu baxx li jifred il-Gzejjer minn Malta, appuntu msejjaħ **Bejn il-Gzejjer**. Meta wasal f'baħar qasir, l-ewwel ċaqtaq l-ekwipaġġ kollu lura sabiex b'hekk tintrafa' l-pruwa u ma tiħux il-qieġħ, imbagħad qaleb kolloxx bil-kontra sabiex ma tinkaljax il-poppa. Imexxielu jgħaddi bl-eżatt, filwaqt li t-Torok ma kinux daqstant midħla tal-post u ma qagħdux attenti biżżejjed għall-pixka baxxa, u b'hekk baqgħu mwaħħlin hemm. La qed niħaddtu dwar il-Gzejjer, ma nistgħux ma nsemmux it-tradizzjonijiet popolari dwar in-nawfraġju ta' San Pawl. F'it li xejn hemm qbil dwar fejn tassew seħħet din il-ġraja, u hemm teorija tista' tgħid għal kull fejn instabet xi ankra Rumana f'qieġħ il-baħar jew fejn l-għamla tax-xatt taqbel f'it jew wisq mad-deskrizzjoni mogħtija fl-Atti ta' l-Appostli. Min jinsisti li l-ġifen inkalja fl-Iskoll li jinsab f'it 'il barra mir-Ramla tal-Mellieħa, min jipponta lejn Ras il-Qawra jew Ras il-Għallis, min jishaq fuq L-Iskoll tal-Għażzenin f'San Pawl il-Baħar (kultant anke b'tifsiriet kemmxejn imġebbdin dwar it-tneissil ta' l-isem tal-post direttament mill-Grieg), min iżeffen lil Ras il-Mignuna, u min saħansitra jgħid li l-ġifen lanqas biss resaq lejn Malta. Insomma, jidher li fis-Seklu XIX, l-aktar teorija rikonoxxuta kienet tqis il-Gzejjer bħala l-post tan-nawfraġju, tant li fl-1845 inbniet l-istatwa kbira ta' **San Pawl tal-Gzejjer** fil-quċċata tal-"gżira" l-kbira; minn dakinhar 'il hawn anke l-gżira nnifisha saru jsejjuha **Il-Gzejjer ta' San Pawl**. B'kolloxx, il-Gzejjer għandhom tul ta' f'it inqas minn 900 metru meta mkejlin mix-xifer li jagħti għal fuq il-fliegu ta' Bejn il-Gzejjer sal-ponta baxxa ta' **Ras il-Gzejjer** li tibqa' ħierġa 'l barra lejn il-grieg il-lvant bħala sikka taħt wiċċ il-baħar. Bejn wieħed u ieħor fin-nofs jinsab l-għonq ta' blat li jorbot iż-żewġ partijiet tal-gżira u jkennu il-qala ħelwa ta' bejniethom, magħrufa bħala **Is-Sillat** jew **Is-Sillat tal-Gzejjer**. Fl-aktar rokna kennija ta' din id-daħla hemm xtajta ċkejtna ċaġħqija, filwaqt eżatt faċċata tagħha (maqgħa fil-blat man-naħa tal-"gżira" l-baxxa) għadha tidher menqa ċkejtna li tesa' dgħajsa waħda biss, bi skal qadim

IKTAR INTIETEF MILL-GHASRI TA' TFULITI - 5

Toni Calleja

F'April tal-2010, hadt l-inizzjattiva biex nippubblika ktejjeb li jimmarka l-ewwel centinarju mit-twelid ta' Guzeppi Camilleri li fiz-zmien kien haddan l-Ordni tal-Frangiskani Minuri, maghrufa bhala 'Ta' Ġiezu', u ha l-isem ta' Patri Alfons Marija. Patri Alfons jew, kif kienu jghidulu hawn ir-rahajl 'I-Patri ta' Sika (ghal ommul)', kien irnexxa sew fil-kisbiet akkademiċi tiegħu, u kien għalliem tat-Teologija u l-Iskrittura fl-Istituti tal-Frangiskani u lettur fil-Griek Bibbliku u l-Ebrajċ fl-Universita' ta' Malta.

Patri Alfons miet nhar is-16 t'Awwissu, 1994, fil-ghomor ta' 84 sena. Ftit huma dawk li jafu li sa xi ftit snin qabel mewtu kien beda jkteb il-memorji tiegħu minn mindu beda l-hajja reliġjuża. Dawn il-memorji illum jinsabu mharsa fl-arkivju tal-Provincja Frangiskana Maltija fil-Kunvent tal-Belt Valletta. Ma jistax jonqos li l-Ghasri jissemma hafna fil-kitba ta' Patri Alfons. Din hi t-tieni silta mill-kitba tiegħu li xtaqt naqsam magħkom wara li fl-Imnara Numru 34 kont xandart l-ewwel silta:

IX-XOGHOL TAR-RABA' U T-TROBBIJA TAL-BHEJJEM

Għall-Ghasrin, xogħol wiehed biss kien hemm: ix-xogħol tar-raba'; xogħol iebes mill-izjed u li jirrendi ftit. Ix-xogħol kollu ta' xhur shah kien jispicċa fuq l-andar, u meta jinġabar ta' fuq l-andar, kienu jibdedw jiksru bit-talja (1) biex ilestu l-ghalqa għall-ewwel xita. Tmur tikser taht xemx taqli ta' Awwissu ma kenitx xi ċajta. Biex jiksru dak ir-raba' niexef qoxqox kien ikollhom jtkissru huma qabel. La kienu għadhom holmu b'xi mohriet jahdem bid-dizel u lanqas bil-magna tad-drġis; sewwa għall-hrit u sewwa għad-drġis xi hmar jew xi bagħal. F'Ġunju kienu jlestu l-qiegħa; iballtuha tajjeb bir-romblu (tal-ġebel) u jhalluha tagħqad u tinxef sewwa, u xhin jahsdu jgħorru kollox għal fuqha u jibnu halla halla (2) madwara. X'hin jaraw li t-temp se jiffavurihom jaqsmu (jisserraw fuq il-minġla) l-qatet min-nofs; naha wahda għall-qasbija u n-naha l-oħra (n-naha tas-sbula) jferrxuha fuq il-qiegħa bid-drġis

jaghmluha tiben; u għad-drġis il-povru hmar b'ghajnejh imghammad biex ma jistordix u erhilu jdur u jdur siegħa wara l-oħra għal ġranet shah; ġingħat shah biex tiġbor dak li jkollok: xgħir, qamh, ċikkarda, ġulbiena, ful, u kif ukoll żerriegħa tas-silla. Għalina t-fal l-andar kien l-ghors tagħna; anki bil-lejl, konna niehdu liżar tax-xkejjer, nitkebbu fih minhabba n-nemus, u norqdu hemm fuq it-tiben.

Illum nista' nifhem aħjar kemm kienet tassew hajja iebsa għal min kien jinhtiegħu jaqla' x'jiekol mir-raba'; b'dak biss ma setgħu qatt iwasslu u għalhekk kienu jghinu ruħhom bit-trobbija tal-annimali. Nagħaġ, mogħoż, tiġiegħ u friek kien ikollu kulhadd; x'uhud kienu jrabbu wkoll il-majjali jew xi baqra. Għadni niftakar tajjeb meta darba tad-dar bieghu nagħga u xhin fteħmu, il-kumpratur hareġ mill-kartiera tal-flus karta ta' lira. Qabżet ommi u qaltli: "mela int dik il-karta sejjer tagħtini; dik ma rridhiex; jew lira veru jew xejn". U hu qallha: "Ma ġara xejn oħti, ha lira tad-deheb, dawk xorta wahda jiswew". Mur ibdiha illum lira tad-deheb u tara hux xorta jiswew' imma dakinhar hekk kienu tabilhaqq!

In-nagħaġ kienu t-turment tiegħi; kull nhar ta' Sibta, u f'kull holiday kien ikolli mmur bihom lejn ta' Ġurdan jew is-Sagħtrija. Aktarx ma kienx ikolli qalb immur imma 'l ommi ma kontx nissogra ngħidilha le; biss kont nitlobha tibgħat miegħi anke lil oħti Peppa (wara Suor Filomena O.P. tad-Dumnikani: 1912 – 1982). Mela din ftit qabel ma mietet (nhar is-6 ta' Novembru, 1982), meta konna wehidna f'wahda mis-swali tal-Isptar San Luqa, qaltli: "Tiftakar hi meta konna mmorru bin-nagħaġ ta' Ġurdan? Int kont thallini wahdi biex tmur tilgħab mat-tfal, jew tarahom jonsbu, u xhin kont insib ruħi wahdi f'dak is-skiet, f'dik il-hemda, dik il-paċi, b'dak il-baħar ikħal u sabih quddiem, kont inhoss hena kbira f'qalbi u kont insib ruħi nitkellem ma' Alla. Ma kontx għadni naf xi tisser meditatzzjoni, imma dħalt soru, u finnovizzjat għallmuna kif għandna naghmluha, ftakart li jien il-meditazzjoni kont bdejt naghmilha wahdi fuq ta' Ġurdan". U spicċat id-diskors b'din l-espressjoni: "Kemmm ġie li hassejtni magħquda ma' Alla, hemm, fuq dik il-muntanja".

Dan id-diskors tagħha tant impressonani, li wara li mietet, qbadt il-vapur, ġejt Ghawdex u tlajt fuq ta' Ġurdan; ridt naghmel nofs ta' nhar wahdi hemm fuq biex forsi nħoss dik il-paċi u dik l-għaqda ma' Alla li kienet hasset oħti xi hamsa u sittin sena ilu, meta kien għad għandha xi tlettax-il sena. Ma ddispaċinix għax f'dak is-

skiet u f'dik il-hemda, sibta lil oħti u sibta lil Alla.

Niftakar darba xhin mort lura hdejjha biex ngħidilha niġbru n-nagħaġ u mmorru lura lejn id-dar, sibtha ferhana se ttir, imma għal raġuni oħra; għadda in-Nahrik (Guzepp Sultana: 1874-1956) li kien hemm fuq jonsob għall-gamien, u xhin ra dit-tiffa wehidha, kwieta kwieta, hass għaliha, qabad gamiema milli kellu fil-gabjun u tahlilha. Xhin wasalna d-dar, ommi qaltliha: "dik għax hadthielu miskin lin-Nahrik?"; u b'dik il-kelma telfitliha l-gost kollu.

La kellna n-nagħaġ kellna wkoll il-halib għal filgħodu mal-kafe, u kellna biex nieklu s-sena kollha għax gbejniet moxxi jew tal-bzar ma kienu jonqsu qatt. Għadni nħobbhom u niġġennem għalihom sallum. Mal-gbejniet, l-ikel tagħna kien ikun l-aktar bil-imluha: tonn, inċova, aringi, u zebbuġ kont issibilna dejjem meta tiftaħ il-kexxun tal-mejda. Mur ohlom bil-fridge dakinhar! Il-laħam, meta noqtlu xi fenek jew meta ngibu xi daqsxejn mir-Rabat nhar ta' Hadd. Naf li kienu jħobbu jixtru hafna l-mazzit u s-sonza tal-majjal li kienu jagħmluha fil-melħ u nieklu minnha l-ġingħa kollha.

Anki tiġiegħ kien ikollu kulhadd, u dawn kienu jservu biex bil-bajd tagħhom, in-nisa kienu jagħmlu n-nefqa, għax flus f'idejhom ma kienx ikollhom. Min jaf innanna Modesta kemm baġħtini ngħarrex minn fuq il-bejt biex ngħidilha jekk il-flotta Inġliża tidhix diehla. Meta kienet tidhol il-flotta, il-bajd kien jogħla xi sold (E0.01) it-tużżana; għalihom anke dak is-sold iżjed kien flus. U kemm kienu jiġu xerrejja jħabbtu l-bieb biex jistaqsu għandni bajd, tiġiegħ jew friek għall-bejgħ. Imma l-bajd kienu aktar jerfghu għal xhin jiġi l-Kwakk (Wigi Zammit: 1864-1943). Il-Kwakk, bniedem kwiet, tqatta' u tiekol minnu; ma kienx jaf x'inhi malizzja. Kull filgħaxija kien idur ir-rahajl kollu, mgħobbi xkejjer u bxiekel, ibiegh dak li n-nies kienu jenhtiegħu għall-hajja: sal-pitrolju u l-ġarra taż-żejt kien iġorr miegħu. Iż-żejt kien ibiegħu bil-qasba, il-kbira jew iż-żghira, b'erba' taqtiriet ġewwa fiha; anke l-qasba l-kbira kienet żghira, aħseb u ara ż-żghira. In-nies kienu aktarx ihallsuh bil-bajd tat-tiġiegħ għax flus ma kienx ikollhom. Dan il-povru Kwakk sakemm jasal id-dar bil-lejl kien ikisser nofsu, u l-Kwarka (Karmena Zammit xebba Busuttill: 1881-1939) erhilha tagħjat u tirreċta għax dik ma kienet xejn tat-tip tiegħu. Filgħaxija kienu jiftu d-daqsxejn ta' hanut li kellhom (quddiem in-niċċa tal-Lunzjata), u xi erbat irġiel jinġabru hemm jieħdu xi tazza nbid.

Nagħaġ u mogħoż u annimali oħra ma kinux jinzammu fuq ikel bilanċjat u artifiċjali bħal-lum; kienu jinqdew biss b'dak li jiġbru mir-raba': tiben u silla, ful u zerriegħa tal-qoton, u fi żmien l-ingliża laqqat kemm tiflaħ; ma kontx tara hlief nisa għaddejjin bl-ixkejjer fuq rashom u rġiel jgħabbu fuq xi karettun. Minn kif tilhaq is-silla konna nerħulhom jirgħu fiha, u ahna nieklu l-imghasel, u malajr kienet terġa' ttella', biss kienet tibqa' qasira, imma xorta tinxef u tinqata'. Għat-tiġieġ kien hemm it-tagħsisda tan-nuħhala, u l-qaraboċċ; u l-fniek jgħixu jiġru fil-biħta u fl-imqawel, ilaqqtu minn dak li jħallu l-oħrajn.

Prodott iehor kien il-kemmun (3), imma kellu haġja qasira. Fil-bidu ġab il-flus u kulhadd intefa' fuqu; wara xi ftiit staġuni ma ġewx għalih iżjed u baqa' ma' wiċċhom. Il-produzzjoni tiegħu għebet għal kollox. Anqas it-tadam ma kien jixxettel; ta' Ghakrex (ta' Magro) kienu għadhom ma holmx bil-magna tal-kunserva (4). Il-progress ma laħaqniex meta kont għadni hemm l-Għasri. Għasir tal-gheneb kien isir, imma dan ukoll b'mezzi primittivi, mhux bħal-lum. Kienu jittgħu l-gheneb ġewwa vaski (5) kbar u jidhlu jgħaffġu fuqu b'saqajhom. Gie li rajthom ix-xatt għand ta' Coleiro meta kont immur maz-zijiet nieħu l-gheneb għandhom.

Nahseb li l-itjeb prodott ta' tfuliti kien il-bettih (6) tal-ispag li konna nniżżlu minn ta' Gurdan. Anki d-dulliegh kien iħabbatha miegħu. Dik benna! Dik tjujija! Ikollni ngħid li bl-użu tad-demel artifiċjali (minjura tan-nitrat) dik il-benna hekk helwa llum spicċatlu l-bettih ta' dawk l-inhawwi. Minn ta' Gurdan iz-zijiet kienu jniżżlu tagħbijiet shaħ ta' bettih u dulliegh. Darba niżżlu dulliegha ta' kobor eċċezjonali u n-nanna Modesta qaltli: "Pepp, għax ma tmurx biha l-Wirja ta' Santa Marija; xi premju tieħu żgur". Il-proposta għoġbitni; mort sibt lill-Koxxu jiġi miegħi; għabbejniha fuq il-karettun tagħhom u tlaqna lejn ir-Rabat bid-dulliegha tiżfen skont iż-żegħliġa tal-karettun. Kelli mitt sena li tisbaħ Santa Marija biex immur il-Mall nara xi premju messni; nahseb li kont minn tal-ewwel li għaddejt ir-rixtellu dakinhar filgħodu kif fetħu. Dort daqsxejn minn-naħa għall-oħra sakemm sibt id-dulliegha, imma premju magħha ma kienx hemm. Nahseb li wassalniha kollha mġelġla b'dak iż-żegħliġ kollu tal-karettun u xhin rawha nofsha mħassra, warrbuha. Kont miftiehem mal-Koxxu li l-premju naqsmuh bejniatna u bqajna b'xiber imnieher.

IL-KAĊĊA, IS-SAJD, U L-INSIB

U kemm kienet tgħAddi kaċċa dak iż-żmien; speċjalment is-summien kien

jittla' qtaġja' qtaġja'. Min kien ikollu kelb tajjeb kien jaqbad kemm irid. Waqt il-passa kulhadd għaddej bil-horġa mimlija. U xi kwantitajiet ta' merilli kien ikun hemm lejn Wies il-Għasri! Dak għana meta tibda toqrob lejn il-wied! Darba rabbejt wiehed, imma fl-aħħar 'l ommi dejjaqtha għax iħammeġ wisq, u ddeċidejt li nieħdu miegħi ir-Rabat u nara nsibx inbiegħu. Għand min mort tagħni hames xelini (E0.58); hames xelini dak iż-żmien kienu flus; imma xhin ġejt biex noħorġu mill-gabjetta, dan il-merill jahrabli u bqajt mingħajru u mingħajr flusu.

Fi żmieni anke ċ-ċawl kien għadu jeżisti fi kwantitajiet kbar, u ma kienx biss fuq ta' Gelmus, imma ma' kullimkien, u mans kemm jista' jkun. Anke l-kaċċa tal-fniek kienet popolari hafna. Għadni nara lil Marozz tax-Xnejni (Saliba: 1888-1953), il-Hadd filgħodu xhin konna sejr in għall-quddies f'tal-Patroċinju, niezel minn fuq ta' Gurdan bi tlett ifniek imdendlin miegħu; u kulhadd jifrahlu. Anke lejn is-Sagħtrija kien ikun hemm, u darba n-nannu Mikiel (Saliba, tal-Biġiar jew tal-Bidott: 1849-1921) sab bejta, u ħadni miegħu biex naqbduhom flimkien. Dak ferħ dakinhar! Tkun tfal tifrah b'kollox.

Żmien il-kaċċa kien żgur l-isbaħ passatemp għad-dilettanti li ma kinux ftiit; anke jekk dejjem bil-biża' li sejr in jinqabdu minn xi puluzija. Passatemp iehor kien dak tas-sajd; hafna drabi b'daqsxejn ta' qasba u xi żewġ nassi, għax dgħajjes u frejgati ni ma kellu hadd. Anqas il-kmamar li hemm illum f'Wied il-Għasri kien għadom ma nbnew. Ftiit hafna kienu dawk li bhaz-zijiet kellhom l-imrejkba (il-konz) biex jitolquha għall-lampuki jew l-imsell.

Meta s-shana tas-sajf kienet tagħfas sewwa, u x-xogħol fir-raba' u fuq l-andar kien imajna, kienet tibda purċissjoni lejn Wied il-Għasri; kuljum għandek tara lil xi hadd niezel 'l hemm; in-nisa biex jixxabtu mal-blat u jaraw kif se jinżlu sa isfel nett u l-irġiel jinxterdu fl-inhawwi, iramplu bin-nassi għaċ-ċawl u l-voparella. Fu żmieni, ċ-ċawl ta' Wied il-Għasri kien imfittex hafna għall-aljotta, u dawk li kienu jiġu bil-kannestru fuq rashom ibieghu il-hut, kienu jgħajtu bih: "Ta' Wied il-Għasri ċ-ċawl...ta' Wied il-Għasri ċ-ċawl".

Anki z-zijiet tiegħi Toni u Karmnu kienu minn dawk id-dilettanti; jidhri li kienu huma li nbnew go Wied il-Għasri l-ewwel kamra meta akkwistaw daqsxejn ta' luzzu. Rari biex kont narahom neżlin u ma nitlobhomx immur magħhom; dik kienet tkun għaliġa kull darba festa ġdida. Rikkreazzjonijiet oħrajn ma kellix; naf li kelli seher għal hemm isfel.

Kulhadd kien isib xi sies jew xi rokna fejn idendel in-nassi, u fl-istess hin bil-vlontin joqogħdu jistadu għal tal-qiegh. Kulhadd kien imur għal rasu, imma xhin isir nofsinhar kienu jingabru gruppi gruppi flimkien biex dak li jkun qabdu jixwuh fuq il-gamar, u jikluh qishom familja wahda. Bija kienu jinqdew biex immur niġbor il-huxlief, iż-żkuk, u r-redus in-niexef ukoll...u jien indur is-Sagħtrija taħt xemx taqli, imma ferħan u kuntent għax qieghed Wied il-Għasri, u għax qbadna l-hut x'nixwu.

X'kull ikla konna nagħmlu ġewwa dak l-għar tal-Hdejdija! Kemm kien post helu, sabih, kwiet, u frisk! Hemm ġew is-sajf kont tinsieh għal kollox. Xi dnuh, fettlilhom jagħmlu dak it-taraġ li spicċa biex qered l-għar tal-Hdejdija! Veru li konna nbatu biex ninżlu sa go fih, imma mbağħad il-paċi, l-hena, il-frisk li kien hemm, niżgurak li għadni nħosshom u għadhom f'qalbi. Lili, z-zijiet kienu jittgħuni fuq spallejhom u nizzżuni mdendel magħhom, u niftakarni nagħlaq għajnejja jien u niezel għax kont nibza' nħares 'l isfel. Għadni narahom quddiem dawk il-qabda rġiel imdawrin mal-gamar, iqallbu l-hut biex jinxtewa minn naħa u minn oħra. Dak kien *barbecue* hijal...dak il-hut frisk jaqbeż fuq il-magmar; xi wahda sabiha kienu jagħtuha lil Dun Ġużepp ta' Pawla; għadha tidwi f'widnejja l-kelma: "Din għalik Dun"; u wara ikla hut iduru għall-ġbejniet tal-bzar, bil-basal u t-tadam, u jtemmu bid-dulliegh u l-bettieħ tal-ispag minn Ta' Gurdan; dak li llum spicċat il-benna tiegħu. Xhin ma jiflithux jieklu iżjed jintefgħu żaqqhom 'l fuq jistrieħu. Dik għaliġa kienet tkun mhux l-ikbar festa, imma avveniment ġdid kull darba. Għaddejt tant snin minn dak iż-żmien, imma il-Hdejdija baqgħet a soft spot f'qalbi. Hassejt għafsa kbira meta mort u ma sibthiex iżjed.

Fi tfuliti, sajjied prim kien Ġorg (Galea: 1864-1955) tal-Merkant. Kien fih mitt gost tisimghu jirakkonta fuq l-imghoddi; allavolja taf li qed iħarref; imma turix li mhux qed temmnu għax ikollok xi tgħid miegħu. Meta xjeh sewwa u ma baqax jara tajjeb, ma tantx qabad hut iżjed, imma xorta wahda kien jittakkar u jinzel sa hemm isfel, u xhin hut ma jmissux, kien jibda jiġġieled mal-baħar u jobzoq għalih!

Sajjied iehor tajjeb, speċjalment tal-kahli, kien Zeppu (Saliba: 1870-1934) tal-Bdott. Imma dak hadd ma kien ikun jaf kemm qabad, għax li jaqbad jittaq bih lejn ir-Rabat biex jagħmlu flus. Zeppu tal-Bdott kellu don iehor: kien jaf jagħmel il-furi artifiċjali; forsi għad hemm x'imkien f'Għawdex, xi bukketti li għamel hu, għax dak iż-żmien kien imfittex.

Darba z-ziju Toni niżżilni mieghu wara nofsinhar biex imur jistad għall-imsell; morna Ras ir-Reġġa u beda jlewwah għalih bil-qasba. Haġa tal-iskantament, ma kull tefgħa, ġeġja waħda, u xi kultant anki tnejn. Jien sirt kolli għajnejn għax haġa bħal dik ma kont rajtha qatt u anqas ergajt rajtha. F'daqqa waħda l-imsell donnu gheb għal kollox u ma messitx iżjed waħda, (7) imma l-qabda kienet ġmlielha u tghidx kemm hadet dik il-lejla n-nanna Modesta; kellha x'issajjar għal tmint ijiem.


Iz-zijiet, meta jibda jidlam kienu jmorru għall-kahli, u billi jien kont norqod man-nanna, kont nibqa' mqajjem sakem jiġu għax kont immut jekk ma narax kemm hut kellhom ġewwa l-ġewlaq. Qatt ma naf li ġew b'xejn; ftit jew wisq in-nanna kien ikollha dejjem x'issajjar meta jinzlu huma. Il-hut kien dejjem u għadu l-ghaxxa tiegħi.

- (1) L-espressjoni 'jiksru bit-talja' huwa mod partikulari ta' kif jinhadem ir-raba' fl-eqqel tas-sajf, jiġifieri mod ta' għażiż meta l-art tkun niexfa qoxqox. L-għażiż, jew il-ksir, kien isir bil-korxin jew bil-flesa b'mod li l-art tinqala' tub tub, li l-bidwi, kull waħda, jaqlibha warajh ta' taht fuq.

- (2) 'Halla' hija speċi ta' munzell, imma flok kwadrata, kien ikollha forma rettangolari.
- (3) Il-kemmun beda jiġi mkabbar f'Għawdex fl-1913 (*Id-Devot ta' Marija ta' Settembru, 1916, Nru. 9, p. 143*)
- (4) Il-magna tat-tadam ta' Għakrex, dakinhar bl-isem ta' St. Mary, bdiet taħdem nhar il-Erbgħa, 28 ta' Lulju, 1937 (*Il-Berqa, 2 t'Awwissu, 1937, p. 11*)
- (5) Hawnhekk Patri Alfons Irid ifisser mastelli – nofs bittija; bittija tal-injam isserrata minn nofsa.
- (6) Il-bhajra (bettieħ u dulliegh) f'Għawdex bdiet tiġi mkabbra b'mod abbondanti madwar is-sena 1920.
- (7) Din il-kwalta' ta' sajd huwa teknikament magħruf bħala "sajd bil-fiena". It-terminoloġija wżata mis-sajjeda tal-fiena hija "tlewwah għall-imsell". Fis-sajd tal-fiena ma jintużawx snanar, iżda minflok ikun hemm biċċa gherq ta' barri li malli l-imsella tiġdmu jew tmiss fuqu, snienha jehlu fl-gherq b'mod li ma tkunx tista' tinqala'. Dan it-tip ta'

sajd isir biss fil-bikri meta l-imsell ikun għadu rġiq. Meta jehxien, l-imsell jistaduh bil-mitlaq jew bil-konz. Fis-sajd bil-fiena, s-sajjed irid isib il-post addattat, voldieri fejn il-bahar ikun kemmxejn imċaqtaq. Imbagħad irid jibda jagħlef sakemm jingabar l-imsell. Meta l-imsell jingabar, tistenna ċ-ċafċifa u tlewwah fir-ragħwa. Mal-messa trid tiġbed pront għax inkella l-imsella toqgħod tiftabat biex teħles u tgerrrex lill-ohrajn. L-istess bħas-sajd tal-kahli, jekk ma tkunx hafif (fost is-sajjeda, t-termnu użat huwa: "jekk ma tkunx halliel") taqbad waħda bi żball u tista' żżarma. Kif aċċenna Patri Fons, filli tkun iġġib waħda għal waħda, u tnejn tnejn ma kull tefgħa, imbagħad jaqta' f'daqqa. Imma dak mhux għax ma jibqax imiss, imma għax ikun kamp imsell u jkun inqabad kollu.

© Toni Calleja



Kartolina bix-xewqat tal-Millied '87, mibgħuta lili, Toni Calleja, fejn fuq quddiem, Patri Alfons, f'nota olografa kitibli: "*Hawn* (jiġifieri fil-Knisja Bazilika tal-Madonna tal-Patroċinju) *iltqajt l-ewwel darba mal-Bambin Ġesù!*"

IL-FOLKLOR MARBUT MAL-KAPPELLA TA' SANTA MARIJA TAR-ROKNA (HAL TARXIEN)

Joseph C Camilleri BA DEAM
M.Ed

Hal Tarxien hu għani fejn jidhul il-bini. Insibu tempji neolitici, vilel, palazzi, knejjes kbar u anke kappelli. L-aktar kappella qadima li għada wieqfa hija dik ta' Santa Marija. Magħrufa fost it-Tarxinizi, bħala l-kappella ta' Santa Marija tar-Rokna. L-orijini ta' din il-kappella jmur lura għas-seklu 16. Skont l-istudju tal-istorja Monsinjur Vincens Borg kien Zano Azupard (Azzopardi) li bniha. Il-kappella għall-ewwel kienet tħares lejn fetha li tinsab biswit il-kappella. Wara l-Assedju l-Kbir l-kappella reġgħet inbniet. Din id-darba mill-flus ta' Dun Gammari Barbara fl-1688. Matul is-seklu 18, studju ieħor, Joseph A. Farrugia, jgħid li l-kappella għet irrangata. Il-flus inħarġu mill-isqof Cocco Palmieri, u xi Tarxinizi l-aktar Gwanni Dumink Calleja. Maz-żmien il-kappella għet mogħtija kopl, kampnari u anke faċċata ġdida.

IL-FESTA

Il-kappella ta' Santa Marija għandha rabta kbira mal-poplu Tarxiniz. Andrea u Tereza Muscat hallew piz biex mill-flus ta' bicċa art, bl-isem ta' **Tas-Salib**, jithallsu l-ispejjez ta' quddiesa u għasar f'lejljet u nhar il-festa ta' Santa Marija. Dan sar quddiem in-Nutar Massimiliano Troisi nhar l-10 ta' Marzu 1826. Din il-festa żviluppat f'festa tipika Maltija. Il-ħitan tal-kappella bdew jiġu miksjija bid-damask aħmar. Iz-żewġ artali, dak ewlieni u dak tar-Ruzarju, bdew jiġu mzejna. Il-faċċata bdiet tiġi mzejna b'bozoz u bnadar. Fis-snin ħamsin dan l-armor kien isir minn Karmenu Massa, missier il-poeta Alfred Massa. Mieġhu kien ikun hemm Ġuzeppi

Dalli, is-sagrstan tal-knisja parrokkjali. Wara, l-armor għadda għand ulied Ġuzeppi Dalli u mbagħad daħlu fix-xena Joe Schembri, Ġuzeppi Cutajar, Aurel Gafá u Daniel Schembri. L-aqwa haġa ta' din il-festa kienu l-qniepen. Minn qabel il-festa l-qniepen kienu jimlew l-arja bil-ħsejjes tagħhom. Dawn kienu jindaqqu mit-tfal li kienu joqogħdu qrib il-kappella. Wiehed minn dawn it-tfal kont jien. Biswit il-kappella kien hemm id-dar tan-Nanna Ġuzeppa. Aħna l-kuġini konna nqattgħu l-jiem ta' nofs Awwissu fil-kappella. Ma kienx hemm bzonn nużaw il-kappella għaliex mill-bejt tad-dar tan-Nanna konna nistgħu jidhlu fil-kampnari. Meta joqrob nofs in-nhar kullhadd għal fuq Santa Marija. Kulhadd kien jieħu qanpiena u bid-daqq konna nqajmu lil kulhadd.

Kulhadd kien jieħu pjaċir bid-daqq. Billi Triq Santa Marija kienet waħda mit-toroq ewlenin ta' Hal Tarxien, in-nies li kienet tgħaddi, kienet tieqaf tħares. Kien hemm min kien jidhak għaliex kien jagħraf lilna t-tfal, kien hemm minn jgħid xi talba lil Omm Alla, u kien hemm min kien jibqa' sejjer għax kien sar il-ħin tal-ikel. L-aktar waħda li kienet tħobb tisma' l-ħsejjes tal-qniepen kienet mara li kellha ħanut tal-ħelu – Ġuzeppa ta' Tabibu. Din flimkien ma' żewġha kienu joħorġu biex jaraw lilna t-tfal indoqqu. Magħna ġieli kien ikun hemm it-tfal iż-żgħar tagħhom. Id-daqq kien jieqaf ftit wara u jerga' għall-ħabta tal-erbgha. Lejlet il-festa u nhar il-festa l-kleru Tarxiniz kien jitle' biex ikanta l-għasar. Il-qofol tad-daqq kien ikun qabel u wara l-quddiesa. Il-quddiesa ta' nhar il-festa kienet tkun mimlija nies.

In-Nanna Ġuzeppa, magħrufa fost it-Tarxinizi għall-ħanut li kellha biswit il-kappella, kienet tqabbad lil uliedha biex jipparaw ftit kafé u xi ftit ħelu lil-kleru. Ġieli ma' dawn kien ikun hemm ukoll il-hobz biz-zejt. Dawn kienu servuti jew fis-sagrstija jew għand Ġuzeppa stess. In-neputini ta' Ġuzeppa kienu jingabru mal-kleru jistennew li l-kleru jitle' għaliex kienu jduru għal dak li kien jibqa'. Din id-drawwa spicċat mal-mewt tan-nanna.

Qabel it-Tieni Gwerra Dinjija, l-kappella kienet tkun miftuħa għall-fidili lejlet il-festa. In-nies li kienu joqogħdu fl-inħawi kienu jzuruha biex jagħmlu l-Vizti tas-Seba' Santa Marijiet. Skont il-kittieb Joseph A. Farrugia, wara li n-nies kienu jgħidu xi talba lill-Madonna, kienu jispiċċaw biswit l-għajn li kien hemm fil-misraħ ta' quddiem il-kappella. Hawn kienu jixorbu jew jaħslu wiċċhom. Ta' min jiftakar li lejlet Santa Marija kien ikun jum ta' sawm u mixja wara sawma ma tantx tinzillek tajjeb.

EX-VOTO

Din il-kappella kienet centru ta' devozzjoni Marjana. Skond il-kittieb Tarxiniz Joe Farrugia, fl-imghoddi kien hemm diversi kwadri ex-voto. Illum insibu żewġ kwadri ex-voto. Wiehed minn dawn juri raġel fis-sodda u qribu hemm viżjoni tal-Madonna tielgħa s-sema. Fir-rokna ta' dan l-inkwardu hemm l-ittri VFGA (li jfissru Voto Fatto Grazia Accetta – Wegħda magħmula u grazzja maqlugħa). Dan ix-xogħol iġib id-data tal-15 ta' Settembru 1789. L-ieħor juri tfajla maħkuma mix-xitan. Din tinsab quddiem l-altar tal-Assunta. L-ispirti ħziena qegħdin joħorġu minnha. Dan hu aktar xogħol tat-triem tas-seklu 18.

IL-KAĊĊA

It-Tarxinizi kienu fil-maġġorpart jidhru rahħala tal-mogħoż. Fl-imħawi tal-kappella ta' Santa Marija tar-Rokna hemm id-distrett ta' **Wara l-Bjut**. Dan id-distrett kien mimli b'rahħala tal-mogħoż. Ir-rahħala kellhom delizzju wiehed: il-kaċċa. Għalhekk qabel joħorġu għall-kaċċa, kienu jzuru l-kappella ta' Santa Marija biex jisimghu l-quddies. Din il-quddiesa kienet tkun għall-ħabta tal-erbgha ta' filgħodu. Dun Frangisk Penza kien iqaddes din il-quddies. Billi Dun Frangisk kien popolari mat-Tarxinizi, mexxielu, permess tal-flus ta' dawn in-nies ikabbar u jsebbah il-kappella. Kien hu li bidel il-faċċata tal-kappella. Qabel, il-bieb tal-ġenb kien il-bieb ewlieni. Dan tah bixra Barokka u ġabu jagħti fuq Triq Santa Marija. Kien hu li zejjen il-faċċata bi statwa tal-ġebel ta' Santa Marija. Din l-istatwa tixbah ħafna l-istatwa titulari ta' Hal Għaxaq. Din kienet xogħol Faurè.

IL-KAPPELLA F'JIEM TAS-SENA

L-aqwa jum tat-Tarxinizi kien il-festa tal-patrona tar-rahal Marija Annunzjata. Għall-ewwel il-purċissjoni bil-vara kienet tghaddi minn Triq Betta u kienet tispicċa fil-misraħ ta' biswit il-kappella. Meta l-purċissjoni kabbruha bdiet tghaddi minn Triq Santa Marija. Dan kien ifisser li l-purċissjoni kienet tghaddi quddiem il-kappella. Bil-mod il-mod bdiet tiżviluppa d-drawwa li waqt li tkun għaddejja l-vara r-reffiegħa kienu jdawru l-vara biex thares lejn il-kappella. Dan kien issir billi meta tkun qiegħda riesqa l-vara xi nies kienu jtilgħu fil-kampnari. F'daqqa waħda jibdeu idoqqu l-qniepen. Aktar ma tersaq il-vara d-daqq jizdied u meta tasal kienu jdawru l-vara u xi kultant kienu jaharqu l-musketterija minn fuq il-kappella. In-nies tal-madwar kienet toħroġ barra biex tara l-purċissjoni. Min kien iċapċap u min iħares. Kien ikun hemm atmosferija tassew sabiħa.

Nhar San Ġwann il-misraħ ta' Santa Marija kien ikun mimli daqs bajda. Hawn kienu jgħbru kull biċċa għamara li l-mara tad-dar ma ridetx aktar. Kien ikun hemm muntanja ta' affarijiet. Meta x-xemx tkun qed tbatti sewwa, kienu jqabbd u n-nar u l-ġuvintur tar-rahal kien juru s-saħħa u l-hilla tagħhom billi jaqbzu l-huġġieġa. It-tfajliet kienu jingabru biex jaraw il-ġuvinturi jaqbzu. Għalhekk din kienet okkazzjoni biex it-tfajliet jaraw iż-zgħażaġh tar-rahal tagħhom. Minn dawn kienu jitwiellu l-familji. Il-qawl Malti jgħid: Baqra tajba tinbiegħ pajjiżha.

Meta jkun riesaq il-Milied, kienu jarmaw presepju kbir f'din il-kappella. Dan kien isir mis-sur Joe De Bono, għalliem tal-Matematika. Dan il-presepju kien jinfetaħ għall-pubbliku. Kien presepju tradizzjonali. Kien ikun fih pasturi sew kbar u sew zġar; u bix-xena fuq wara. Dan il-presepju kien iqanqal ir-ruħ fil-jiem tal-Milied. F'din il-kappella kienu jsiru wkoll xi priedki mill-membri tal-muzew.

ILLUM

Il-kappella ta' Santa Marija tinsab bi stat li jitlob restawr sew minn għewwa u sew minn barra. Hija

waħda mit-tezori ewlenin ta' dan ir-raħal. J'alla ssib patrun biex jagħtiha ffit tar-ruħ. Din il-kappella torqod matul is-sena iżda f'jum il-festa l-qniepen iqumu u jagħtu dik id-doża helwa lill-festa.

Referenzi:-

Buhagiar M., Marian - *Art during the 17th and 18th centuries*, Malta, 1983.

Farrugia J. A., - *Triqat Hal Tarxien*, Kunsill Lokali Hal Tarxien, 2007.

Borg V. Marian - *Devotions in the Islands of Saint Paul (1600-1800)*, The Historical Society Malta, Malta, 1983.

Terribile T., - *Tezori fil-Knejjes Maltin – Birzebbuga, il-Fgura. Hal Għaxaq, Hal Luqa, Santa Luċija, Hal Tarxien*, Pubblikazzjonijiet Indipendenza, Malta, 2008.

Terribile T., - *Tezori fil-Knejjes Maltin – is-Siġġiewi, Haż-Zebbuġ*, Pubblikazzjonijiet Indipendenza, Malta, 2004.

© Joseph C. Camilleri



Santa Marija tar-Rokna

IL-KĊINA U L-IKEL

Angelo Duagall

Din it-taqbila kien qalhieli Mikiel Agius, Bormliż, fl-1971. Kienet titqabbel bejn ommu Ġovanna u l-ġara. In-nisa tad-dar kienu jhobbu jqabblu bejniethom bhala passatemp.

Innutaw l-użu tal-frazi "Ma hux" u "Ma hix". Dan hu użu djalettali tan-naha tal-Kottonera u xtaqt inżommu f'dawn it-taqbiliet.

1. Forn mhux kuċiniera,
Prajmus mhux spiritiera,
Gradilja mhix kenur,
U ikel nej m'huwiex misjur.

2. Il-Ħut m'huwiex laham,
Sonza ma hix xaham,
Ghadam mhux mudullun,
U summiena mhix beċċun.

3. Qanniċ mhux vetrina,
Mgharfa mhix kuċċarina,
Mejda mhix fuklar,
U melh ma hux bżar.

4. Minestra mhix kawlata,
Artiċokks m'huwiex patata,
Sfiġa mhix għaġin,
U Karfus ma hux tursin.

5. Brunġiel il-forn mhux kapunata,
Indivja mhix insalata,
Każbor mhux żaghfran,
U hasi mhux dundjan.

6. Murtadella mhix perżuta,
Soppa mhix imbuljuta,
Dqiq ma hux smid,
U hall ma hux inbid.

7. Kamra tal-pranzu mhix kċina,
Torta mhix pudina,
Pagna mhix tigan,
U żaqqieq qatt m'hu xebghan.

8. Hbejża ma hix ftira,
Għaġina ma hix hmira,
Mili mhux kapuljat,
U soppa tal-armla mhix stuffat.

9. Ġbejna mhix irkotta,
Hobża friska ma hix xotta,
Qaghqa mhix bezzun,
U boqqa mhix bukkun.

10. Kikkra mhix plattina,
Kafe' mhux kokotina,
Maskta mhix riżolin,
U tazza mhix bikkerin.

11. Tilar ma hux turtiera,
Tal-bżar ma hux zalliera,
Pranzu mhux bankett,
U mfarrad ma hux sett.

12. Vaska mhix mejjilla,
Fidloqqom mhux gamumilla,
Bomblu mhux buqar,
U duhhan ma hux fwar.

13. Zalzetta mhix braġjola,
Ċiċri mhix fażola,
Marġerina mhix butir,
U xiwi mhux tisjir.

14. Kitla mhix stanjata,
Froġa mhix balbuljata,
Mustarda mhix ċawċaw,
U mbuljuta mhix kawkaw.

15. Furkettun m'huwiex furketta,
Balla mhix pulpetta,
Ross il-Forn mhux imqarrun,
U ċanga mhix muntun.

16. Paraventu mhux purtiera,
Armarju mhux xtelliera,
Passatur ma hux lembut,
U ċawwli m'huwiex tut.

17. Qoffa mhix bixkilla,
Kusksu mhux bigilla,
Piżelli m'huwiex ful,
U dak li fadal mhux mikul.

18. Bebbux ma hux aljoli,
Pasti mhux kannoli,
Falda mhix majjal,
U ġagaga mhix fardal.

19. Maktur mhux sarvetta,
Ponċ mhux anizetta,
Krema mhix halib,
U passolina m'hijjex żbib.

20. Zalza mhix kunserva,
Koka m'hijjex serva,
Zunnarija mhix ravanell,
U Krustina mhix biskuttell.

21. Fenkata mhix frakassija,
Imbjank ma hux toqlija,
Bużbież mhux ġunġlien,
U stasija mhix miżien.

22. Gulepp m'huwiex essenza,
Sawm mhux astinenza,
Kaboċċi m'huwiex ġdur,
U borma taghli le ma tfur.

23. Pane-di-Spanja mhix pannura,
Qubbajt mhux konfettura,
Pistaċċi m'huwiex lewż,
U qastan mhux ġellewż.

24. Tudun m'huwiex hamiema,
Tiġieġa mhix gamiema,
Timpana mhix ravjul,
U ftieta mhix hobż miblul.

25. Biskotti mhux biskuttini,
Karamelli mhux perlini,
Helu mhux xkunvat,
U granita mhix ġelat.

26. Galettina mhix galletta,
Ghads ma hux favetta,
Habaq mhux nagħniegh,
U qarahmar mhux bettieh.

27. Mus m'huwiex sikkina,
Enemel m'huwiex kina,
Pastizzi mhux qassatat
U mluha mhix immarinat.

28. Sidra mhix kustilja,
Lewż morr m'huwiex vanilja,
Deżerta m'hijjex frott,
U nhasa m'hijjex bott.

29. Sjuna mhix skutella,
Ċikkulata mhix kannella,
Sassla mhix kuċċarun,
U damiġġjana mhix flixkun.

30. Haxu mhux intrita,
Milwa mhix mazzita,
Selq m'huwiex hass,
U dgħif m'huwiex grass.

31. Ilma frisk m'huwiex ruġġata,
Birra mhix luminata,
Qali mhux fuq il-fwar,
U żebbuġ ma hux kappar.

32. Mishun mhux ilma jaghli,
Sufle' mhux pastarjali,
Tal-merċa mhux is-suq,
U min inaqqar le ma jduq.

© Angelo Duagall

Waqf li jien u hbiebi konna nkunu filghaxija fuq bank fl-ispjaġġa ta' Birzebbuġa, Ġanni Ellul "Ta' Bezzani" kultant kien jieqaf hdejna u jqabbel xi ghanja. Ġanni miet fi Frar tal-2010 filghomor ta' 71 sena, f'Birzebbuġa fejn kien joqgħod. Kien minn Hal Luqa, raġel mibni b'saffejn, u f'żgħożitu kien jaħdem f'barriera tal-ġebel – xogħol iebes. Kien iħobb il-klieb, u kellu kelba sewda, fidila hafna, tiġri dejjem mieghu. Minn ghandu kont smajt dawn it-taqbiliet, għax minn qaddisu l-Malti jħobb iqabbel:

1. Iż-Żrieżer

Iż-żrieżer qegħdin jghannu,
l-ghana tagħhom fih il-ġid,
U fid-dielja mdendel l-gheneb,
Lilu jsajru għall-inbid. (2004)

2. Il-Kokka

Il-kokka tajra kerha,
Issibha fil-widien,
U tghaddi l-lejl titajjar,
Biex taqbad xi ġurdien.

Lejn il-bejta tagħha tiehdu,
U hemmhekk dana jispiċċa,
Għax tagħmel ikla minnu,
U tieklu biċċa biċċa. (2007)

3. Il-Kelba

Ghandi kelba sewda sewda,
Hija d-Duda ċkejna tieghi,
Sieħba kwietta u kemm inhobbha!
Fejn immur nohodha mieghi.
(2007)

Angelo Dougall

"OHXON L-IMĦAR, ARA KEMM HU HAJ!"

Karmenu Pace

L-imħara hija frotta tal-baħar li minn dejjem kienet imfittxija mill-Maltin. L-imħar jikber wahdu, bħalma jikber wahdu r-rizzi, u dari kien jitqies li hu barka t'Alla. B'ponn imħar, biċċa ġobon, basla nejja, u tadama, kont tiekol hobża shiha tal-Malti.

Biex l-imħara tkun tajba għall-ikel trid tkun minn daqs ta' munita ta' għaxar centeżmi sa daqs ta' wahda taż-żewġ ewri. L-imħara tghix f'dik il-faxxa ta' blat minn ma' wiċċ l-ilma sa sitt piedi 'l fuq, basta li xi darba jew oħra jilhaqha l-mewġ biex jahsilha; u minn wiċċ l-ilma so f'it 'l isfel. L-imħar, fil-fatt, jghix billi jiekol minn dak li jkun fih l-ilma baħar meta dan jitle' u jinżel mal-blat. L-imħara ma tghix il-hin kollu ċatta mal-blat, għax meta jitle' l-ilma jahsilha, din tintrefa' b'mod li thalli l-ilma jghaddi minn taħt qoxriha, u hi ssoff l-ingredjenti tajba li jkun fih. Meta jkun maltemp, l-imħar ta' qrib l-ilma jibda' jimxi, jimragħ u jirra, u jintrefa' 'l fuq kważi bħal ma jagħmel il-bebbuxu. Dan jista' jagħmlu biss meta l-blat ikun imxarrab, għax l-imħara ma timxix fuq il-blat niexef. (Biex il-bebbuxu jimxi fuq in-niexef, johroġ minn haqqa dak li jissejjah "lagħb" biex ikun jista' jżżerzaq fuqu).

L-imħara għandha wkoll grun żgħar (*feelers*) u tużahom meta tkun tirgħa. Taqbad mal-blat b'saħħa kbira u ma taqlagħhiex jekk mhux b'xi strument bil-ponta. Dari kien ikollhom biċċa għodda jghidulha l-QALLIEGħA – biċċa hadida qisha tumavit imma b'tarf li jkun merfugh 'il fuq biex ikun għax-xeħta. Għax biex inti taqla' imħara trid tqabbad it-tarf tal-qalliegħa taħt ix-xifer ta' qoxriha, u ddawwar 'l hinn u 'l hawn, qisek qed tghawwar, biex tillieva l-imħara. Din, min-naha tagħha, meta thossok, tissikka mal-blat u ma taqlagħhiex malajr. Imma jekk tahsadha u ssibha f'it merfugħa minn mal-blat ikollok ċans iddahħal ix-xafra taħt il-qoxra u ma tbatix biex taqlagħha.


Mhux kulhadd jaf jaqla' l-imħar sewwa, għax għal dan trid ċertu sengħa. L-iktar importanti hu kif taqla' l-imħar bla ma tkissru. Jekk ikollok qalliegħa li ma jkollhiex xifer ċatt u rqiġ biżżejjed, aktar iva milli le int se xxellef jew tkisser il-qoxra. Xorta taqlagħha minn mal-blat

imma meta tiġi biex tikolha, se tittantak biex taqlagħha minn mal-qoxra. Barra minn hekk, jekk thalli l-imħara sa filghaxija jew l-ghada, din tmutek, mhux bħal l-ieħor li tkun qlajt shiħ. L-imħara taqlagħha minn mal-qoxra billi ddahħal il-ponta tal-mus taħt laħma u ddu magħha dawra mejt. Tista' tuza l-qoxra tal-ewwel imħara li taqla' bħala għodda biex taqla' l-oħra. It-togħma tal-imħar għaliġa hija l-itejeb fost il-molluski kollha. Gidma ġobon tal-hakk, gidma tadama, gidma basla nejja, mhara wahda jew tnejn jew tieta...u għidli x'qed tiekol. U jekk trid tagħmel xi sjejt bi f'it żejt, melħ, bżar, u qtar tal-lumi biex tbill biċċa hobz biħ u tiekol l-imħar biħa, tajjeb ukoll. Hawn min iħobb isajru – biz-zalza ma' platt għagin.

Iż-żmien tajjeb biex "iddur għall-imħar" (dik hi l-espressjoni użata) jibda lejn l-aħħar ta' Jannar. Fi ffuliti kont tisma' lil wieħed jgħid lill-ieħor: "daqf immorru nnigġżuħ xi naqra" – għax il-moviment mgħaġġel użat meta tkun taf taqilgħu jixbah lil dak ta' meta tringgeż lil xi hadd b'xi ponta. Lejn l-aħħar ta' Jannar, il-baħar ikun għadu kiesaħ, u mhux se tmur taqla' l-imħar bil-ghawm. Trid togħghod iddur max-xatt, mal-blat, taħt l-ingravar, u forsi tinzel sa rkubbejġ fuq xi hafa. Dan mhux xogħol hafif. Biex taqla borża mħar, tkisser dahrek, u trid spiss tistrieħ u tidritta f'it. Min jaqilgħu iġorr mieghu borża taċ-ċarruta magħmula b'mod li tingħalaq billi tingħibed qafra mdahħla fil-keffa ta' fuq. Ġieli jkollok iżżomm id wahda ggranfata mal-blat u bl-oħra taqla' l-imħar. F'dak il-każ il-borża tifagħha f'it fuq il-blat sa ma terġa' tiċċaqlaq biċċa oħra. Imma l-biċċa l-kbira, min jaqla' l-imħar iżomm id wahda miftuħa biex jilqa' l-imħar fiħa, u jaqla' bl-id l-oħra. Meta l-keffa t'idu timtela, jitle' kollox ġol-borża. Meta jkun qala' biżżejjed, jaqta' f'it habaq u jqieghdu fil-wiċċ, għax ir-riħa tiegħu tiftaħlek l-aptit.

Mhux kullimkien hu tajjeb għall-imħar. Ċerti postijiet ikunu magħrufa man-nies tar-raħal, u meta jasal żmien kulhadd ikollu ġenn biex jilhaq post hu l-ewwel, għax jekk ikunu daruħ, tmur u ma ssib xejn. U meta tkun taqla' mhux l-ewwel darba li jkun hemm xi hadd warajk u jgħidlek: "Halli wahda għar-razza!" Hafna min-nies tar-raħal kienu bdiewa, u dak li jkun mhux se jħallilek ix-xogħol tar-raba' biex imur jaqla' erba' mħariet. Għalhekk meta jagħmel dak il-bnazzi ta' Jannar u l-baħar ikun żejt ikun hemm hafna dilettanti li moħħhom ikun biex imorru sax-xifer għall-imħar. U min ikun fortunat li jilgħu l-ewwel jaf jaqlagħlek mal-wiżna f'nofs ta' nhar. Il-bdiewa kienu jistennew il-Madd biex jersqu lejn ix-xifer għax is-Sibt ma kienu frank għalihom. Kienu jbakkrū għall-quddies

tal-ewwel, ghax dak iż-żmien ma kienx hemm tas-Sibt jew tal-Hadd filghaxija.



Qalliegħa tal-Imħar

Jekk l-imħar ikunx tajjeb jew le, jiddependi mit-tip ta' blat li jkun qed jirgħa fuqu. L-aħjar hu dak l-imħar li jkun jirgħa fuq il-blat tal-qawwi – dak il-blat iswed, żonqri, u jniggeż. Ikun hemm hoss partikolari meta int iżzerżaq il-qalliegħa għal taht imħara li tkun fuq il-qawwi. Dan il-hoss ma tisimghux meta l-blat ikun tal-bajjad – franka ratba. U meta l-imħar ikun fuq il-qawwi, laħmu jkun jagħti fl-isfar u jqarameċ. L-aħjar hu meta l-blat ikun iħares għal għajj ix-xemx ghax l-imħar ikun iktar b'saħħtu. Dak li jitrabba fid-dell, laħmu jkun xehbi, sewdieni, imma jekk ikun fuq il-blat tal-qawwi, ikun tajjeb xorta. Filfla hija magħrufa hafna għal-kwalita u d-daqs tal-imħar. U daqshekk iehor hu magħruf il-blat tal-irdumijiet ta' Ħad-Dingli. F'dawn il-postijiet, peress li ma jintlaħqux minn kulhadd – ghax trid tmur għalihom bid-dghajja – l-imħar ikollu ċans jehxien u għalhekk ikun imħar sabih. L-imħar tal-qawwi jkun imbzzat, u jkollu hafna laħam, mhux bħal dak l-imħar li jghidulu "tas-sellieħ".

Fis-6 ta' Diċembru, 2010 tkellimt ma' Kola magħruf bħala "Z-Żmond" u staqsejtu kemm jaf b'kwalitajiet ta' mħar differenti. Huwa semmieli l-imħar tal-qawwi, u l-imħar li jghidulu sellieħ. Qalli li s-sellieħ jikber ma' xifer l-ilma u anke taht l-ilma, fil-qiegh u qalli li dan ma jingabarx ghax mhux tajjeb għall-ikel. Is-sellieħa hija mħara ċatta u għalhekk fliet li xejn fiha laħam ġewwa. Fil-fatt laħamha huwa bħal qoxra jew ġilda xierfa, t-toghma tagħha mhix tajba, u meta taqlagħha minn mal-qoxra jinfagħqu l-imsaren u tqallek. Imma xorta hawn min jkolha. Jien stess nista' nikkonferma li s-sellieħ jitrabba anke taht l-ilma. L-ewwel darba li smajtha din kien minn għand Żaren "il-Merlin" jew "Priepes", sajjied prim, li kien qalli li kienu jghoddsu għalih hdejn Filfla. Ma għandniex xi ngħidu nahseb li kienu jiekluh. L-ewwel darba li kelli okkażjoni

li mmur Filfla biex nogħdos kont qgħadt attent u veru kont sibt imħar kbir catt mal-blat li hemm fuq wara ta' Filfla. Dan sibtu wkoll mal-blat fil-qiegh bil-bajja magħrufa bħala Ta' Buleben, qrib il-lukanda Dolmen, Buġibba. Jien ippruvajtu u ma niżilli xejn. Imma l-qoxra tiegħu hija nteressanti, ghax fil-kobor jidhru l-pizzi dawramejt max-xifer. U meta taqlagħha laħamha l-qoxra minn ġewwa tkun qisha madreperla, li iżda malajr tifti jekk ma tidlikhiex b'xi lagħqa żejt. Biex taqalghu dan is-sellieħ tal-qiegh trid tagħmel is-saħħa ghax peress li hu kbir mal-pulzier u nofs jqabbad iktar ma' wiċċ il-blat li jkun taht l-ilma u jekk ma taqlagħhiex ma' l-ewwel tentattiv l-imħara tiċċattja iktar mal-blata u tqabbad iktar biex tiddefendi ruhha. Dan il-qxur kont tajtu lil student tal-Prof. Schembru u bghatli twegħiba li dan kien tar-razza "patella cerula" jġififeri Tas-Sellieħ. Peress li jghix ma' xifer l-ilma u jitgħatta bil-mewġ mhux l-ewwel darba li ssib mħar tas-sellieħ li fuq qoxortu jkun kiber il-ghażiż u jekk ma tkunx tagħrfu ma tintebaħx bih. Il-haxix jkun jittliejeb mal-mewġ u jkun ta' lewn kannella.

"Is-sellieħ" qalli Kola, "ssibu kemm mal-blat artab kif ukoll mas-samm." Mill-banda l-oħra, l-imħar tal-Qawwi, jew Tas-Samm, "patella rustica", Kola jahseb li ssibu biss mal-blat tal-qawwi u l-aħjar li wiċċ il-blat ikun lixx. Kola għamel għomru u żmienu jdur għall-imħar 'l hawn u 'l hinn ma' hbieb oħra tiegħu mill-Qrendi, daqqa minn max-xatt u xi drabi oħra minn fuq xi dghajja. Jiftakar li darba mar ma' Karmnu taċ-Cuna taht Ħad-Dingli u Kola kien tala' bil-wieqfa fuq spallejħ biex ikun jista' jaqla' erba' mħariet sbieħ li kien 'l fuq hafna. Ghax l-imħar tal-qawwi kapaċil jghix sew 'l fuq minn wiċċ l-ilma, anzi dak li jkun 'l fuq ikollu toghma aħjar. Anke l-imħar tal-qawwi kapaċi jikber ġmielu anke 'l fuq minn pulzier. Iktar ma jkun xi u kbir iktar jithatteb. Meta jkun zghir laħmu jkun ta' lewn griz imma iktar ma jikber speċjalment dak li jkun mal-pied u iktar 'l fuq minn wiċċ l-ilma laħmu jibda jħmar, ikun ta' lewn qamħi u jkollu x'tiekol ghax laħmu jkun oħxon u fliet iqarameċ taht snienek. It-toghma tiegħu hija helwa mhux morra bħal dik tal-imħar tas-Sellieħ. Anke l-ġewwieni tiegħu jkun sod u ma jinfagħqu u ma jqallax, anzi jiftahlek l-aptit. Dan l-imħar tal-qawwi kapaċi jghix 'l fuq minn wiċċ l-ilma ghax jikber fpostijiet mwarrba mal-blat tas-sies fejn softu jagħmel il-mewġ għoli li jahslu kull darba li jittla' hdejh. Meta fil-jiem sajjija jagħmel xi tliet ġimghat bnażzi żejt jghidu li anke l-imħar qed jinxef ghax ikun qed jerda' minnu nnifsu u jkun ixref mis-soltu. L-aqwa mħar, qalli Kola huwa dak ta' Marzu u l-aħjar huwa dak li

jkun għal għajj ix-xemx. Kola semmieli lil Ninu Aquilina, iz-Zepezun, li kien jdur kull rokna tax-xatt taht Maġar Qim u l-Imnajdra fejn hemm postijiet magħrufa għall-imħar - bħal ngħidu aħna Ras il-Miġnuna, Is-Solf, Il-Ponta ta' Rsejjen, ta' Bexxiexa, Denb il-Baġħla, u n-Niffied u tibqa' sejjier lejn il-Ġebel l-Aħmar, Għar Manwel, sal-Maġħlaq u Lapsi. Dan Ninu z-Zepezun, skont Kola kien jemmen li iktar ma tagħmel xita, iktar l-imħar kien jikber. Ghax ix-xita trizzillu l-ikel minn mal-blat u l-imħar, skont hu, jhobb l-ilma helu. "Ilma tax-xita u xemx irid l-imħar. Fejn ikun delli ma jikbirx", qalli Kola. Jġififeri l-aktar li jikber u jħmar huwa fejn il-faċċata tal-blat tkun thares lejn in-nofs inħar bħalma huma l-inħawi li semmejt taht Maġar Qim u l-blat ta' taht Ħad-Dingli. Kola qalli li meta kien tela' fuq spallet Spreneċ taht Ħad-Dingli kien hemm qattara li kienet terħi l-qtar għal fuq dak l-imħar sabih li kien sab. Filfla wkoll hija magħrufa hafna għall-imħar u fil-bidu tal-istaġun jkun hemm tellieqa mis-sajjieda li għandhom xi qoxra biex jilħqu minn ta' l-ewwel. Ta' Filfla huwa magħruf għall-kobor u t-tjubija tiegħu, u wiehed jiftaħar hafna li jkun qala' l-imħar minn Filfla.

Meta wiehed kien ikollu xi qaigha mħar tajba, kien idur mar-raħal bil-kavetta, u ma kellux ghax idum wisq biex ibiegh kollox; kienu jahtfuhulu ghax "tal-imħar" kien jġi darba fill; ma kinitx xi haġa ta' kuljum bħalma kien, ngħidu aħna, bejjiegh il-hut.

Peppi Spiteri, "Qazzitu", kien qalli storja helwa li kien qalhielu Indri "Tal-Menek", li kien sajjied u bejjiegh il-hut u li jġi hu missier missieri (n-nannu Nardu):

"Darba kint qed indowr għall-imħor bil-fregatina u nura xi huġa mdendla mal-blot. U x'hin nersaq insib li ġurdien maqbowt minn mustaċċiħ taht quxra ta' mhura. Qabditow l-imħura teħthe, u baqa' mdendel hemm!"

Peppi, li qalli din l-istorja, staqsieni minn taht l-ħsien: "Tghajd kien qed jghajd virew, jew ken qed jivvinte?!"

© Karmenu Pace


IKLA KIRXA

Karmenu Pace

Fl-imghoddi l-kirxa kienet ferm iktar popolari mal-Maltin milli hi illum. Aktarx li kienet ikla rhisa u tajba, u ghalhekk kienet imfittxija mhux biss mis-sinjuri, imma anke minn min ma setax jonfoq il-flus ghall-laham tač-čanga, jew tal-muntun, jew laham lehor li jiswa l-flus. Ghall-kuntrarju ta' dak li jahsbu xi whud, il-kirxa hija maghmula mil-istonku tal-annimal u mhux mill-imsaren (ghalkemm hemm xi partijiet mill-imsaren li jissajru kirxa wkoll). Minhabba din l-impressjoni žbaljata (li l-kirxa tiġl mill-imsaren) jista' jkun li filwaqt li hemm min jitghallaq ghal platt kirxa, oħrajn jhossu l-istonku tiela' jekk biss issemmihielhom u lanqas jekk iddehbihom ma jiekluha.

Il-kirxa ssir mill-istonku ta' ċerti annimali li l-bniedem irabbi għall-qaṭla. F'Malta nieklu l-aktar il-kirxa tač-čanga – jiġifieri tal-baqra jew tal-barri; imma l-kirxa tista' tkun ukoll tal-majjal, tal-moghož, jew tan-naghağ. L-istonku ta' dawn il-bhejjem hu maghmul minn erba' taqsimiet: tibda minn fuq għal isfel, l-ewwel tiġi l-IXKORA (bil-Latin u bil-Ingliż: *rumen*), imbagħad il-MUDULLATA (*reticulum*), ič-CENTUPIL (*omasum*), u t-TAMES (*abomasum*). Hu u għaddej minn dawn l-erba' taqsimiet tal-istonku, l-ikel isir qisu tajn, għaġna, u bil-fermentazzjoni jagħmel ukoll ir-riħa. Għalhekk meta wiehed jiġi biex jahdem il-kirxa, peress li jkun fiha din l-għaġna tal-ikel, iwarrabha għaliha, u tinhadem l' boghod mill-bqija tal-laham l-iehor. Biex il-kirxa toħroğ mis-suq trid l-ewwel tinqata' u tingħazel taqsima minn oħra, imbagħad tinqasam jew tinfetah u titbattal mill-fdal tal-ikel li jkun hemm f'kull taqsima tal-istonku. Wara tinhasel tajjeb; biččiet minnha anke bil-mishun; tissawwat, u terġa' tinhasel. U anke wara li tintxtara mill-hanut tal-laham, il-mara tad-dar terġa' tiftahha u tahsilha tajjeb bil-mel u bil-lumi. Jiġifieri l-kirxa trid hafna xogħol biex issajjarha, u mhux għağeb allura li t-tisjir tal-kirxa ma tantx għadu popolari. Mill-banda l-oħra, l-kirxa hi nutrijenti hafna u fiha ftit jew xejn xaham.

Kif spjegajt diġa', hemm erba' taqsimiet fl-istonku tal-bhejjem tal-ixtarr. Dawn l-erba' taqsimiet tal-istonku hawn min saħansitra isejjilhom erba' stonok differenti għax kull taqsima hija bħal borża kwazi maqtugħa għaliha u kull waħda tagħmel ix-xogħol tagħha. Saħansitra hawn min jgħid li l-aħħar taqsima biss hija l-veru stonku u li t-



tieta l-oħra huma pre-stonok għax huma jhejju l-ikel biex jittiehed mill-aħħar taqsima li hija t-tames. (Ara l-istampa). Minn kull taqsima toħroğ tip ta' kirxa differenti. L-ewwel taqsima hija l-akbar waħda u tiehu madwar tliet kwarti tas-sistema kollha tal-istonku tal-baqra. Tissejjah l-ixkora bil-Malti għax go fiha jaqa' mill-ewwel l-ikel kollu li tiela' l-baqra u hija kbira bħal xkora. Għalhekk l-ewwel tip ta' kirxa hija kirxa tal-ixkora, li l-wičč tagħha minn ġewwa huwa mqallia' qisu xugaman u għalhekk il-kirxa mill-ixkora tissejjah kirxa tax-xugamani. Mit-tieni taqsima tal-istonku, jiġifieri mil-mudullata issir kirxa oħra, kirxa tal-mudullata, imma tissejjah ukoll: kirxa tan-nahla, u dan għaliex il-mudullata għandha fuqha tikmix li jixbah ix-xehda tan-nahla. Il-mudullata tagħzel l-ikel it-tajjeb mill-hażin qabel ma tibagħtu fit-tielet taqsima tal-istonku, li hija ič-centupill. Mič-centupill ssir kirxa oħra differenti wkoll, il-kirxa tal-folji. Fil-fatt meta tiftah ič-centupill li jkun bħall-borża mqabbda mal-parti ta' fuq tal-ixkora, ġewwa ssib folja ma' folja kirxa, qishom ktieb. Jew inkella wiehed jista' jqabbilha mal-pjeġi tad-dbielet jew ma' minfah tal-akkordjin. Hawnhekk f'din it-tielet taqsima l-istonku jkompli jiffiltra l-ikel qabel ma jgħaddi għar-raba' u l-aħħar taqsima. Din ir-raba' taqsima tal-istonku hija l-istonku veru. Bil-Malti tissejjah it-tames. It-tames jerhi likwidu ačiduz biex jibdel l-ikel fi proteini. Fil-każ tat-tames tal-haruf dan il-likwidu jittiehed biex bih jgħaqqdu l-halib li mbagħad isir baqta u mill-baqta jagħmlu l-gbejniet fil-qwieleb. Il-kirxa tat-tames jgħidulha kirxa tal-kannoli jew tal-katusi. Fid-dinja kulhadd gostih u meta staqsejt lin-nies liema kwalita' ta' kirxa hija l-itejeb, min qalli tač-centupill, u min qalli tal-kannoli. Toni tal-Patri miž-Žejtun li hu biččier, qalli li l-aħjar parti għalih huwa t-tames. Waħda mara, Ganna Zammit mill-Qrendi, qallti li għaliha l-kirxa tal-kannoli tqisha bħala l-aqwa kirxa għax hija mlahhma u meta

ssajjarha tirtab u ma tridx hafna nar daqs il-kirxa tax-xugamani li hija ġludija u tibqa ftit iebsa. Raġel miž-Žurrieq qalli li hu t-tames jimlih u jagħmlu brodu u mbagħad iqatta' minnu roti roti. Jew inkella qal ukoll li tista' timlieh u tagħmlu bil-patata l-forn.

TRIPPERIA

Il-kirxa tittiekel f'hafna artijiet madwar id-dinja, f'kull pajjiż isajruha skont id-drawwiet tagħhom b'xi ričetta partikolari. It-Taljani saħansitra għandhom hwienet tal-laham li jispječjalizzaw fil-bejgh tal-kirxa. Dawn isejjilhom "Tripperia", kelma li hija mnissla mill-isem tal-kirxa bit-Taljan, "trippa". Malta tidher li kienet tittiekel hafna tant li mill-iklet kollha li għandna hi biss dahlet f'halq il-Maltin meta jgħidu: "Min qatt kiel kirxa mieghek?!". B'dan il-qawl dak li jkun ikun irid ifisser jew li ma kellux x'jaqsam b'mod intimu ma' xi hadd jew anke li lanqas biss jaf lil dak il-bniedem. Mill-banda l-oħra ma' min "tikol il-kirxa" ifisser li hu xi habib ta' ġewwa, jew li kellek xi tip ta' negozu jew laqgħat miegħu, insomma, xi hadd li tafu sewwa u lqajt miegħu personalment.

Aquilina, fid-dizzjunarju tiegħu Malti-Ingliż, isemmi hames modi ta' kif wiehed jista' jsajjar il-kirxa: 1. Kirxa fil-forn, 2. kirxa mirmija, 3. kirxa moqlija, 4. stuffat tal-kirxa u 5. torta tal-kirxa. Illum bil-mezzi moderni li għandna tista' ssib hafna ričetti ta' kif tissajjar il-kirxa minn madwar id-dinja kollha. Imma f'Malta tal-imghoddi r-ričetti kienu jintirtu mill-omm għal bint il-bičča l-kbira bil-forn jew bil-kelma biss. Fl-1894 ċertu kittieb li jismu Eduardu Luigi Vella, tebagħ ktieb tar-ričetti fl-istamperija ta' ċertu C. Busuttill li kienet tinsab f'numru 133 Strada Forni, il-Belt Valletta. Dan il-ktieb kien propjeta' letterarja ta' A. Aquilina E. Co. Librari-Edituri ta' Strada Reale Nu. 58, il-Belt. Il-ktieb fih mal-mija u sittax-il ričetta ta' platti differenti u tmienja u

ghoxrin riċetta tal-helu. Huwa miktub bil-Malti antik li kien influwenzat mill-alfabet Taljan. Dan il-kittieb E.L.Vella. semma l-ktieb tiegħu "CTIEB TAL CHCINA". Bħala motto fil-faċċata taht l-isem tal-ktieb huwa għażel il-qawl Latin: "Omnibus placere non possumus" li tiffisser "Ma nistghux nogħġbu lil kulhadd". Fid-dahla tiegħu "Chelmein lil min jakra" E.V.L. jikteb hekk:

L' iscop li chelli meta gjeni li hsieb li naghmel dana id-daksxejn ta ktieb, chien li inghallem xi ftit tal chcina lit-fajliet maltin, ghax l'esperienza li ghandi urietni li ftit huma dauc is-servi nisa li ghandom hila jaghmlulec xi ftit platti semplici u taibin. M'hux dejjem in-nisa Sinjuri jstghu jntilfu jghallmu cull serva ġdida li igibu għal chcina; hafna Sinjuri (u dan ingħidu b'dispiacir cbir) m'humiex ankas capaci biex jaklu baida, u aħseb u ara chemm jstghu jghallmu lil min igibu mahhom.

Jena izda ma nippretendix li ghamilt xi hagia cbira, imma ipprocurait li niġbor, bil-ghainuna tal mara tighi, l' ahjar u l' izied semplici fost Ir-riċetti tal ichel li generalment hua usat fil familji maltin.

Jen nispera, li min jakra, u ech hua jaf din il partita, li jehu l' esempju tighi u jcteb xi ktieb li jitratta izied fit-tul din is-sengha, li hia tant sabieha, sengha, li tirrendi il bniedem tant felici u content meta jecol buccun tajieb.

E. L. V.

Malta, fl' 4 ta Settembru, tal 1894.

Dan il-kliem t'hawn fuq ittraskrivejtu eżatt kif jinstab fil-ktieb originali skont l-ortografija ta' dak iż-żmien. Ghamilt biss b'tipi grassi l-kliem "Ir-riċetti tal ichel li generalment huwa usat fil familji maltin". Ir-raguni hi li dan lili jinteressani u nistaqsi: dawn ir-riċetti ta' E. L. V. ma' llema familji Maltin kienu popolari? Minn kif jgħid hu stess aktarx ma' daww il-familji sinjuri li setgħu jhallsu s-serva biex tlestilhom l-ikel. Imma xorta għandu tahlita mhawra tajieb ta' riċetti li nittama li x'uhud minnhom setgħu ukoll kienu jintużaw mill-familji normali tal-Maltin ta' dak iż-żmien. Hawnhekk se niehu r-riċetti li jsemmi E. L. V. fuq it-tisjir tal-kirxa la qed nikteb fuq dan is-sugġett. Uhud minnhom speċjalment daww li zied fit-tieni haġġa tal-ktieb u fl-edizzjoni l-ġdida tiegħu iktar tard, jidher ċar li l-awtur kien influwenzat minn riċetti tal-kirxa fil-kċina Taljana. Insemmi ngħidu ahna r-riċetti bħal "Chirxa Sampierdarena" u "Chirxa Lijoniża". Ir-riċetti huma miktuba b'mod semplici ħafna u m'għandhomx l-iwraqat li nsibu fir-riċetti tal-lum dwar kejl u użin eżatt.

Soppa tal Chirxa

Ma ratal u nofs chirxia (mahsula tajieb chif sejer ngħid: katta il cannoli bcejjic' zghar, iftahhom bl' imkass u aħsilom tajieb b'hafna melh u lumi għal darbein, u għaddihom darbein ohra mill'ilma nadif u aghmel l'istess bil bcejjeċ l'ohra) hu biccia kargha-hamra, erbgha patatiet, erbha basliet u ftit melh. Itfa collox gewwa borma b'tant ilma, chemm ighatti collox u halliha tagħli xi saghtein.

Il-cannoli tal-kirxa li jsemmi E.L.V. aktarx li huma daww li xi nies illum isejjnhom l-katusi jew il-pajpijiet li jigu mill-parti tal-istonku msejja "it-tames". Dwar il-metodu, dan huwa l-iktar metodu bażiku ta' kif tissajjar il-kirxa.

Chirxa fil Forn.

Hu ratlein chirxa, keis li tnaddafa tajieb bil mishun fietel, lumi u melh, għalligha, kattahha zghir u kalligha b'hafna basal imkatta ccheichen, aghsar fuka is-sugu tat-tadam, halli collox ftit fuk in-nar u nizzilha. Akli zeuġ bringiliet bix-xaham, imkattghin roti mel chirxa, hock ftit giobon parmigian jew ta Skallia, hauuad tmien baidiet u ftit perzut, imkatta ccheichen ferm u hauuad collox fl'imchien. Lesti dixx fond midluc bix-xaham, kighed fil kieh saff bringiel u saff chirxa, sachem timla id-dixx, fuku roxx ftit giobon mahcuc u frc tal galletti u kiegheda fil forn għall' iscorcia.

Stuffat tal Chirxa.

Hu il chirxa, aħsila f' hafna ilma bil-lumi u il melh, kattahha strixxi strixxi irkak daks saba, kiegheda gio toklija tal basal u zid mahha daks imgharfa frac tal bieba tal hobs jebes. Kieghed mahha ucoll cocċ perzut imkatta irkiek, tursin, ftit teum, bzar u melh, u zid fuka ftit ftit brodu sachem tara li saret tenera u fl'ahhar nett aghsar ftit lumi u itfa dksxein koxra tal-lumi. Kabel ma iggiba fuk il meida, hocchila ftit giobon parmigian u dauwara bil hobs mokli.

Chirxa moklia.

Uara li tcun għalleit il chirxa, halligha tibred, imbaghad kattahha bcejjeċ quadrati, għaddighom mil bait imhabbat bit tursin u il melh u il galletti mishuka, u aklighom fil butir jagħli.

Dawn l-erba' riċetti jsemmihom Aquilina wkoll meta jagħti t-tifsira tal-kirxa fid-dizzjunarju tiegħu. Fl-1903 E.L.V. reġa hareġ edizzjoni ohra tal-ktieb tiegħu li semmieh "It-tieni Ktieb tal Chcina". Din id-darba il-motto li għażel huwa bl-Ingliż u jgħid: "The degree of civilization is often measured by the cuisine" (Mrs. D. A. Lincoln). Jista' jkun li dan il-fatt hu

rifless li l-lingwa Inliża kienet bdiet tirbah fil-ġlieda tagħha ma' dik Taljana. Dan it-tieni ktieb kien mitbugħ fl-Istamperija tal-Malta, 16 Triq Zekka, Valletta u baqa' propjeta' litterarja ta' A.C.Aquilina. F'dan it-tieni ktieb l-awtur jzid hames riċetti ohra tal-kirxa li ma kienux deheru fl-ewwel ktieb. Qabel id-dahla li hija xi ftit jew wisq bħal tal-ewwel ktieb E.V.L. jagħmel twissija lil min isajjar li tghid hekk:

Tulssia

Kabel ma nibda nati xi ricetti li jena gbart, nara li hija hagia wisk essenziali li ghandi indahlilcom fracom li sabiech il huejecc li tagħmli fil chcina icunu accettati min culhatt, u jttieclu bl'aptit, hem bzon kabel collox li il camra tal chcina tcun mizmuma bl'ichbar indafa – il fuclari, il meida li fuka tahdmu, il ghodda collha – collox, ghandu icun mahsul u nadif daks il cristal – lebda hagia li għanda relazioni mat-tisjir għanda tcun imdensa jeu mahmugia. Min hu incaricat mil chcina għandu izomm ruhu pulit mil izied – għandu kabel ma jbda jahdem, jara li rasu ja mimxuta tajeb u mittura b'maniera tali, li ma takax xi xaghra f'dak li icun isejjer – ldeih għandom icunu mahsulim seua, u għandu jibes fardal nadif sabiech ma huegiu ma jehlux ir-rujeh collha tal chcina. Nirrichmanda li fil chcina magħandux jingiabar lebda fdal u rmasugli ta hawn il-leil, ghax dauna f'pais phal tagħna shun, malair jagħmlu ir-rieħa jikrasu, u jstghu ihassru il huejecc taiba.

Għaldakstant jena bl'icbar forza nirrichmanda, li sabiech ittisjir jimexxi, għanda t'esisti fil chcina l'icbar indafa. Il Belt, 10 ta Frar, 1903.

Ta' min jinnota li f'dan it-tieni ktieb l-awtur għal darb'ohra jerga jinkludi r-riċetti tal-kirxa li kienu fl-ewwel ktieb u jzid erba' ohra ġodda magħhom. Għalija dan ifisser li l-kirxa kienet għada popolari sew. Dawn l-erba' riċetti ġodda jgħidu hekk:

CHIRXA STUFFAT (Din ġa kienet dehret fl-ewwel ktieb imma issa fiha xi tibdil zghir)

Wara li tcun hsilt il chirxa tajeb bil-lumi u il melh, tigha għalia u imbghad kattahha strixxi irkak, kigheda geua ix-xaham ma ftit basal imkolli irkiek, u roxx fuku daks mimli imgharfa frac tal hobs. Uara zid, ftit perzut imkatta irkiek, tursin u naqra teuma, bzar u melh, u zid ftit cull tant cocċ brodu sachem tara li saret. Fl'ahhar nett roxx parigian mahkuk u guamigha b'fetti tal hobs imkolli.

CHIRXA BIT-TADAM

Naddaf chif ghdna u ghalli seuua il chirxa, aktahha strixxi tauualin, sad an ittant qalli geuua f'it xaham il basal u it-tursin u kighed il chirxa mat0tadam maghxur u imsoffi bzar u melh; sachem thalligha it-tektek itfa f'it brodu cull darba sachem issir.

Servigha bil parmiggian mahkuk.

CHIRXA BIL CAPPAR

Uara li tcun ghalleit il chirxa, kattahha chif ghdna fuk, u kalligha bil butir u basal imkatta cchechen, u bixxa bl'imbit, zid bzar, melh u f'it estrat tal-laham u meta sejer is-servigha zidilha cocc cappar mishuk u f'it hall.

CHIRXA BIL "BACON"

Halli f'it bacon imkatta ccheichen u zid mighu cocc tursin, f'it mertkux, hobsa zgheira tal birra imkatta quadrati, u daks ratlein chirxa li tcun gia' immghollia u imkattgha quadrati, f'it brodu, melh u halligha ittektek, u roxx cull tant f'it giobon Parmiggian mahkuk.

CHIRXA SAMPIERDARENA

Ghalligha f'it, kattahha irkieka bhal zagarelli. Kighed geuua cazzola basla imkattgha irkiek, tursin, f'it zfunnaria, u kallighom bil butir; imbgħad ixhet mahhom f'it prinioli mishukin u sugu tat-tadam u halligha ittektek bil mod sa issir.

Meta tcun lesta roxxila fuka giobon Parmiggian mahkuk.

Fl-1936 l-awtur hareg edizzjoni g'dida tat-tieni ktieb "miżjud b'hafna ricetti godda" stampat fl-Istamperija tas-Salezjani tas-Sliema. Fih l-stess twissija għall-indafa fil-kċina kif kienet dehret fl-edizzjoni ta' qabel, bejn wiehed u iehor. Imbgħad fih tliet faċċati "Tagħlim Meħtiegħ Ghall-Kċina" fejn jagħti tagħrif, ngħidu aħna fuq "kif tishaq ix-xaham taċ-ċanga; kif tnaddaf il-passolina; kif tneħhi ż-żerriegħa miż-żbib; il-qxur tal-bajd". F'din tal-aħħar jgħid hekk: "Aħsel il-bajd meta jiġi mis-suq, jekk ikollok bżonn tal-qxur tiegħu biex tiċċara l-kafe', s-sopop eċċ." Wiehed mill-ewwel jinnota li issa l-awtur beda jkteb bil-Malti tal-Għaqda u waqqa' l-alfabett Taljan. Anke fil-ktieb ta' qabel tal-1903 il-motto ġa kien bidlu mit-Taljan għall-Ingliż. F'din it-tieni edizzjoni ta' "It-tieni Ktieb tal-Chċina", l-awtur jerga jagħti l-istess hames ricetti tal-kirxa li kien ta' fl-ewwel edizzjoni, imma jerga jzid tlieta oħra li jidher li huma mehudin mill-kċina Taljana. Issa l-awtur bidel ukoll il-format tal-kitba tar-ricetta u qasamha fi tnejn: l-ewwel jibda biex isemmi l-ingredjenti meħtieġa u

mbagħad wara jkompli jagħti l-metodu tas-sajran.

KIRXA ALLA LIJONIŻA

Bżonnijiet: - Kirxa, butir, basal, dqieq, imbid, fungi, melh, bzar u lumija.

Metodu: - Qalli bil-butir daqs tużżana basal imqatta' rqiġ kull waħda f'erba' u hallihom jhmaru, wara qieghed magħhom imgharfa dqieq u hawwad tajjeb. Żid nofs flixkun imbid abjad, f'it fungi melh u bzar – qieghed il-kirxa u halliha ssir fuq nar bati. Qabel ma għibha fuq il-mejda għasar fuqha lumija.

KIRXA FRAKASSIJA.

Bżonnijiet: - Kirxa, basal, twm, imsiemer tal-qronfol, butir, dqieq, fungi, bajd u lumija.

Metodu: - Naddaf tajjeb il-kirxa bil-mishun, wara qegħidha filma frisk; sajjarha mal-basal imqatta', tewma, imsiemer tal-qronfol. Erfagħha u halliha toqtor, idlikha bil-butir, dqieq u qegħidha f'kazzola, xarrabha bil-brodu u zid magħha f'it fungi, għaqqad iz-zalza tagħha bl-isfar tal-bajd. Meta tkun sejer is-serviha, aghsar lumija.

KIRXA ALL'INDJANA.

Bżonnijiet: - Kirxa, sonża, basal, melh, bzar, brodu u mustarda.

Metodu: - Meta tkun naddaf il-kirxa qattagħha bċejeċ kwadru u qegħidha f'kazzola ma' f'it sonża, basla, melh, bzar, tliet imghared brodu u f'it mustarda. Halli kollox isir sewwa u serviha shuna.

Illum ukoll għadha tittiekel il-kirxa għalkemm ma għadhiex daqshekk popolari. Nahseb li dan kemm minhabba l-igjene jif ukoll peress li n-nies li qabel kienu jfittxu l-kirxa għall-borma illum kapaci jixtru laham taċ-ċanga, majjal, jew tigieġ. Madankollu għad hawn min ifittixha u saħansitra ġieli tkun ukoll ipprezentata f'tigijiet bħala parti mill-"mejda Maltija". Avolja ta' min wiehed jgħid li l-kirxa li ssib tixtri mill-hanut illum mhix ta' Malta, peress li waqqfu l-produzzjoni tagħha minhabba liġijiet tal-Ewropa. Imma il-kirxa ta' barra, min daqha jgħid li ma tighemx bnina bhal dik ta' Malta. Kemm fir-ricetti li semmejt qabel kif ukoll f'oħrajn li jinkitbu illum meta jsemmu l-kirxa ma jispeċifikawx liema tip ta' kirxa tkun trid tixtri, jekk hux mill-lixxa, jew tax-xugamani jew tal-pajpijiet jew mill-irraqa. Jgħidulek biss "kirxa". Sakemm int tkun trid issajarha stuffat ma jimpurtax, imma ċertu tip ta' kirxa hija adattata għal ċertu platti u mhux oħrajn. Ngħidu aħna wiehed xih residenti San Vincerenti li

huwa minn Haż-Żabbar imma kien mar joqgħod Hal Balzan wara li żżewweġ, qalli li martu kienet tixtri l-kirxa tal-pajpijiet, timliha bl-ikkapuljat u mbagħad tagħmilha l-forn. U iehor li joqgħod fl-istess spatar u li nżerta minn Haż-Żabbar ukoll, qalli li kien jimla l-kirxa minn dik qisha falda u jagħmilha l-forn jew jaqliha fix-xaham tagħha stess. Dan l-aħħar kien hawn ċertu qawmien biex infittxu l-għeruq ta' ġensna anke f'dak li għandu x'jaqsam mal-ikel. Fis-sit tal-internet minn Ghawdex "gharbnet.com" wiehed isib ir-ricetta tas-Soppa tal-Kirxa fost ir-ricetti l-oħra tradizzjonali li jipprezentaw. Din tgħid hekk:

Soppa tal-Kirxa

Ikollok bżonn:

Nofs artal qara hamra, 4 patatiet kbar, ġidra, basla, kaboċċa, 4 tadamiet, 6 gbejniet friski, ratal u nofs kirxa, u nofs lumija.

Kif tagħmilha:

1. Lesti l-kirxa ġumata qabel billi tnaddaf l-kirxa sewwa u tqattagħha f'biċċiet żgħar.
2. Sajjarha f'borma bl-ilma flimkien man-nofs lumija għal madwar nofs siegħa. Saffi l-ilma.
3. F'borma kbira itfa' l-kirxa u l-haxix kollu mqatta' rqiġ.
4. Għatti bl-ilma u sajjar fuq nar bati għal siegħa jew sa ma tara li kollox ikun sar sewwa.
5. Itfa' l-gbejniet friski mqattgħin irraq u sajjarhom għal żewġ minuti f'forn shun.

Din hija forma ta' kirxa bil-haxix bhal dik li kien ta' E.L.V. fl-ewwel ktieb tiegħu. Interessanti li fost l-ingredjenti ziedu l-gbejniet friski u kif huwa magħruf l-gbejniet huma marbutin mal-gzira t'Għawdex. Anne u Helen Caruana Galizia fil-ktieb "The Food and Cookery of Malta" (1997 p.37) jsejhu ricetta tixbaħ hafna li din bħala "Minestra tal-Kirxa". Huma jiktbu li din it-tisjira tista' ssir billi wiehed jiftaħ il-pajpijiet tal-kirxa b'imqass, u wara jaħsilhom ripetutament fl-ilma bil-lumi. Imbgħad wiehed jifta' l-kirxa mill-bidunett mal-bqija tal-haxix għall-minestra u sajjar kollox f'daqqa. Din ir-ricetta setgħu sejhulha "Kawlata tal-Kirxa" għax l-ingredjenti li jsemmu huma l-istess bhal tal-kawlata minbarra l-majjal. Il-Minestra tal-Kirxa hija nteressanti imma trid issajjar minestra propja bl-ingredjenti propji fosthom xi f'it għaġin minn taż-żibeg u għazz. F'paġni 111-112 tal-istess ktieb l-awturi jagħtu wkoll tliet ricetti ta' kif il-Maltin l-iktar li ihobbu jsajru l-kirxa. Dawn huma, *torta tal-kirxa*, *kirxa fil-forn* u *kirxa moqlija*.

L-awtur Salvu Agius kien briedem li qaleb għall-Malti u kiteb hafna fuljetti dwar ir-religjon bħal hajjiet tal-qaddisin u kiteb ukoll "Storja ta' Malta". Imma barra minn hekk għandu wkoll hames kotba dwar ir-riċetti. Fl-ewwel ktejjeb li hareġ fi-1938 paġna 7, huwa jinkludi riċetta tal-kirxa li sa fejn naf jien baqgħet l-unika waħda tal-kirxa fis-sensjela kollha. Jisimha "Kirxa Stuffat La Fiorentina" u għid hekk:

Il-kirxa għandha tkun qabel xejn imnaddfa tajjeb, maħsula iktar minn darba u mgħollija. Imbagħad qattagħha strixxi moħxon nofs saba' u aghmilha tiġxotta fi dvalja. Imbagħad qegħdha titqalla bil-mod f'kazzola bil-butir u meta tneħħiha minn fuq in-nar ixhet fuqha f'it zalza tat-tadam u fl-ahhArnett arġa ixhet fuqha f'it butir u pamiġjan maħkuk.

Dwar kitbiet dan l-awtur kienu deħru xi apprezzamenti fil-ġurnali ta' dak iż-żmien "Il-Berka" u "Doctor Brombos" li l-awtur jinkludihom fid-dahla għal ktieb tiegħu. Jgħidu hekk:

Mid-Doctor Brombos ta' l-24 ta' Ġunju 1938 :-
Wasilna l-ktieb jismu "L-Imghallem Tal-Koki", mictub minn Salvu Agius. Dan il-ktieb huwa interessanti hafna għax jghallmec chif issajjar l'ahjar icħel fin u tajjeb u tahdem u tghamel l'affarijiet tal-ħelu. Wakt li connā kghedin nakrawh kabadna aptit ta' nghanā!! Niringrazziaw lill karrejja tagħna. Jimbiegh Sold u nofs minn għand Carmnu Psajla, dac li ibiegh il-cotba kuddiem il-Posta, il-Belt. Niringrazziaw lill'awtur.

Mill-"Berka" tas-27 ta' Ġunju, 1938 :-
KTEJJEJ TA' H TIEĠA.
Ġie fidejna 'l ktejjeb li jismu "L-Imghallem tal-Koki" mictub minn Salvu Agius. Frahna, għax, barra milli huwa miktub wisq tajjeb bl-ortografija tal-Għaqda, huwa ktieb tassew ta' hteġa. Dan il-ktieb li fih 53 riċetta ma jimbieghx hħief sold u nofs biss. Ahna fil-waqt li nagħtu elf prosit lis-Sur Salvu Agius, nittamaw li ma ndumux ma naraw it-tieni ktieb ta' "L-Imghallem tal-Koki"; anzi nixtiequ wkoll araw kotba oħra ta' fejda li b'din in-nefqa zghira kulhadd ikun jista jixtrihom.

Nittamaw li s-Sur Salvu Agius, li 'l pinna tiegħu qatt ma għandha mistrieħ, jissokta jagħtina minn din ix-xorta ta' kitba, għax ahna zguri li hawn wisq hteġa tagħħom; illum sold u nofs kulhadd jista' jonfqu, imma forsi kotba li, għad li huma wkoll mhux f'it ta' hteġa, ikunu jqumu tliet soldi, erba jew aktar, mhux kulhadd jista' jixtrihom.

Mela, fil-waqt li nittamaw li ma ndumux ma naraw it-tieni ktieb ta' "L-Imghallem tal-Koki", nittamaw wkoll li

naraw kotba oħra bħalu, għal ġid tal-kotra li jogħozzu kull għana tal l-ghaziz llsien Malti, u għat-tirqim ta' l-ortografija ta' l-Għaqda.

(Ta' min jinnota li għalkemm qed jiktbu fil-istess żmien l-ortografija tal-Brombos hija bil-Malti taljanizzat filwaqt li *Il-Berka* tuża l-ortografija tal-Għaqda - hħief għal isimha.)

Piju Borg r-regettier mir-Rabat, Għawdex qalli li huma l-ewwel kienu jsajruha bil-haxix il-kirxa u mbagħad dak li jibqa' jagħmluħ stuffat l-għada u tghidx kemm kien jġi tajjeb.

Illum hawn riċetti oħra iktar moderni u mhawwrin bħal dawn it-tnejn li ġejjin. L-ewwel waħda nghanat minn Dounia Borg fil-porgramm tar-radju "Bonġu" li xxandar il-Gimgha 20 ta' Novembru 2009.

Kuskus tax-xgħir bil-Kirxa

Ingredjenti għall-kirxa:

Kilo kirxa, qattgħa tursin, 4 sinniet tewm, lumija, 200g ċiċri mxarrab minn lejli qabel, 50ml żejt, nofs litru ilma, kuċċarina bżar abjad, kuċċarina paprika, kuċċarina chilli (jekk trid), kuċċarina kemmun, kuċċarina ġinger, f'it zafran.

Ingredjenti għall-kuskus:

Kilo dqiq tax-xgħir ohxon jew barley mithun, 50 ml ilma, kuċċarina butir mielah.

Metodu:

1. Naddaf il-kirxa sew u għalliha fl-ilma sakemm issir bajda.
2. Kessahha u qattagħha f'kaxxi.
3. F'borma hħallat l-kirxa ma' tursin mqattgħa rqiq, tewm, hwawar, ċiċri u z-zejt u qalliha għal f'it minuti.
4. Żid l-ilma u sajjar fuq nar qawwi sakemm tiftah tagħli.
5. Waqt li jkun qed jagħli, xarrab il-kuskus bi f'it ilma, poġġih f'passatur u poġġi l-passatur fuq il-borma.
6. Baxxi n-nar u sajjar sakemm issir - (Żid l-ilma jekk ikun hemm bżonn).
7. Meta jsir zid il-meraq tal-lumi u l-qoxra tagħha mqattgħa strixxi u tektek għal f'it minuti.
8. Neħħi l-kuskus mill-passatur, zid f'it butir fuqu u għarblu b'idejk.
9. Servi billi titfa' saff kuskus u fin-nofs poġġi l-kirxa.

Tista' wkoll tagħmel torta tal-kirxa, bħalma kien semma l-Pros.Aquilina, u fil-programm tal-RTK "Iftah Qalbek" ingħatat din ir-riċetta:

Torta tal-Kirxa

Temperatura tal-form 190c, Gas mark 5

Ingredjenti:

400gr għagina, nofs kilo kirxa, 400gr basal, mgħarfa żejt taż-zebbuġa, 2 bajdjet, 2 imgharef tursin, 2 imgharef ġbejniet jew ġbon maħkuk. Turtiera ta' 23cm dijametru.

Metodu:

1. Sajjar il-basal ġo mgħarfa żejt.
2. Hħawwad u sajjar sakemm il-basla tirtab. Jekk ikun hemm bżonn zid 50ml ilma.
3. Nizzel minn fuq in-nar u hħallih jibred.
4. Hu f'it aktar min-nofs l-għagina u iftahha bil-bembuba biex tiksi l-qiegh tat-turtiera.
5. Poġġi s-saff tal-basal fuq l-għagina.
6. Fuq il-basal poġġi l-kirxa mqattgħa f'biċċiet zghar.
7. Fi skudella hħabbat l-bajd u l-ġbejniet jew il-ġobon u zid it-tursin imqattgħa.
8. Ferra' din it-taħlita fuq il-kirxa.
9. Hu l-kumpliment tal-għagina u iftahha bil-lembuba.
1. Gerbibha mal-lembuba u poġġiha fuq il-mili.
2. Aghfas it-trufijiet flimkien u aqta' l-għagina z-zejda.
3. Taqqab il-wiċċ tal-għagina f'zewġ postijiet.
4. Sajjar l-għagina li tkun għażilt.


XUPPATU

Meta tkellimt ma' Felic tal-laham miz-Zurrieq huwa qalli li dari fi żmien meta ommu u missieru kienu jmorru jbieghu l-ġbejniet u l-irkotta lejn il-Belt u tas-Sliema, kienet teżisti ikla magħmula mill-kirxa jisimha **xuppatu**. Din il-kelma qieghda mnizzla kemm fid-dizzjunarju ta' Aquilina kif ukoll fil-Miklem ta' Serracino Ingloft. Skont dan tal-aħħar il-kelma ġejja mill-Calabria, "sciuppatu" u kienet tkun bħal kawliata ta' hħexjex u kirxa mgħollija flimkien. Felic jgħid li kienet tkun borma mmerqa bil-biċċiet tal-kirxa rqiqa minn tal-muntun jgħumu fil-wiċċ. Kienu jifgħulha l-haxix, piżelli, tadam, qara bagħli, patata, insomma, haxix imħallat. Wara li jkunu lestew mill-biegha missieru kien jgħid lill-mara: "issa platt xupputu immorraw nieħdaw". Skond Felic, "il-kirxa l-haxix qaddisha". Felic qalli wkoll li l-istonku tal-majjal

jintuza għall-mili u l-budullati tal-majjal jiskuhom u jimlew iz-zalzett fihom. Il-budullata skont Felic tkun musrana imwahhla mad-dawwara (bhal biċċa xaham). Anke il-musrana l-ghamja taċ-ċanga tintuza għall-mili. Filwaqt li l-budullata tal-majjal tintuza għall-mili taz-zalzett, il-budullata taċ-ċanga jagħmlu l-kirxa minnha. Felic qalli wkoll li t-tames meta jkun għadu zghir, ta' xi vitella, jkun lixx imbagħad jiġi folji folji zghar. It-tames kif spjegali hu jiġi l-ahhar taqsima tal-istonku u jkollu l-musrana l-irqiga jew iz-zghira mqabbda miegħu. Meta tibda taħdem il-kirxa, tibdiha miċ-ċentupill, għax dan trid ixxarrbu fl-ilma u wara fil-mishun u mbagħad issawtu. Il-kirxa, kompila Felic, kollha trid issawwata anke tax-xugamani, biex jaqa' l-frac minnha. Kollha barra l-imsaren. Il-musrana l-ghamja taċ-ċanga timliha u l-kurjulin, li hu l-ahhar biċċa tal-musrana taċ-ċanga jinhadem ukoll kirxa. Il-mara ta' Felic qattli li kienet tezisti wkoll ikla msejha **tat-tuġun**. It-tuġun huwa l-ġuf ta' majjala vergnija. Tkun majjaletta ta' taht is-sentejn li qatt ma tkun wildet. It-tuġun tajjeb biex tagħmlu torta. David il-Giża mill-Furjana, li ilu jahdem il-biċċerija għal dawn l-ahhar 37 sena qalli li l-**mindil** ukoll jitekel. Il-mindil ikun bhal xibka jew fardal li jzomm l-imsaren shan u l-borża tkun go fih. Skont David il-mindil tal-majjal tista' tgerbu u tagħmlu braġjolon mimli bi-ikkapuljat. Tagħmlu l-form u tqatta' minnu. Il-kirxa fil-biċċerija tinhadem f'roknha għaliha, l'hemm mill-laham, u dak li jkun se joqtol iġib lil xi hadd miegħu biex inaddafha.

Kif għidt fil-bidu "il-kirxa" dahlet fil-vokabolarju tal-Maltin u l-Għawdxin. Ġa semmejna l-espressjoni "qatt ma kilt kirxa miegħu" għal meta wiehed ikun irid ifisser li qatt ma kien habib tal-qalb, jew ta' ġewwa ma' xi hadd. Ġieli ngħidu wkoll, "mela l-kirxa", biex infissru li xi hadd mela żaqqu billi kiel kemm felah. Għal bniedem stonkuż, li ma jiddarras minn xejn ngħidu li hu "ta' kirxtu hoxna". Meta xi hadd ikun irid juri li jaasal sa l-ahhar biex ipattieha lil xi hadd anke jekk ikollu jiekol minnu, jgħid "nikollu kirxtu". Jiġifieri anke sa hemm nasal bla ma nitmezmez jew nitqazzeż, veru sa l-ahhar!! "Bniedem kirxi" huwa bniedem li jibla' kollox, bahnan, babbu, jew bniedem merhi. "Bukrajx" hija kelma li m'għadhiex tintuza. Hija magħmula minn bu+krajx. Krajx huwa d-dimunitiv ta' kirxa. Kienet tinghad għal min hu żaqqieg, li għandu kirxa (stonku) kbir, kif ukoll għal xi raġel ta' qattagħni. U kienet tintuza wkoll għal min ikollu l-ġilda ta' wiċċu mkemmxa hafna hekk li tkun qisha kirxa.

@ Karmenu Pace



TOPONOMI T'GĦAJNSIELEM 1

Joseph Caruana

L-istudju tat-toponomastika tal-postijiet u nhawi Maltin u Għawdxin hu sabih u nteressanti ferm, għalkemm kultant xi ftit diffiċli u iebes u jgagħlek tqalleb hafna kotba u rivisti. Lokalitajiet li ngħixi fihom u postijiet bhalma huma widien, għoljiet, xtajtiet, ghejjun, oqasma t'art, u għelieqi, kollha għandhom l-isem toponomu tagħhom.

Uhud mit-toponomi huma hfief biex tasal għat-tifsira tagħhom, izda oħrajn jehtiegu studju fond biex wiehed jaasal għal konklużjoni soda. Fin-nuqqas ta' dokumenti jew tradizzjoni soda li jistgħu jagħtu tifsira lill-isem, wiehed kull ma jista' jagħmel hu li jissuġġerixxi tifsira possibbli, bbażata fuq għadd t'indikazzjonijiet li johorġu mill-istess gherq. Izda wiehed irid joqgħod ferm attent għax ċerti żbalji jistgħu jbegħduk milli tilhaq l-għan tiegħek li tasal għal tifsira soda u tajba. Wiehed mill-iżbalji li tista' tiehu hu li tmur fuq l-isem kif miktub jew imlissen illum. Hafna toponomi Maltin u Għawdxin imorru lura sa żmien il-hakma Għarbija, għalhekk x'aktarx li mal-medda taż-żmien il-kelma oriġinali tiddlet xi ffit u ġieli hafna, kemm fil-pronunzja kif ukoll fil-kitba meta kien isir xi testament jew kuntratt ta'

bejgh. L-aktar dokumentazzjoni abbondanti u ta' min jorbot fuqha hi dik li tinsab fl-arkivji notarili, l-arkivji tal-gvern, u l-arkivji ekkleżjastiċi. Barra dawn hemm ukoll mapep u portulani antiki. Illium bosta kittieba jaqblu li l-Gharab li kienu jokkupaw lil Malta huma l-istess Gharab li hakmu lil Sqallija u Spanja. Dawn l-Gharab kienu mill-Afrika ta' fuq u għalhekk insibu xebh ta' toponomi f'dawn il-pajjiżi ma' dawk ta' Malta u Għawdex. Naturalment, f'Malta l-influwenza Għarbija kienet ikbar minhabba li l-pajjiż hu zghir fid-daqs u fil-popolazzjoni, u anke minhabba li l-ilsien mitkellem qabel kien semitiku ġej mill-Puniku. Għalhekk l-ilsien Għarbi seta' jaqbad aktar faċilment.

Fl-istudju tat-toponomastika, wiehed jista' jqassam it-toponomi taht titli differenti u jagħmel klassifikazzjoni tagħhom. Eżempju; hemm dawk li jaqgħu taht laqmijiet u persuni, ismijiet u kunjomijiet, ġeografija tal-post, eċċ. Illium minhabba żvilupp qawwi f'ċerti nhawi, uhud mit-toponomi qed jintnesew jew jinbidlu. Għalhekk hassejt li jkun xieraq u f'waqtu li nigbor kemm nista' mit-toponomi tar-rahajl tiegħi, Għajnsielem inkluz l-Imġarr. Se nipprova nagħti wkoll il-lok ta' fejn jinsabu u, sa fejn nista', xi tifsir tal-kelma. Dan hu biss tentattiv biex dawn l-ismijiet ma jintilfux u jibqgħu għall-posterita'.

TRIQ TA' LAMBERT: It-triq li tiehu mit-triq prinċipali msejha Triq l-Imġarr hdejn it-torri ta' Santa Ċeċilja sa fejn tispiċċa t-triq tal-kanal u tibda t-triq tal-Bwier.

Illum saret frekwentata hafna ghax tiehu għall-*heliport*. Din it-triq hija wkoll imqassma bejn Ghajnsielem u x-Xewkija. Lambert hu kunjom ta' familja ta' oriġini Franciża.

TA' SANTA ĊILJA/ĊEĊILJA: Art fl-inhawi tal-kappella li kienet iddedikata lil Santa Ċeċilja. Dawn l-inhawi b'dan l-isem jinsabu ddokumentati sa mill-1564. Aktarx li dawn l-inhawi hadu isimhom mill-istess kappella. Hawn insibu wkoll it-torri ta' Santa Ċeċilja, li nbena minn Bernardo Macedonia fl-1613. Din in-naħa t'Ghajnsielem hi maghrufa wkoll bhala "Fejn it-Torri". L-isqof Camerasa (1635-1663) kien waqqaf benefiċċju msejjah "Ta' l-Isqof" jew "Ta' Santa Ċeċilja". Il-flus li jidhlu mir-renta kienu jipprovdu għall-hlas tal-lettur tal-iskola tal-Gharbi.

IL-BWIER: 'L isfel mit-torri ta' Santa Ċeċilja, lejn Ta' Brieghen. L-isem jista' jkun alternattiva ta' Bwar, plural ta' Bur, li tfisser art li tiwva bhala mergha iżda mhix tajba għaz-zriegh.

IL-MISRAH: Fejn jinghaqdu t-toroq Tal-Misrah, Tal-Kanal, Ta' Brieghen, u Tal-Bwier. Wesgħa art għall-wita, iżda mhix maħduma, bħal xagħra fejn kienu johorġu jistrieħu n-nies tar-raħal u jirgħu l-bhejjem. Aktar 'l quddiem saru "pjazez".

IĊ-ĊENS TA' KUTKUT: Bejn it-triq tal-Bwier u t-triq ta' Brieghen. Il-kelma ċens tfisser hlas ta' kera fuq art jew bini għal ċertu żmien jew perpetwu. Kutkut aktarx xi laqam ta' persuna li kienet is-sid tal-art.

TRIQ TAL-MERKANTI: It-triq li tiehu mit-triq tal-Imġarr minn hdejn it-Torri ta' Santa Ċeċilja għat-triq tal-Qala. Merkanti hija l-plural ta' merkant, li tfisser kummerċjant jew negozjant.

SQAQ TA' WILĠA: L-isqaq jew trejqa li tiehu mit-triq tal-Qala għat-triq ta' Bordin.

IL-WILEĠ: Il-wita 'l isfel mit-triq tal-Merkanti bejn it-triq ta' l-Imġarr u t-triq tal-Qala. Il-kelma wilġa tfisser raba' aktarx wati li jdur mal-ġenb ta' wied. Fil-kaċ tagħna l-post imsemmi mhux qieghed qrib jew hdejn xi wied.

IĊ-ĊENS: Il-wita 'l isfel mill-Wileġ li tiġi bejn it-triq tal-Qala sa triq Bengħaži. Ċens huwa hlas ta' kera fuq art jew bini għal ċertu numru ta' snin jew jista' jkun perpetwu.

L-IMREJZBIET: 'L isfel miċ-ċens fejn jibdwu Triq Borġ Gharib u Triq Bengħaži. Wettinger ifisser litteralment bhala marżebba żghira, mrejjba, u għalhekk jista' jkun laqam. Erin

Seeacino Inglott jgħid hekk: "Qasam art fil-limiti t'Ghajnsielem, mhux bogħod minn Borġ Gharib mnejn kien jilqa' l-wied ġej minn-naħa ta' Kenuna, qabel jgħaddi bħallikieku minn imwieżeb lejn il-wied tal-qasab fuq ix-xaqliba l-oħra t'Ghajnsielem". Din it-tifsira ma tantx naqblu magħha minhabba li l-imrejzbiets hu f'it 'il bogħod minn fejn jinzel il-wied minn ta' Kenuna. L-ilma ta' Kenuna jaqbad iżjed 'l isfel lejn il-wied ta' Simirat. Ġuże' Aquilina jirreferi għall-kelma Żarrab li tfisser tidhol fiċ-ċirku waqt loġħob tal-bocċi. Taht din il-kelma nsibu wkoll ŻRIB, li E.S.I ifisser bhala "għeluq ta' post – art b'ċint baxx". Jien aktar naqbel ma' din l-aħħar tifsira għar-raġuni li f'dan il-post insibu f'dal ta' ċirku megalitiku u l-post seta' ha ismu minnu.

TAL-KAXXA: L-art li hi mdawra minn Triq Borġ Gharib, Triq Simirat u Triq Bengħaži.

IL-WIED TA' SIMIRAT: Il-kelma simirat jidher li hi varjazzjoni tal-kelma simar. Simar tfisser pjanta li għandha mill-qasab irqiq li tikber f'art imghaddra. Tixbah lill-ġummar. Il-wied ta' Simirat nistgħu nġhidu li jaqsam ir-raħal t'Ghajnsielem fi tnejn: il-Gudja u l-Hamri fuq naħa, u l-bqija fuq in-naħa l-oħra. Dan il-wied jaqbad l-ilma minn taht il-ġebel l-aħmar tan-Nadur u jibqa' nieżel paralel ma' Triq Simirat u jgħaddi minn fejn illum hemm il-Pjazza tad-Dehra. Aktar 'l isfel, jaqbad ma' Wied ir-Rajjes u jispiċċa x-xatt. Billi fejn hemm il-Pjazza tad-Dehra kien aktar baxx fin-naħa ta' fuq, kien jissejjah il-Kalanka.

IL-QASMA: Dik it-trejqa li tiehu minn Triq Bengħaži għal Triq Borġ Gharib. Fost bosta tifsiriet oħra, qasma tfisser ukoll mpghdija minn naħa għall-oħra. Aktarx hadet isimha minhabba li din it-trejqa taqsam minn triq għal oħra biex tevita d-dawra u tnaqqas it-tul.

IL-KALANKA: Il-kalanka hija dik il-parti fil-wied tas-simirat li tiġi fit-tarf tan-naħa ta' fuq tal-Pjazza tad-Dehra fejn jiġi bi dritt il-bidu ta' Triq Anġlu Grch.

TA' SAN MIKIEL: Hija dik l-area ta' fejn l-iskola u fejn hemm il-kazin tal-futbol.

TAL-QIRGHAN: Tal-Qieghan huwa f'dal ta' sit preistoriku. Dan il-post qieghed fuq ix-xellug ta' Triq Borġ Gharib, int u diehel lejn il-Qala u bejn wiehed u iehor minn fejn tibda Triq Bengħaži. Qieghan tfisser plural ta' qiegha fejn jidirsu l-qamh. Hawn min l-Imrejzbiets u l-Qieghan jirreferi għalihom bhala l-Kumplex ta' Borġ Gharib.

BORĠ GHARIB: Borġ Gharib qieghed in-naħa ta' fuq tal-Gudja fuq in-naħa tal-lemin tat-triq tal-Qala. Borġ Gharib hu

ffurmat minn żewġ kelmiet: Borġ u Gharib. Borġ tfisser, fost l-oħrajn, turrin ġebel imwaqqaf wahda fuq l-oħra. Illum aktar nagħtu tifsira ta' affarijiet fuq xulxin. Gharib tfisser barrani, stranġier. Għalhekk issir "il-Borġ tal-Barrani". Bħal ma jaf kulhadd ma' dan il-post hemm marbuta legġenda sabiha hafna li tat l-isem lill-post.

Il-legġenda tgħid li fi żmien il-hakma Gharbija, raġel misterjuż, ta' kuljum għall-habta tal-għabex, kien jiġi minn-naħa tal-Gharb riekeb fuq żiemel biex jixgħel lampa taz-żejt quddiem il-Madonna fis-santwarju tal-Madonna. Dan il-bniedem kien donnu mdawwar b'misteru. Għalkemm kien jiġi minn-naħa tal-punent, hadd ma kien jaf il-post eżatt mnejn kien jiġi u lanqas fejn kien imur wara l-ġirja tiegħu ghax qatt ma kellem lil hadd. Darba wahda, wiehed Gharbi ried jikxef min kien dan il-bniedem misterjuż. Għalhekk stahba wara hajt tas-sejjeħ jistenna lir-rikkieb misterjuż jasal. Hekk kif dan wasal hdejn, l-Gharbi assaltah, iżda r-rikkieb xpruna liż-żiemel u dan ġera b'aktar qawwa 'l quddiem, bl-Gharbi mqabbad ma' denb iż-żiemel. X'hin wasal fil-post li qed nitkellmu dwaru, l-Gharbi, wara dik it-tkaxkira kollha wara z-żiemel, waqa' bla hajja fl-art. In-nies sabuħ l-għada filgħodu iżda hadd ma ssogra jmissu. Minflok huma tefgħu fuq għebli wara l-oħra sakemm radmuh kollu u hekk iffirma l-borġ ġebel fuq xulxin. Dan il-borġ ta l-isem lil dan il-post.

TA' BEĊĊUNA: L-art li tiġi 'l isfel mill-isqaq tal-Wilġa, bejn it-triq tal-Qala u t-triq ta' Bordin. Beċċuna hija hamiema żghira li għadha ma bdiex ittir. Hawnhekk jista' jkun laqam.

TA' BORDIN: L-art 'l isfel minn ta' Beċċuna u bejn it-triq tal-Qala u t-triq ta' Bordin. Din l-art tinfirex sat-Triq tax-Xep, taht in-Nadur. Din kienet art tal-familja Bordino (fis-seklu XV). Għalhekk din il-wesgħa art hadet isimha mill-kunjom ta' din il-familja nobbli Bordino/Burdino.

IL-GUDJA: Il-wesgħa art imhattba li hi mdawra minn Triq Borġ Gharib minn-naħa ta' fuq, minn Triq il-Gudja u Triq Fuq il-Għajn minn-naħa t'isfel, u mill-Wied tas-Simirat u il-Wied ta' Martin fuq il-ġnub l-oħra. Gudja tfisser art aktarx għolja u fit-tond tiela' helu helu madwar, iżda mhux għolja hafna. Fil-fatt il-Gudja, għalkemm ma tantx tagħti fil-għajn hija wahda mill-iżjed postijiet għoljin f'Ghajnsielem.

IĊ-ĊAGHKIJA: Parti f'nofs il-Gudja li kienet tintuża għall-insib tal-ghasafar. Ċagħkija tfisser qiegha ta' mansab aktarx imdawra biċ-ċagħak u l-hamrija.

IL-WIED TA' MARTIN: Jibda mit-triq tal-Qala, jaqsam il-Gudja minn wara l-knisja ta' Sant Antnin, jghaddi minn taht Triq il-Gudja, Triq il-Hamri, u Triq Sant'Antnin u jibqa' niezel sax-xatt. Jista' jkun li ha ismu mill-familja li kienet taħdem ir-raba' li jagħmel miegħu.

TA' GLIEX: L-art li tiġi n-naha ta' fuq ta' Triq Sant'Antnin sat-triq tal-Qala u tmiss mal-Gudja. Ta' Gliex huwa l-qaqam tal-familja proprjetarja ta' din l-art. Ta' min isemmi li meta l-Patrijiet Franġiskani Minuri ta' Giezu ġew l-ewwel darba f'Għawdex fl-19 qagħdu f'dar ta' din il-familja ta' Gliex.

WIED BILJUN: Il-wied li jibda mill-Qala, jghaddi minn quddiem il-knisja u l-kunvent ta' Sant'Antnin u jibqa' niezel lejn iż-Żewwieqa. Dan huwa wied sabih hafna, dejjem iħaddar bil-qasab, sigar tal-harrub u tal-frott, u uċuħ oħra tar-raba'. Skont il-Professur Wettinger, l-isem Wied Biljun ġej minn Wied Bin Iljun (gued bin liun – 1582)

TAL-KLIN: L-art ta' bejn triq iż-Żewwieqa u Triq Biljun. Klin hija xitla msagħġra dejjem imħaddra b'zokk wieqaf li joghla sa żewġ metri; b'hafna friegħi jarmu riha tfuħ b'weraq aħdar sabih, bajdani minn taht b'ward blu jagħti fil-vjola kwazi s-sena kollha. Tikber fil-widien u l-blat, fin-niexef (*Rosmalinus Officinalis*).

FUQ GHAJN IL-LONK: X'aktarx li l-isem proprju tagħha hu Għajn il-Għonq, iżda mal-milja tas-snin sar popolarment magħruf bhala Għajn il-Lonk. Din l-għajn kienet tinsab fil-bidu ta' Triq iż-Żewwieqa fuq il-ġenb ta' Wied Biljun. Sa ftit tas-snin ilu kien fiha nixxiegħa t'ilma ġieri li kien jiġi mill-Gudja permezz ta' mini, kanali, u akwadott. Dan l-akwadott zghir kien b'xi hames arkati u kien jaqsam il-Wied ta' Martin fejn illum hemm il-*playing field* *Father Hersey* fil-Gudja. L-ilma ta' din l-għajn kien jintuza biex in-nisa jaħslu l-hwejjeġ u għax-xorb, u minnha kienu jinqdew ukoll is-suldati li kien hemm fit-torri Garzes. L-ilma tagħha kien jibqa' sejjer b'leq isaqqi r-raba' taż-Żewwieqa.

FUQ IL-HAMRI: L-inhawi ta' fuq il-Hamri huma fejn illum hemm il-Belveder. Probabbli li ha ismu billi r-raba' li kien hemm f'dawk l-inhawi kien kollu raba' hamri.

BALZUNETTA: In-naha ta' fuq ta' Ghajnsielem. Triq l-Imġarr, u Triq Cordina – l-inhawi ta' dik in-naha. Il-kelma balzunetta ġejja mit-Taljan "Barcellona" li tfisser Barcellona zghira.

TA' LELLUXA: 'L isfel mit-torri ta' Santa Ċeċilja lejn Ghajnsielem, fejn

hemm il-*Borehole* tal-ilma, ftit 'l isfel mill-*Gozo Heritage*. Hija art fil-qrib ta' Santa Ċeċilja li ġa kienet dokumentata fl-1553 u li fuqha kien imħolli legat biex isir il-quddies. Lelluxa hawn huwa laqam. Barra dan, lelluxa huwa isem ta' fjura komuni ta' kulur isfar karg – *Chrysanthemum Coronarium*.

TA' ĠOLIN: Aktar 'l isfel mit-triq tal-Brieghen lejn Mġarr ix-Xini. Ġolin jidher li hu xi isem ta' xi hadd.

TA' BRIEGHEN: L-art imdawra minn triq Tal-Brieghen, Triq Cordina, u Triq tal-Bwier. Minn-naha tal-Lvant tmiss ma' Sant'Elja. Il-Professur G. Wettinger, skont dokument tal-1570 iġib dan l-isem bhala tal-Briegel fit-territorju ta' Sant'Elja. Aktarx xi kunjom antik jew laqam.

IL-HOTBA: L-art bejn Ta' Lelluxa u Ta' Cordina. Art aktarx għolja aktar mill-madwar. Għolja zghira, aktarx tonda fuq qasam art waġja.

TA' CORDINA: Bejn Triq Cordina u Triq l-Imġarr. Cordina huwa kunjom li ilu Malta sa mis-seklu XVI. Hawn tfisser l-art ta' Cordina. Fuq mappa antika, sibt li din l-art tissejjaħ Tal-Gonna.

TA' MĠARR IX-XINI: Il-medda ta' art kbira li tilhaq mill-bajja ta' Mġarr ix-Xini sa taht il-Belt (Chambrey). Skont il-Kan. G.P. Agius de Soldanis u anke xi kittieba oħra, Mġarr ix-Xini tfisser port tax-xwieni. Dan minhabba li hawn teorija li Mġarr tfisser post mnejn iġorru, waqt li xini tfisser bastiment tal-qluġ tal-imghoddi. Għahekk, port tax-xwieni. Iżda skont il-professur Godfrey Wettinger, din it-teorija tradizzjonali hi zbaljata. Hu jsostni li l-kelma mġarr hi l-plural ta' miġra (nixxiegħa ta' ilma), u l-kelma xini oriġinarjament kiebet Xini – kunjom ta' persuna. Għalhekk, skont Wettinger it-tifsira għanda tkun l-Imġarr ta' Xenj.

IS-SIKKA TAL-FESSEJ: Ras ta' blat baxxa mal-baħar bejn Mġarr ix-Xini u x-Xatt l-Aħmar. Fessej tfisser min jifsa. Dan il-post jingħad li hu msemmi hekk minhabba l-hoss partikulari li jagħmel il-baħar fit-toqob ġol blat.

L-ISKOLL TAL-FESSEJ: Skoll imdaqas fil-baħar, ftit 'il barra mill-post tal-Fessej.

RAS IL-HOBŻ: Ir-Ras ta' barra nett tal-Fessej; l-aktar parti mahruġa 'l barra għal ġoll-baħar. Fl-antik kien hemm waħda millhekk imsejja għases tal-baħar. Bhala tifsira, tidher li hi l-hotba tal-hobza, iżda t-tifsira t-tajba ma tantx hija ċara. Skont G.P. Agius de

Soldanis, hawn kien isir l-aħjar melħ fil-ġzira f'Għawdex.

IL-QALA TAL-MIKHAL: Id-dahla ta' ġewwa mill-ponta tal-fessej. Għalkemm dan il-post insibuh imsemmi f'xi kotba, fosthom ta' De Soldanis u Annibale Preca, hadd minn-nies li saqsejt ma jaf b'dan il-post jew b'dan l-isem. Il-kelma mikhal hija nom mimmat mill-aġġettiv ikhal, għalhekk tiġi l-Qala l-Kahla.

IL-HALQ: Dahla zghira fil-bajja tax-Xatt l-Aħmar. Il-kelma halq hawnhekk tfisser dahla ta' baħar f'art imqawsa.

IL-MEJDA: Il-parti ta' fuq l-art in-naha ta' ġewwa tal-Halq. Mejda hawn tfisser wesgħa art waġja u catta.

IX-XATT L-AHMAR: Bajja zghira taht Forti Chambrey. Xatt tfisser xifer l-art li jmiss mal-baħar. Hemm teorija li din il-bajja tawha l-isem "ahmar" biex jiddistingwuha mix-xatt l-iehor, jiġifieri l-port tal-Mġarr li popolarment hu magħruf bhala "x-Xatt". Jista' jkun ukoll li tawh dan l-isem għar-ramel hamrani li jingħad li kien hemm f'dan il-post.

GHAJN KLIN: Din tinsab fuq ir-riħ tax-Xatt l-Aħmar.

IL-KALANDRA: Parti mill-bajja tax-Xatt l-Aħmar. Kalandra hu isem ta' għasfur.

TAL-INGLIŻI: Bhal ta' qabilha, din hi parti mix-Xatt l-Aħmar. Probabbli li ha ismu mill-Ingliżi li kienu stazzjonati Chambrey u li kienu jinżlu jgħumu hawn.

IL-PONTA TAL-MELLIEHA jew TAL-FUTMA: Ir-ras ta' barra nett tax-Xatt l-Aħmar, il-minkeb li jdawwar l-istess bajja. Mellieha hu post fejn ikun hemm is-salini biex jagħmlu l-melħ. Dan il-post hu magħruf ukoll, l-aktar minn-nies f'Għajnsielem, bhala "Tal-Futma". Fatma (varjanti ta' Futma) huwa isem ta' mara Għarbija u f'sens ġenerali jindika tfajla Misilma ta' gilda samra. Dan l-isem, xi whud jindikawh b'disprezz lil xi mara kerha. Skont tradizzjoni li smajt minn-nies frekwenti ma' dan il-post, qaluli li l-post ha ismu minn mara jisimha Fatma/Futma li kienet toqghod ġo għar li jinsab in-naha tal-bejliġġ, u kienet tmur tagħmel il-melħ fil-post imsemmi. Storja oħra li smajt dwar din il-mara hija li darba kien hemm raġel qieghed jistad bit-terriha u f'daqqa waħda din haditu u kien se jegħreq f'dan il-post. Fatma kienet hemm tagħmel il-melħ u malli ndunat x'kien qieghed jiġri, din griet u salvatu. In-nies baqgħu jsejju dan il-post għaliha.

(ikompli)

© Joseph Caruana

maġenbha. Il-bqija tax-xtut tal-Gzejjer huma weqfin u jogħlew bosta sulari 'l fuq minn wiċċ il-baħar qrib l-istatwa ta' San Pawl, għalkemm imbagħad jittbaxxew aktar ma tersaq lejn Ras il-Gzejjer. F'dawn is-sisien hemm ukoll sensiela ta' għerien żgħar, kif ukoll il-fdalijiet ta' ieħor akbar (illum sfrundat) li kienu jsejnhulu **L-Għar tal-Gzejjer** u tliet mini naturali żgħar li l-isbaħ waħda fosthom tinsab flit passi biss 'il bogħod mis-Sillat. Taħt l-istatwa ta' San Pawl tispikka wkoll qasma ġeoloġika, fejn il-blat tal-qawwi jieqaf f'hesrem f'sies lixx inċanat u minflok tixref l-unika biċċa tafal li tinsab fil-Gzejjer; maqrusa taħthom hemm ukoll daħla ċkejna b'ċaġġqija mrekkna fiha. L-istess qasma (*fault*) tidher anke fuq in-naħa l-oħra tal-fliegu, f'ġenb il-Ħerriega. Għalkemm illum il-Gzejjer huma diżabitati, għadu jidher il-fdal ta' razzett qadim biswit l-istatwa. Kien magħmul minn żewġ ikmamar imdaqqsin fuq xulxin u sa xi għoxrin sena ilu kien għadu kważi sħiħ, iżda minn dak inhar 'l hawn tħalla jġġgarrat kważi għal kollox minhabba t-telqa u l-vandalizmu li kienet. X'hasra! Madwar dan ir-razzett naraw ukoll f'ijel tal-ħajja tal-imġhoddi fuq il-gżira: f'itan tas-sejjeġħ li kienu jdawru għelieqi b'ħamrija baxxa, bir (sewwasew nofs triq mir-razzett lejn Bejn il-Gzejjer), għar żgħir li kien jintuża bħala maqjel, u barriera ċkejna li tittawwal għal fuq Bejn il-Gzejjer. Donnu li sas-seklu l-ieħor ir-raba' kien jinħadem, u hemm rakkonti dwar raħħala li kienu jaqsmu l-fliegu minn Malta bil-merħla tagħhom (bl-għawml) biex jieħdu l-bhejjem jirgħu fuq il-Gzejjer. Qrib l-egħlieqi hemm ukoll roqgħa magħrufa bħala **It-Toqba l-Ħamra**, li mid-dehra kienet imfittxija għall-kaċċa tal-fniek li kienu jġġerrew fuq il-gżira.

Ix-Xemxija, il-Pwales u l-Manikata

Biex tasal sal-Mellieha, triq bilfors taqşam **Il-Wied tal-Pwales** (jew **Wied il-Pwales**), billi dan il-foss naturali wiesa' li jinsab bejn Għajn Tuffieha u San Pawl il-Baħar jaqtagħha mill-bqija ta' Malta. Bħalma rajna fil-bidu ta' dan l-artiklu, din il-medda ta' art baxxa bejn żewġ għoljiet issawret permezz taċ-ċaqliq tal-art aktar milli bħala wied

minqux mill-ilma ġieri, iżda fil-fatt għandha wkoll pendil ħafif (l-istess bħalma rajna fil-każ tal-Wied tal-Qammieħ u ta' Qasam Barrani) u għaldaqstant l-ilma li jingabar fiha jistagħdar f'tarfha, bejn ir-raba' tal-**Pwales** u dik **Ta' Rkuplu**. B'hekk inħolqot għadira salmastra mdaqqsqa f'dejn il-baħar, magħrufa bħala **Is-Simar** minħabba l-ħaxix iebes u ippuntat li jikber f'dan it-tip ta' ambjent u li dari kien jintuża biex minnu jinħadmu qfief u tagħmir ieħor minsuġ. Din l-għadira tiġbed lejha bosta għasafar tal-ilma tant li illum hija mħarsa. Hemm teoriji differenti dwar l-isem Pwales. Ħafna jaħsbu li hija verżjoni Semitika ta' l-isem "Pawlu" (jew tal-plural tiegħu) jew taħsira tal-isem Latin "Paulus", aktarx b'rabta ma' waħda mit-tradizzjonijiet popolari dwar il-miġja ta' San Pawl jew inkella minħabba xi mqades qodma li seta' kien hawn iddedikati lilu. Iżda skond id-dizzjunarju ta' Aquilina hemm ukoll min isostni li dan l-isem antik iktar għandu x'jaqsam mas-Simar stess, u huwa mnissel mill-kelma Latina għal dan it-tip ta' art mifqugħa bl-ilma ("*palus*", li minnha tnisset ukoll il-kelma Taljana "*palude*"). L-ilmijiet tax-xaba' tal-Wied tal-Pwales u tas-Simar ifuru għal ġol baħar sewwasew fejn hemm ramla żgħira (**Ir-Ramla tal-Pwales**) fil-parti l-ġewwenija nett ta' waħda mill-akbar qaliet tal-gzejjer Maltin, magħrufa bħala **Il-Port ta' San Pawl, Il-Qala ta' San Pawl, jew Il-Qala ta' San Pawl il-Baħar**. Matul ix-xtut ta' dan il-port naturali maż-żmien żviluppa r-raħal kbir ta' San Pawl il-Baħar. Ir-Ramla tal-Pwales dari kienet akbar milli hi illum, u billi setgħet toffri post komdu għall-iżbark tal-għadu, fl-1716 giet imħarsa minn żewġ batteriji armati bil-kanuni, waħda fuq kull tarf tar-ramla. Minħabba li waħda kienet tara aktar xemx mill-oħra (minħabba li din tal-aħħar kellha għolja lejn in-nofs inhar tagħha), in-nies kienet issejthom **It-Trunciera x-Xemxija** u **It-Trunciera d-Dellija**. Ix-xemxija għadha hemm sal-lum u tintuża bħala ristoranti, filwaqt li d-dellija kienu ħattewha biex fetħu triq, u fil-post għadhom jidhru biss il-kopji ta' l-istemmi li kellha mal-faċċata tagħha. Aktarx li dawn iż-żewġ truncieri maż-żmien taw isimhom liċ-ċentri abitati ta' madwarhom, appuntu **Ix-Xemxija** u t-

tarf ta' San Pawl il-Baħar li għadu s'issa magħruf bħala **Id-Dellija**. It-triq ewlenija li mir-Ramla tal-Pwales twassal għal fuq il-Mistra wkoll isibuha bħala **It-Telgħa tax-Xemxija**, filwaqt li l-quċcata ta' l-għolja li tħares għal fuqha tisseejaħ **Ix-Xagħra tax-Xemxija**. Din ix-xagħra tidher sew mit-triq tal-Mellieha u dari kienet toffri xena li tpxaxxi l-għajn; iżda fl-aħħar tletin sena, tilfet is-sbuħija tagħha minħabba l-bini għoli u ikrah li tħalla jinfirex għal fuqha u illum għandek dehra li twegġa'. Max-xifer tax-xagħra għadhom jidhru xi fdalijiet arkeoloġiċi importanti, fosthom oqbra preistoriċi, kalati, il-fdal ta' tempju megalitiku **fix-Xagħra ta' Żminka**, u **L-Għar ta' Berbaħ** li aktarx dari kien abitat. Minn f'dejn dan l-għar b'saqaf baxx tgħaddi trejqa antika ċċangata li tgħaddi minn **max-Xagħra ta' Żejżu** u tiegħok lura lejn it-trunciera; matulha hemm sensiela ta' għerien oħra maqtugħin fil-blat, u fi 3 minnhom għadek tista' tara l-imġiebaħ qodma tan-naħal mibnijin b'ċerta sengħa.

F'tit 'il ġewwa mis-Simar tinsab il-kappella qadima (1672) ta' **Sant'Anna tal-Pwales**, maqrusa mal-ġenb tal-Wied tal-Pwales u mkennija taħt il-ġenb kemmxejn għoli **tax-Xagħra tal-Għansar** (jew sempliċement **Tal-Għansar**) li tittawwal għal fuqha. Aktarx li x-xagħra ħadet isimha mix-xitla tal-għansar li hawnhekk tikber kotrana u li tispikka minħabba l-basal kbir tagħha li spiss jixref fil-wiċċ. F'dejn il-kappella hemm mina qadima tal-ilma kif ukoll *shelter* u xi għerien oħra żgħar. Hemm ukoll wied ċkejken li jġbor ilmijietu mix-Xagħra tal-Għansar u jinzel bi qlib wieqaf minn f'dejn il-kappella, qabel ma jferra' fil-Wied tal-Pwales; s'issa ma rnexxlix nitkixxef x'jismu. X'imkien fl-inħawi tissemma wkoll il-kappella medjevali ta' **Santa Marija tal-Pwales** li illum m'għadhiex teżisti. F'tit aktar 'il ġewwa hemm ukoll wied ieħor akbar, **Il-Wied ta' Manna**, li jinzel minn taħt ġemgħa ta' djar f'**L-Imbordin** qabel ma huwa wkoll jingħaqad mal-Wied tal-Pwales. Minn ġo dan il-wied tgħaddi t-triq li tiegħu lejn il-Miżieb u l-Mellieha, filwaqt li fil-blat ta' madwaru jinsabu xi għerien, kalati u oqbra antiki; isem dan il-wied jissemma wkoll fil-katalogu arkeoloġiku li kien f'hejja l-istudjuż Inġliż

J.D. Evans fl-1971. Il-Wied ta' Manna jifred ix-Xagħra tal-Għansar *mid-Dar il-Bajda* (jew *Ix-Xagħra tad-Dar il-Bajda*), quċcata għolja li aktarx issemmiet hekk minhabba xi binja solitarja li kienet tispiċka f'dawn l-inħawi fl-imghoddi. B'xorti ħażina, xi kittieba (aktarx fis-snin '50) qabdu u kissru dan l-isem biex dawruh f'"Bajda Ridge" (isem ivvintat, b'nofs Malti u nofs Inġliż) u b'hekk ħolqu żball li baqa' jiġi kkupjat sal-lum, l-istess bħalma kienu għamlu b'daqqa ta' pinna fil-każ ta' l-Aħrax tal-Mellieħa li għalih ivvintaw l-isem falz "Marfa Ridge". Il-Wied tal-Pwales jilqa' fih ukoll l-ilmijiet li jinżlu minn tliet widien kbar li jinżlu mill-inħawi tal-Imġarr u l-Wardija: *Il-Wied ta' Għoxx il-Ħida*, *Il-Wied ta' San Martin* u wied kemmxejn iqsar iżda wiesa' li jibda minn ħdejn *Għajn Ballut* fil-Wardija. Dwar dawn il-widien forsi nitkellmu xi darb'ohra, inkella nitbiegħdu żzejjed mill-inħawi tal-Mellieħa u x-Xemxija.

Jekk nibqgħu mexjin mat-tul ta' Wied il-Pwales, bi dritt l-egħlieqi f'*Ta' Gannaru*, *Tal-Imbordin*, u *Il-Wilġa*, naslu f'*Tal-Argentier* (jew sempliċement *L-Argentier*), mnejn tgħaddi trejqa qadima li ttellgħek lura lejn ix-xagħriet għoljin tad-Dar il-Bajda u tal-Għansar. Fl-inħawi tal-Argentier, il-ġenb tal-wied jieħu l-forma ta' sies għoli u wieqaf li mhux għajr il-ħijel ta' wahda mill-qasmiet ġeoloġiċi li diġà semmejna. F'daħla mal-ġenb ta' dan is-sies hemm għadd ta' għerien kbar li aktarx kienu abitati fl-imghoddi, tant li uħud minnhom saħansitra għandhom xi bini ġo fihom; hemm ukoll xi bini ieħor eżatt magħhom. Għerien oħra bħalhom narawhom ukoll ftit 'il bogħod taħt *Tal-Qargħa* (jew *Ix-Xagħra tal-Qargħa*) mat-tarf tal-*Manikata*, għalkemm hawnhekk huma aktar mheddin minhabba l-bini ġdid u t-tqattiegħ ta' blat li għaddej f'dawn l-aħħar snin. Qrajt li wieħed mill-għerien ta' ħdejn il-Manikata, *L-Għar ta' Mezzjettu*, kien jintuża min-nies tal-Manikata bħala kenn mill-ħbit tal-għadu waqt it-Tieni Gwerra. U b'hekk wasalna f'ras il-Wied tal-Pwales li tinsab bejn wieħed u ieħor fejn hemm l-artijiet maħduma ta' *Ta' Tabuni*, *Ħabel Ċillaq*, *Il-Ħabel il-Kbir* u *Il-Ħabel l-Iswed*. Hawnhekk, il-kelma "ħabel" tindika għalqa tawwalija, bħalma

wieħed kien għadu jara qabel ma seħħ ħafna qsim tar-raba' fi mkatar iżgħar. Wasalna wkoll il-Manikata, illum raħal imdaqqas li jittawwal għal fuq dan ir-raba'. Il-bini tal-Manikata tista' tgħid jaqta' x-Xagħra tad-Dar il-Bajda mix-Xagħra l-Ħamra. Hawn ta' min ifakkar li x-xagħriet li għadna kemm semmejna (kif ukoll Ix-Xagħra ta' Għajn Tuffieħa u x-Xagħra tal-Majjiesa li jinsabu aktar lejn il-punent) ikomplu ma' xulxin u flimkien jiffurmaw il-quċcata tal-istess għolja tawwalija li twassal mill-Mistra sa Ras il-Waħx. Mat-tarf tal-Manikata hemm *Ir-Razzett tal-Qasam*, kumpless qadim ta' mqawel b'ħafna għerien zgħar madwaru, fosthom mina tal-ilma. Jinsab imrekken f'wied ckejken li jaqleb lejn l-artijiet tal-*Bajjad* (mad-daħla tal-*barracks tal-Kamp ta' Għajn Tuffieħa*) qabel ma jiġi fix-xejn *fil-Qasam ta' Għajn Tuffieħa*, l-art watja fuq ir-riħ tar-Ramla tal-Mixquqa. X'imkien f'dawn l-inħawi jissemmew *Għar Keteb* u *Għar Nifus* (it-tnejn marbutin mal-kunjomijiet ta' xi Lhud li jissemmew fil-kitbiet ta' l-1417, għalkemm mhux ċar għal kollox jekk dawn iż-żewġ għerien jinsabux ħdejn ir-Razzett tal-Qasam jew inkella aktar lejn il-Manikata jew l-Argentier. Minn ħdejn dan il-qasam agrikolu, kif ukoll minn mal-egħlieqi tal-*Wilġa*, tgħaddi triq li titla' lura lejn il-Manikata wara li tilwi mar-razzett solitarju *Tas-Sold*. Aktar 'il fuq fil-qalba ckejkna tar-raħal, din it-triq tikser f'daqqa lejn *It-Telgħa tal-Ħorob* fejn tinsab il-kappella ta' San Ġużepp (mibnija fl-1920) u minn hemm tibqa' tiele' f'żiguzajg kemmxejn wieqaf li fl-aħħar iwassal lejn il-knisja parrokkjali aktar moderna tas-sittinijiet li tiddomina r-raħal minn fuq il-quċcata tal-għolja.

Il-Miżieb u l-Wied tal-Kalkara

L-istess bħalma l-għolja dejqa ta' bejn ix-Xemxija u l-Manikata tixref għal fuq il-Wied tal-Pwales fuq naħa, daqstant ieħor taqleb lejn l-artijiet baxxi tal-*Miżieb* fuq in-naħa l-oħra. Il-Miżieb huwa gandott naturali kbir u wiesa' li jifred l-għolja ta' bejn il-Manikata u x-Xemxija minn dik tal-Mellieħa, u f'forma bl-istess mod bħall-Wied tal-Pwales meta l-art fejn jinsab sfat imbuttata 'l isfel minhabba li nqarset bejn l-artijiet

tal-Mellieħa u l-Manikata li ntfregħu 'l fuq. Jidher li l-għamla tiegħu issaħħaħ l-effett tal-irjieħ li jonfhu għal ġo fih, u b'hekk ġieli jsibuh ukoll bħala *Miżieb ir-Riħ*. Fil-qiegh tiegħu jgħaddi wied twil (*Il-Wied tal-Kalkara*) li jibda minn post imsejjaħ *Il-Għonq* (ismu miegħu, bħalma rajna fil-Wied ta' Għajn Żejtuna) u jibqa' sejjer sal-Mistra. L-inħawi ta' madwar l-Għonq jgħidulhom *Għajn Żnuber*, minhabba li sal-bidu tas-Seklu XX kien għad fadlilhom il-fdalijiet ta' bosk qadim magħmul minn sigar taż-żnuber (jigfieri tal-prinjoli) biswit nixxiegħa tal-ilma, u fil-fatt l-ewwel parti tal-Wied tal-Kalkara ġieli jsejjuħha wkoll *Il-Wied ta' Għajn Żnuber*. Hawnhekk l-art tinżel bi qlib kemmxejn qawwi mill-Għonq lejn ir-raba' aktar baxx f'*Tax-Xatba* (jew *Ix-Xatba*), mnejn ħadu isimhom l-artijiet tal-madwar (*Fuq ix-Xatba*) kif ukoll ir-razzett qadim (*Ir-Razzett tax-Xatba*) li jinsab fil-qrib. Madwar Tax-Xatba nsibu l-artijiet oġġla *Tal-Qortin* u *Il-Mejjeli* (ismu miegħu, għax imil lejn ġenb il-wied) man-naħa tal-Manikata, u dawk Ta' Ciantar u Tat-Tomna man-naħa tal-Mellieħa. Minn taħt Ta' Ciantar jinżel ukoll *Il-Wied l-Abjad*, wied ckejken b'xi egħlieqi mtarrġin ġo fih li jingħaqad mal-Wied ta' Għajn Żnuber sewwasew ħdejn l-Għonq. Il-Wied l-Abjad huwa biss wieħed minn sensiela ta' widien qosra li jibded minn max-xifer tal-għolja tal-Mellieħa u jcarċru bi qlib qawwi lejn il-Wied tal-Kalkara. Fil-fatt, qrib ħafna ta' xulxin fl-inħawi tal-*pumping station* tal-Miżieb hemm *Il-Wied ta' Sufa*, *Il-Wied tax-Xaqrani* (jew *Il-Wied tar-Rabt*) u *Wied il-Miżieb* (li minnu tgħaddi t-triq sekondarja li mill-Imbordin twassal lejn il-Mellieħa). Xi ħbieb Mellieħin kienu qaluli li "ta' Sufa" u "tax-Xaqrani" huma laqmijiet ta' familji li għadhom magħrufin sal-lum f'raħalhom; il-kelma "xaqrani" hija kelma qadima li tindika lil xi ħadd b'karnaġjon ruxxan. Fuq l-artijiet ta' madwar dawn it-tliet widien, li jsibuhom bħala *Fuq il-Miżieb*, għadha tikber fl-istat naturali s-sigra kemmxejn rari tal-għargħar, illum meqjusa bħala s-sigra nazzjonali Maltija. U madwar l-irjus ta' dawn il-widien hemm ukoll ġabra ta' madwar għoxrin għar, fosthom *L-Għar tal-Miżieb* (li minn taħt *Ix-Xifer tal-Miżieb* u l-art għolja Ta' Masrija jittawwal għall-fuq il-wied li jġib l-istess

isem) kif ukoll miġbha u xi oqbra fuq Il-Wied tax-Xaqrani. Jekk fhimt sew, huma propja dawn l-għerien li jissemmew minn Borg bħala **L-Gherien ta' Fuq ir-Raff** f'artiklu li kien kiteb fl-1995. Fil-parti t'isfel tal-Wied ta' Sufa hemm ukoll xi Depoziti Kwaternari li jidhru bħala roqgħa ta' blat skur magħmul minn ħamrija ffossillizzata; il-ġebel ittundjat li jinsab ingastat fiha juri li din il-ħamrija ngabret hawn wara li ngarret mill-wied. F'Wied il-Miżieb hemm ukoll mina tal-ilma, kif ukoll (aktar 'l isfel ma' ġenb it-triq) vaska li donnha kienet tiġbor l-ilma ġieri u tintuża bħala għajn, għalkemm illum tinsab nofsha mirduma bl-imbarazz. Aktar lejn il-lvant, **mix-Xagħra tal-Ħawlija** (ħdejn ir-roundabout mad-daħla tal-Mellieħa) jinżel ukoll **Il-Wied tax-Xemgħa** (jew **Il-Wied tal-Għansar**), li jgħaddi minn ħdejn l-artijiet weqfin **Tax-Xemgħa** u **Il-Migduma** qabel ma jingħaqad huwa wkoll mal-Wied tal-Kalkara fl-inħawi ta' **Taħt il-Migduma**, sewwasew bi dritt ix-Xagħra tal-Għansar li diġà ltqajna magħha qabel. Minn mal-Wied tax-Xemgħa tgħaddi wkoll mogħdija qadima li kienet tinżel mill-Mellieħa, taqsam il-Wied tal-Kalkara (fejn hemm anke xi turgien maqtugħin fil-blat), u tibqa' tiela' lejn ix-Xemxija minn maġenb l-art immejla **tas-Sagħtrija** li aktarx tissejjaħ hekk minħabba li miżgħuda bix-xtieli **tas-sagħtar** kif wieħed jistenna f'dan it-tip ta' ambjent. L-istess mogħdija għandha fergħa oħra li tingħaqad maċ-**Ċangar**, kif kienet tissejjaħ it-triq il-qadima li titla' mal-**Mejjieli tal-Ibraġ** (l-artijiet imzerzqin bejn Tal-Braġ u l-wied) u tieħu lejn Selmun. Minn hawn 'il quddiem, il-kanal dejjaq tal-Wied tal-Kalkara jieħu s-sura ta' ħondoq baxx u mserrep, u fil-ġnub tiegħu nsibu għaxar għerien zgħar (fosthom tlieta li kienu jintużaw fl-imġhoddi bħala mġiebaħ, u tnejn oħra li aktarx kienu oqbra antiki). Imbagħad, sewwasew taħt **Tal-Ħanċ** (fejn tilwi t-telgħa tal-Mellieħa), il-wied jergħa' jiwessa', jaqsam minn taħt it-triq, u jibdel ismu għal Wied il-Mistra li jibqa' nieżel lejn il-baħar. It-tarf tax-Xagħra tax-Xemxija li jagħti għal fuq Wied il-Mistra fih irdum wieqaf u pjuttost inaċċessibbli, minħabba s-siġar u għollieq folti li jikbru fih. Jidher sew mit-triq ewlenija, eżatt wara binja zgħira (**Ir-Rixtellu**) li nbriet fi Żmien il-Kavallieri

b'rabta mal-**Monte della Redenzione degli Schiavi**. Dawn l-inħawi jsibuhom bħala **Il-Ġnien tal-Kalkara**. Mal-faċċata tal-irdum hemm żewġ għerien imdaqqsin, li wieħed minnhom fil-fatt għandu żewġ livelli fuq ġewwa u jergħa' jiffaċċa bħal tieqa maqtugħa fl-għoli; jidher li kien jintuża bħala **gunpost**, peress li qiegħed f'pożizzjoni tassew strategika u fl-istess waqt moħbija. Mhux wisq 'il bogħod, u tista' tgħid imiss mal-bini tax-Xemxija, hemm ukoll rixtellu li mhux għajr id-daħla ta' mitħna taħt l-art; din kienet inbriet fis-snin '50 bħala parti mit-tnejniet għall-Gwerra l-Bierda.

It-toponomastika ta' taħt il-baħar

Fl-artiklu li kont ktiibt għal "L-Imnara" fl-2005 dwar l-Aħrax tal-Mellieħa, kont semmejt xi haġa fil-qosor dwar qiegħ il-baħar madwar il-Mellieħa, b'mod partikolari dwar Is-Sikka l-Bajda. Minn dak iż-żmien 'l hawn, ksibt aktar tagħrif toponomastiku mingħand xi sajjieda, u xtaqt naqsmu magħkom. Billi s-Sikka l-Bajda hija daqstant mifruxa, ix-xaqlibiet differenti tagħha għandhom ukoll il-laqmijiet tagħhom. Il-ġenb li jħares lejn it-tramuntana (bi dritt il-Ponta ta' l-Aħrax) isibuh bħala **ix-Xifer ta' Barra**. Aktar 'il fuq minnu, aktarx bi dritt Kemmuna, hemm ħofra fil-qiegħ wiesgħa xi 400 metru li tissejjaħ **Il-Qrolla** jew **Il-Qrolla tas-Sikka l-Bajda**. Hemm ukoll **ix-Xifer ta' Ġewwa**, li jinsab bejn wieħed u iehor bi dritt il-Madonna ta' l-Aħrax u jaqleb lejn in-nofsinar. Is-sena l-oħra nżilt nogħdos bejn ix-Xifer ta' Ġewwa u l-Gzejjer, fejn hemm sikka oħra sabiħa f'għamla ta' tumbata mdaqqsa tal-qawwi li tisporġi mill-qiegħ; il-ġnub li jħarsu lejn il-lvant jaqilbu bil-mod lejn xifer baxx li mbagħad jagħti għal fuq qiegħ ċatt u ramli. Ngħid għalija t-tarf tagħha rajtu jixbaħ xi ftit lix-xtut ta' Bejn il-Kmiemen, bid-differenza li hawn kollox jinsab mistur taħt wiċċ l-ilma. L-istess sikka fiha wkoll sensiela ta' widien baxxi iżda tawwalin, u lejn il-quċċata tagħha għandha ħofra baxxa iżda wiesgħa li aktarx hija l-fdal ta' għar kbir sfrundat (l-istess bħall-Maqluba fil-Qrendi, u l-Latnija u d-Dragnara fil-Mellieħa). Semmewli wkoll **Is-Sikka tal-Qanpiena**, li tinsab bejn Is-Sikka l-Bajda u l-post

fejn jinsab mgħarraġ is-sottomarin HMS Stubbom, iżda dwar din ma nafx wisq aktar. Hemm imbagħad **Il-Banka**, sikka oħra aktar fil-fond li qiegħda xi 26 mil lejn il-grigal tal-Gzejjer ta' San Pawl. Aktar qrib l-art, madwar nofs triq bejn Il-Gzejjer u Buġibba, hemm sikka oħra zgħira (**L-Iskolji**) fejn qiegħ il-baħar jtbaxxa sa madwar 11-il metru.

Egħluq

F'dan l-artiklu ppruvajt naqsam magħkom xi informazzjoni li ġbart matul is-snin dwar it-toponomastika Mellieħija, kemm minn għadd ta' kitbiet imxerrdin, kif ukoll direttament minn fomm xi nies tal-inħawi, fosthom xjuħ li ma nafx jekk minn dakinhar 'l hawn għadhomx magħna. Nittama li b'dan il-mod għent xi ftit biex dan il-tagħrif ġeografiku ma jintillifx, kif ukoll li forsi mexxieli nqanqal xi naqra interess f'dan il-qasam tal-wirt kulturali Malti. Fil-każ tal-Mellieħa għandi ngħid li sibt minjieri sħaħ ta' tagħrif fi ktieb mill-isbaħ li kien ħareġ il-Kunsill Lokali tal-Mellieħa fl-2002 bil-kontribut ta' diversi awturi, kif ukoll fil-kitbiet varji ta' Paul P. Borg speċjalment dwar Selmun. U ma nistax ma nsemmix l-għajnuna kbira li kienu tawni l-Mellieħin David Muscat u Ernest Vella f'dan l-istħarriġ matul is-snin '90. Minkejja li b'dan il-mod ksibt kwantità kbira ta' dettalji, joħroġ ċar li għad hemm ferm aktar x'jingabar qabel ma jkun tard wisq. Ngħidu aħna, f'dan l-artiklu stess aċċennajt għal numru kbir ta' għerien (kemm fuq l-art kif ukoll mal-baħar) bla ma stajt ngħidilkom x'igħidulhom, u daqstant iehor semmejt postijiet li naf b'isimhom iżda għadni ma fhimtx fejn jinsabu eżatt. Ma' dawn ta' l-aħħar inżid ukoll **Il-Wied ta' Psiepes**, **Wied il-Ħarrub** u **l-Wied id-Delli** li jinsabu x'imkien fl-inħawi tal-Mellieħa, iżda s'hemm naf. U, mhemmx xi ngħidu, dwar it-toponomastika ta' qiegħ il-baħar qbadt biss tarf zgħir ta' dak li, zgur mhux forsi, jkunu jafu bih is-sajjieda tal-mestier. Għaldaqstant, f'każ li xi ħadd mill-qarrejja ta' **L-Imnara** jaf xi haġa aktar dwar dan is-sugġett, napprezza jekk ikellimni jew, saħansitra aħjar, jekk jogħgħbu jkteb dwarha sabiex b'hekk dan il-tagħrif ma jintesiex. Qabel nagħlaq nixtieq inrodd ħajr ukoll lill-**Mapping Unit** tal-MEPA li pprovdewli l-

mappa li fuqha stajt nimmarka d-dettalji toponomastici għal ma' dan l-artiklu.

Riferenzi

1. Abela, Gio. Francesco (1647): *Della Descrittione di Malta Isola nel Mare Siciliano con le sue Antichità ed Altre Notitie* (sic). Edizzjoni facsimile mitbugħa minn Midsea Books Ltd. (1984).
2. Anonima ? (c. 1733-1787): *Vue du Plan General des Isles de Malte, du Cumin, et du Goze*. Mappa tal-Gzejjer Maltin, riprodotta fil-kalendarju tal-Bank of Valletta għall-1999.
3. Anonima (2009): *L-Inħawi ta' Selmun*. Artiklu f'*In-Nota* (fuljett ta' l-Għaqda Korali u Orkestrali "Maria Bambina", Mellieħa), *Ħarġa* nru. 26, Settembru 2009.
4. Aquilina, Joseph (1987): *Maltese-English Dictionary*. Midsea Books Ltd.
5. Atti notaril dwar artijiet ħdejn Daħlet il-Fekruna għal Nutar Francis Micallef 21.04.1965; Nutar Tonio Spiteri 14.03.1989h.
6. Bonnici Cali, Rafel (1994): *Il-Mellieħa post ta' folklor u storja*. "L-Imnara" Vol. 4 nru. 4 għarġa nru. 17h.
7. Bezzina, John (bla data). *Toponomastika tal-Mellieħa*.
8. Borg, Paul P. (1989). *Selmun u l-Inħawi*. Bugelli Publications.
9. Borg, Paul P. (1995). Artiklu fil-gazzetta "It-Torċa" (29.10.1995)
10. Borg, Paul P. (1996). *Selmun: A Story of Love*.
11. Borg, Paul P. (2002): *Selmun*. F' Catania, J (ed.) *Mellieħa Through the Tides of Time*. Kunsill Lokali tal-Mellieħa.
12. Cardona, Mario (2002): *Għajn Tuffieħa and Manikata*. F' Catania, J (ed.) *Mellieħa Through the Tides of Time*. Kunsill Lokali tal-Mellieħa.
13. Cardona, Mario (2008): *Manikata and its Rural Aspects*. Artiklu f'*Il-Majjistral Nature and History Park*. Nature Trust (Malta) Publications.
14. Castagna, Pietro Paolo (1866): *Lis Storia ta Malta Bil Gzejer Tahha* (sic). Edizzjoni facsimile mitbugħa minn Midsea Books Ltd. (1985).
15. Ciantar, Giovannantonio (1772): *Malta colle sue città, fortificazioni, terre, villaggi, valloni e luoghi alpestri, con le sue isole adiacenti*. Malta, 1772. ġmappa meħuda mill-ktieb ta' l-istess awtur *Malta Illustratah*, riprodotta f'Ganado (2002).
16. De Fer, Nicholas & Scutter, Georg Mattheus (1730): *Melite vulgo Malta cum vicinis Goza, quae olim Gaulos, et Comino insulis*. Augsburg, 1730. ġmappa riprodotta f'Ganado (2002) h.
17. De Rossi, Gio. Giacomo (1686): *Isola di Malta, Gozzo, Comino e Cominotto*. Ruma, 1686. ġmappa riprodotta f'Ganado (2002)h.
18. Du Val, Pierre (1667): *Les Isles de Malthe, Goze, Comin, Cominot, etc*. Parigi, 1667. ġmappa riprodotta f'Ganado (2002)h.
19. Evans, John D. (1971): *The Prehistoric Antiquities of the Maltese Islands: A Survey*. Athlone Press.
20. Falzon, Annalise (2008): *Nature Walks at Il-Majjistral Nature and History Park*. Artiklu f'*Il-Majjistral Nature and History Park*. Nature Trust (Malta) Publications.
21. Ganado, Albert (2002): *Mellieħa on Maps of the 16th to early 19th Centuries*. F' Catania, J (ed.) *Mellieħa Through the Tides of Time*. Kunsill Lokali Mellieħa.
22. Geographical Section General Staff, War Office (1940): *Malta Sheets I-X*. GSGS No. 3852. ġPrinted at Ordnance Survey Office, Southampton, 1911-1940h
23. Gervais de Palmeus, A.F. (fils) & Lattre, Jean (1752): *Carte générale de la Principauté Souveraine des Isles de Malte et du Gozo dressé sur les memoires des grand officiers de l'Ordre*. Parigi, 1752. ġmappa riprodotta f'Ganado (2002)h.
24. Għaqda Ex-Studenti Liċeo: *Il-Kappella ta' Sant'Anna*. ġkif deher fuq il-paġna ta' l-Internet <http://www.alpsmalta.com/civics/stanabooklet.pdf>, nhar l-1 t'Ottubru 2011h
25. Jaccarini, Carol (2002): *Giren and Imġiebaħ of Mellieħa*. F' Catania, J (ed.) *Mellieħa Through the Tides of Time*. Kunsill Lokali Mellieħa.
26. Kunsill Lokali tal-Mellieħa: *Il-Bir tal-Ħnejja – Il-Bir tal-Ħnejja f'Selmun*. ġkif deher fuq il-paġna ta' l-Internet <http://www.mellieħa.gov.mt/?module=content&id=511>, nhar l-1 t'Ottubru 2011h
27. Michelot, Henri & Bremond, Laurens (1718): *Nouvelle carte de Lisle de Malthe*. Parigi, 1718. ġmappa riprodotta f'Ganado (2002)h.
28. Mifsud-Circop, Ġorġ (2002): *A look at some legends*. F' Catania, J (ed.) *Mellieħa Through the Tides of Time*. Kunsill Lokali Mellieħa.
29. Muscat, David (2002): *Mellieħa in the First half of the 19th Century*. F' Catania, J (ed.) *Mellieħa Through the Tides of Time*. Kunsill Lokali Mellieħa.
30. Muscat, David: *Il-Mellieħa 2,500 Q.K. - 870 W.K.* Minn Żmien il-Bronz sa tmiem l-Imperu Ruman (2,500 Q.K. - 870 W.K.) ġkif deher fuq il-paġna ta' l-Internet tal-Kunsill Lokali Mellieħa <http://www.mellieħa.gov.mt/?module=content&id=505>, nhar l-1 t'Ottubru 2011h
31. Muscat, Jimmy (2002): *Inhabited Areas and Street Names*. F' Catania, J (ed.) *Mellieħa Through the Tides of Time*. Kunsill Lokali Mellieħa.
32. *Records* tad-Dipartiment ta' l-Artijiet (avviżi dwar esproprijazzjoni ta' art fir-Ramla tal-Mellieħa)
33. Saliba, Raymond (2002): *The Sanctuary at Mellieħa*. F' Catania, J (ed.) *Mellieħa Through the Tides of Time*. Kunsill Lokali Mellieħa.
34. Spiteri, Stephen C. (1994). *Fortresses of the Cross*. Heritage Interpretation Services.
35. Spiteri, Stephen C. (1996). *British Military Architecture in Malta*.
36. Teuma, Eugene P. (2003). *San Pawl il-Baħar: A Guide*. Kunsill Lokali San Pawl il-Baħar.
37. Vella, Alfred (2002): *Mellieħa in the 20th Century*. F' Catania, J (ed.) *Mellieħa Through the Tides of Time*. Kunsill Lokali Mellieħa.
38. Vella, David (2010): *Home Cave Home – Peek into the Għar u Casa*. *Ħarġa* nru. 3 tar-rivista "Vida" (Marzu 2010).
39. Vella, Ernest (2002): *The Archaeological Legacy*. F' Catania, J (ed.) *Mellieħa Through the Tides of Time*. Kunsill Lokali Mellieħa.
40. Wettinger, Godfrey (2002): *Mellieħa in the Middle Ages*. F' Catania, J (ed.) *Mellieħa Through the Tides of Time*. Kunsill Lokali Mellieħa.
41. Zingarelli, Nicola (2003). *Vocabolario della Lingua Italiana*. Zanichelli Editore.

Komunikazzjonijiet personali:


1. Dun Alwiġ Deguara (Mġarr), 1993
2. Charles Vella (mill-Mellieħa), 1997
3. David Muscat (mill-Mellieħa), 1995
4. Ernest Vella (mill-Mellieħa), 1995
5. Ġamri Vella (mill-Mellieħa), 1995
6. Ġanni Debono (mill-Mellieħa), 1995
7. Gilbert Cutajar, 2000
8. Joseph Cachia (mill-Mellieħa), 2001
9. Paul P. Borg (mill-Mellieħa), 1995

- 10. Sammy Vella (ex-Sindku tal-Mellieħa), 1998
- 11. Bdiewa (anonimi) f'dawn il-lokalitajiet: Il-Wied tal-Qammieħ (1994); Il-Wied tax-Xaqrani (1994 & 1997); Rdum Majjiesa (1997); Il-Wied tax-Xemgħa (1998).

- 12. Gwardjan tar-riserva ta' l-Ghadira (anonimu), 1994
- 13. Kaċċaturi (anonimi) f'dawn il-lokalitajiet: Bunaħħala (1990)
- 14. Barklor (anonimu), 2008

FIL-PAĠNI LI JMISS ISSIBU WERREJ
TAL-ISMIJIET TAL-POSTIJIET MURIJA
FIL-MAPPA TA' PAĠNA 169-170.

© Alex Camilleri



L-Ghadira u madwarha

1. Il-Qammieħ	2. Il-Farq tan-Niges
3. Ġebel Imbark	4. Rdum il-Qammieħ
5. Il-Mejjeli	6. Iċ-Ċumnija
7. "Għar Bettiewes" (?) / L-Imbidjuż (?)	8. Il-Bisqra
9. Il-Wied tal-Qammieħ	10. L-Għadira
11. Ir-Ramla tal-Mellieħa	12. Tan-Nofs
13. L-Iskoll	14. L-Irziezet tal-Għadira
15. Il-Famra	16. L-Aħdar (Ta' l-Aħdar)
17. Is-Sontina	18. Il-Gudja
19. Il-Hofra	20. Qasam Barrani
21. Il-Wied tal-Fanzira	22. Tat-Tomna
23. Il-Wied tal-Għajn	24. Ta' Pennellu
25. Tal-Għajn	26. Ir-Razzett tax-Xjaten
27. L-Għar ta' Żamberat	28. Ta' Randa
29. Il-Falqun	30. Wied San Niklaw
31. San Niklaw (L-Għar ta' San Niklaw)	32. Ġnien San Niklaw
33. Bejn il-Gonna	34. Ġnien Ingraw
35. Il-Wied ta' Ġnien Ingraw	36. Iċ-Ċens

L-irdumijiet tal-punent

37. L-Irdum l-Ikrah	38. Ras in-Niexfa
39. Irdum l-Ixquq	40. Il-Prajjet (Il-Għant)
41. Ix-Xquq	42. Ras il-Prajjet (Il-Ponta ta' Bunaħħála)
43. Bunaħħála	44. L-Għar ta' Bunaħħála
45. L-Għerien ta' Bunaħħála	46. Il-Wied ta' Rdum
47. Il-Poppa tal-Gifen	48. L-Għawseg
49. Irdum il-Għawseg	50. Il-Mansab (Iċ-Ċens tal-Mansab)
51. Ta' Ciantar	52. Għajn Żnuber
53. It-Torri ta' Ciantar (It-Torri ta' Għajn Żnuber)	54. L-Irdum ta' Beccuna
55. Ix-Xagħra ta' Għajn Żnuber	56. Il-Minzel
57. Irdum id-Delli	58. L-Iskoll ta' l-Agħsafir
59. Dahar il-Famar	60. Il-Qortin ta' Għajn Tuffieħa
61. Ras il-Waħx (Il-Ponta tal-Mejjiesa)	62. L-Iskoll tal-Waħx (Ras il-Mewt)
63. Ix-Xagħra tal-Majjiesa (Ix-Xagħra tal-Qortin)	64. Irdum Majjiesa (L-Irdum tal-Mejjiesa; Il-Mejjiesa; jew L-Irdum)
65. Il-Minzel tal-Majjiesa	66. In-Naħlija
67. Il-Wied tan-Naħlija	68. Ix-Xagħra ta' Għajn Tuffieħa (Il-Moxa ta' Għajn Tuffieħa)
69. Ix-Xagħra l-Famra	70. Il-Ponta tal-Mixquqa
71. Ir-Ramla tal-Mixquqa	72. Għajn Mixquqa
73. Il-Wied ta' Għajn Tuffieħa	74. Il-Qala tal-Mixquqa
75. Il-Wita tat-Torri (Tat-Torri)	76. It-Torri ta' Għajn Tuffieħa (It-Torri ta' Għajn Mixquqa)
77. Il-Borġ ta' Għajn Tuffieħa	78. Il-Qala ta' Għajn Tuffieħa
79. Ir-Ramla ta' Għajn Tuffieħa (Ir-Ramla tar-Rdum)	80. Ras il-Qarraba

Il-Mellieħa

81. Il-Madonna tal-Mellieħa	82. Il-Wied ta' Santa Marija (Il-Wied tal-Mellieħa; Il-Wied tal-Madonna; jew Il-Wied ta' Ruman)
83. Ta' Snajjin	84. Is-Salib tal-Pellegrini
85. Il-Fortizza tal-Mellieħa (Il-Fortizza tas-Salib)	86. Ix-Xagħra tal-Mellieħa
87. L-Għar tal-Madonna (L-Għar tal-Ilma) & Il-Madonna tal-Għar	88. Ta' Skrajda
89. L-Għajn tal-Mellieħa	90. L-Għarukaža (L-Għarkaža; Għar San Pawl; Id-Dar ta' San Pawl)
91. Fuq San Pawl (Tat-Tramblett)	92. Il-Qortin
93. Tas-Salib	94. Ta' Masrija
95. Ta' Peswella	96. Tal-Braġ (L-Ibraġ)
97. Ix-Xagħra ta' Barra	98. Il-Qortin ta' Għajn Żejtuna
99. Taz-Zoppa	100. Ta' Ċangulin
101. Għajn Żejtuna	102. Il-Wied ta' Għajn Żejtuna
103. Fuq il-Qiġħan	104. Ir-Ramla ta' Għajn Żejtuna
105. L-Għajn ta' Fuq	106. L-Għajn t'Isfel
107. L-Għonq	108. Il-Fabel it-Twil

109. L-Għar tal-Bajjadan	110. Il-Farq
111. Ix-Xerriega	112. L-Gherien
113. L-Għar tat-Tramuntana	114. L-Imxaxa
115. Wied Ballut	116. Taħt l-Imxaxa
117. Il-Ġebliet	118. Tas-Sellum (Is-Sellum)
119. It-Tunnara	120. Ta' Gerbulin
121. Tal-Ġrieden	122. Ix-Xagħra tat-Tunnara
123. It-Trunciera (It-Trunciera tal-Mellieħa)	124. L-Għar tat-Trunciera
125. Iċ-Ċaġħqija	

Selmun u x-xtut tal-ivant

126. Taħt il-Palma	127. Il-Kopp
128. L-Irdum tal-Griebeġ	129. Ras il-Griebeġ
130. Il-Griebeġ	131. Ix-Xagħra tal-Kurunell
132. Xagħret Għekek	133. Ix-Xagħra tal-Gardillu
134. Il-Latnija	135. Il-Bir tal-Latnija
136. Ġebel Żnajbar	137. L-Imġiebaħ
138. Wied l-Imġiebaħ (Il-Wied ta' l-Imġiebaħ)	139. Il-Hewwiexa
140. Il-Fawlija	141. Tal-Mellieħi
142. Ta' Kettu	143. L-Gherien ta' l-Imġiebaħ
144. Il-Ponta s-Sewda	145. Ir-Ramla ta' l-Imġiebaħ
146. Ir-Ramla ta' Għajn Ħadid	147. Għajn Ħadid
148. Ix-Xagħra ta' Għajn Ħadid (Ix-Xagħra tat-Torri)	149. L-Irdum ta' Għajn Ħadid
150. Iċ-Ċens ta' Għajn Ħadid	151. It-Torri ta' Għajn Ħadid
152. Tal-Lembi	153. Iċ-Ċens tal-Merħla
154. Il-Palazz ta' Selmun	155. Selmun
156. Il-Bir tal-Fneġja	157. It-Taqtiġhat
158. Ta' Rumini	159. Tal-Blata
160. Il-Blata l-Bajda (Il-Blata)	161. Is-Sikka tal-Blata
162. Bugazzin	163. Is-Salini
164. Il-Ħerriega	165. Rdum il-Bies
166. It-Trunciera	167. L-Għar ta' Rdum il-Bies
168. Il-Fortizza ta' Selmun (Il-Fortizza ta' Campbell)	169. Ir-Razzett tal-Blata
170. Is-Sarġ (Tas-Sarġ)	171. Ġebel it-Tork
172. Ras il-Miġnuna	173. Tal-Miġnuna
174. Ix-Xagħra tat-Trunciera	175. L-Għar ta' Bazzu
176. L-Għar ta' Marozz	177. L-Għar tal-Furbani
178. L-Għar ta' San Pawl	179. Il-Ħalq tal-Klieb
180. It-Trunciera tal-Mistra (It-Trunciera)	181. Il-Gardjola
182. L-Għar ta' Ġebel it-Tork	183. Il-Qala tal-Mistra (Il-Mistra)
184. Wied il-Mistra	185. Il-Bajjad
186. Il-Ħbula l-Bojod	187. Il-Bur (Il-Bur tal-Ħarruba)
188. L-Uliegi	189. Il-Ġdida
190. Ix-Xifer	191. L-Isqaq tal-Bajjad
192. Ix-Xagħra ta' Selmun	193. Wied Għarbiel
194. Iċ-Ċens ta' Wied Għarbiel	195. L-Imġħalaq (Il-Maġħlaq)
196. Il-Forn	197. Ix-Xagħra tal-Qortin (Tal-Qortin)
198. Rdum Irxaw	199. Ta' Rxaw (Ta' Rdum Irxaw, jew Ta' Għar Fekruna)
200. L-Irdum ta' Coleiro	201. Rdum Stoppin
202. Daħlet il-Fekruna (Dar il-Fekruna)	203. Il-Ponta tal-Fekruna (Ras Irxaw)
204. Għar Fekruna	205. Għajn Fekruna
206. Il-Moġħxa	207. Iċ-Ċens tal-Bir
208. Ix-Xagħra tal-Bur tal-Ħarruba	209. Qortin Simber
210. Iċ-Ċens	211. Il-Gnien
212. Il-Ħabel ta' Demel	213. Ir-Ranċis
214. Id-Dukkiena	215. Il-Kalkara
216. Stoppin	

Il-Gzejjer

217. Il-Gzejjer (Il-Gzejjer ta' San Pawl; Il-Gzejjer ta' Selmun; L-	218. Selmun
---	-------------

Iskoll ta' Selmun; Tal-Barba Marku)	
219. Selmunett	220. Bejn il-Gzejjer
221. San Pawl tal-Gzejjer	222. Ras il-Gzejjer
223. Is-Sillat (Is-Sillat tal-Gzejjer)	224. L-Għar tal-Gzejjer
225. It-Toqba l-Famra	

Ix-Xemxija, il-Pwales u l-Manikata

226. Il-Wied tal-Pwales (Wied il-Pwales)	227. Il-Pwales
228. Ta' Rkuplu	229. Is-Simar
230. Ir-Ramla tal-Pwales	231. Il-Port ta' San Pawl (Il-Qala ta' San Pawl; Il-Qala ta' San Pawl il-Baħar)
232. It-Trunciera x-Xemxija	233. It-Trunciera d-Dellija
234. Ix-Xemxija	235. Id-Dellija
236. It-Telgħa tax-Xemxija	237. Ix-Xagħra tax-Xemxija
238. Ix-Xagħra ta' Żminka	239. L-Għar ta' Berbaħ
240. Ix-Xagħra ta' Żejżu	241. Sant'Anna tal-Pwales
242. Ix-Xagħra tal-Għansar (Tal-Għansar)	243. Il-Wied ta' Manna
244. L-Imbordin	245. Id-Dar il-Bajda (Ix-Xagħra tad-Dar il-Bajda)
246. Il-Wied ta' Għoxx il-Ffida	247. Il-Wied ta' San Martin
248. Għajn Ballut	249. Ta' Ġannaru
250. Ta' l-Imbordin	251. Il-Wilga
252. Ta' l-Argentier (L-Argentier)	253. Tal-Qargħa (Ix-Xagħra tal-Qargħa)
254. Il-Manikata	255. L-Għar ta' Mezzjettu
256. Ta' Tabuni	257. Fabel Ċillaq
258. Il-Fabel il-Kbir	259. Il-Fabel l-Iswed
260. Ir-Razzett tal-Qasam	261. Il-Bajjad
262. Il-Kamp ta' Għajn Tuffieħa	263. Il-Qasam ta' Għajn Tuffieħa
264. Il-Wilga	265. Tas-Sold
266. It-Telgħa tal-Florob	

Il-Mizieb u l-Wied tal-Kalkara

267. Il-Mizieb (Mizieb ir-Riħ)	268. Il-Wied tal-Kalkara
269. Il-Għonq	270. Il-Wied ta' Għajn Żnuber
271. Tax-Xatba (Ix-Xatba)	272. Fuq ix-Xatba
273. Ir-Razzett tax-Xatba	274. Tal-Qortin
275. Il-Mejjeli	276. Il-Wied l-Abjad
277. Il-Wied ta' Sufa	278. Il-Wied tax-Xaqrani (Il-Wied tar-Rabti)
279. Wied il-Mizieb	280. Fuq il-Mizieb
281. L-Għar tal-Mizieb	282. Ix-Xifer tal-Mizieb
283. L-Għerien ta' Fuq ir-Raff	284. Ix-Xagħra tal-Fawlja
285. Il-Wied tax-Xemgħa (Il-Wied tal-Għansar)	286. Tax-Xemgħa
287. Il-Migduma	288. Taħt il-Migduma
289. Is-Sagħtrija	290. Iċ-Ċangar
291. Il-Mejjeli ta' l-Ibraġ	292. Tal-Fanċ
293. Il-Ġnien tal-Kalkara	294. Ir-Rixtellu

It-toponomastika ta' taħt il-baħar

295. L-Iskolji	296. Ix-Xifer ta' Barra
297. Il-Qrolla (Il-Qrolla tas-Sikka l-Bajda)	298. Ix-Xifer ta' Ġewwa
299. Is-Sikka tal-Qanpiena	300. Il-Banka

Oħrain (mhux identifikati sew)

301. Irdum Stas	302. "Censo dei Falconi"
303. Rdum Fossa	304. Il-Ponta tal-Vas
305. Il-Ponta ta' Għajn Tuffieħa	306. Għar Nifus
307. Għar Keteb	308. Taħt il-Fanin
309. Ta' Kullatu	310. Taħt il-Palazz
311. Il-Wied ta' Psiepes	312. Wied il-Farrub
313. Wied id-Delli	